

اکیسویں صدی کی بہترین علمی و ادبی پیشکش

کلیات آہ

(مجموعہ کلام حضرت مولانا سید عبدالشکور آہ مظفرپوریؒ)

ترتیب و تحقیق

مولانا مفتی اختر امام عادل قاسمی

(ابن نبیرہ حضرت آہؒ)

شائع کردہ

مفتی ظفیر الدین اکیڈمی جامعہ ربانی منور و اشرف، سمستی پور بہار انڈیا

جملہ حقوق بحق مصنف محفوظ ہیں

نام کتاب:	کلیات آہ (منتخب مجموعہ کلام حضرت مولانا سید عبدالشکور آہ مظفر پوری)
مرتب:	اختر امام عادل قاسمی (ابن حفید حضرت آہ)
سن اشاعت:	۱۴۴۲ھ / ۲۰۲۱ء
صفحات:	329
قیمت:	300
ناشر:	مفتی ظفیر الدین اکیڈمی جامعہ ربانی منور و اشرف، پوسٹ سوها، ضلع سمستی پور بہار

ملنے کے پتے

☆ جامعہ ربانی منور و اشرف، پوسٹ: سوہما، وایا: بھٹان، ضلع سمستی پور، بہار، 848207 - رابطہ
نمبرات: 9934082422 - 9473136822 ویب سائٹ:

www.jamiarabbani.org email. Jamia.rabbani@gmail.com

☆ مکتبہ الامام، سی 212، شاہین باغ، ابوالفضل انکلیو پارٹ ۲، جامعہ نگر، اوکھلا، نئی دہلی 25

فہرست مضامین کتاب

صفحہ	مضامین	سلسلہ نمبر
۱۵	کلام آہ کا فکری و فنی مطالعہ	۱
۱۵	آہ کی شاعرانہ عظمت	۲
۱۶	اعلیٰ شاعری کا معیار	۳
۱۸	کلام آہ کی شعری خصوصیات	۴
۱۹	حسن بندش اور غنائیت	۵
۲۵	شاعری کے الگ الگ رنگ	۶
۳۰	شاعری اپنے عہد کا آئینہ ہوتی ہے	۷
۳۰	آہ کے یہاں ہر رنگ و آہنگ	۸
۳۵، ۳۴	عربی و فارسی شاعری کے نمونے	۹
۳۷	شاعری کی قسمیں	۱۰
۳۷	داخلی شاعری و خارجی شاعری	۱۱
۳۷	اصناف سخن	۱۲
۳۹	ہیئتِ اصناف شاعری	۱۳
۳۹	قطعہ	۱۴
۴۱	فرد	۱۵
۴۲	مثنوی	۱۶
۴۴	رباعی	۱۷

سلسلہ نمبر	مضامین	صفحات
۱۸	مسمط	۴۶
۱۹	مخمس	۴۷
۲۰	مسدس	۴۹
۲۱	ترجیع بند	۵۲
۲۲	ترکیب بند	۵۳
۲۳	تضمین	۵۴
۲۴	موضوعی اصناف شاعری	۵۹
۲۵	حمد	۵۹
۲۶	نعت	۶۱
۲۷	آہ کی نعتوں میں نکات سیرت	۶۲
۲۸	نظم	۶۵
۲۹	پابند نظم	۶۶
۳۰	نظم معریٰ (Blank Verse)	۶۷
۳۱	نظم آزاد (Free Verse)	۶۷
۳۲	قصیدہ / منقبت	۷۱
۳۳	مذہبی قصائد	۷۳
۳۴	تشبیب یا تمہید	۷۵
۳۵	گریز	۷۶
۳۶	مدح	۷۶

صفحہ نمبر	مضامین	صفحات
۳۷	حسن طلب	۷۶
۳۸	آہ کے سہرے	۷۶
۳۹	مرثیہ	۷۷
۴۰	غزل	۸۱
۴۱	آہ بحیثیت غزل گو شاعر۔ فکری و فنی عناصر	۸۵
۴۲	سادگی اور سبک روی	۸۵
۴۳	فکری اعتدال	۸۶
۴۴	عشق لافانی	۸۸
۴۵	عشق حقیقی	۸۹
۴۶	شکوہ محبوب	۹۱
۴۷	عشق کا سود و زیاں	۹۳
۴۸	محبت بشرط اہلیت قابل ملامت نہیں	۹۷
۴۹	کلام آہ میں علمی و اخلاقی مضامین	۹۸
۵۰	شریعت و طریقت کا امتزاج	۹۹
۵۱	بغیر شراب محبت کے دل کا دروازہ نہیں کھلتا	۱۰۰
۵۲	فنا اور بقا	۱۰۱
۵۳	رابط و حضوری	۱۰۳
۵۴	قیادت کے لئے نسبت ضروری ہے	۱۰۶

سلسلہ نمبر	مضامین	صفحات
۵۵	جگ بیتی اور آپ بیتی	۱۰۸
۵۶	لطائف حکمت	۱۰۹
۵۷	مقصد مرگ	۱۱۰
۵۸	حیات بعد الموت	۱۱۰
۵۹	حرمت شراب	۱۱۰
۶۰	موت کے بعد بھی گردش	۱۱۰
۶۱	مزار اندر مزار	۱۱۱
۶۲	حق وفا	۱۱۱
۶۳	قلب عاشق	۱۱۱
۶۴	شمع مزار	۱۱۲
۶۵	تربت کے پھول	۱۱۲
۶۶	دیوار عنصری	۱۱۳
۶۷	صالح کل	۱۱۳
۶۸	حقیقت زندگی	۱۱۳
۶۹	حقیقت کائنات	۱۱۴
۷۰	حسرت دیدار	۱۱۴
۷۱	کلام الہی کے آگینے	۱۱۴
۷۲	کلیات	۱۱۵

سلسلہ نمبر	مضامین	صفحات
۷۳	عکس تحریر حضرت آہ	۱۱۶
۷۴	نعت پاک	۱۱۹
۷۵	عربی قصیدہ	۱۲۰
۷۶	فارسی نعت	۱۲۱
۷۷	نظمیں	۱۲۵
۷۸	بے ثباتی عالم	۱۲۶
۷۹	انقلابی نظم	۱۳۰
۸۰	منظوم استعفا	۱۳۴
۸۱	سہرے اور تہنیتی نظمیں	۱۳۶
۸۲	فسانہ درد	۱۳۷
۸۳	نامہ محبت	۱۴۰
۸۴	سہرے	۱۴۱
۸۵	مرثیے اور وفیات	۱۵۱
۸۶	مرثیہ محبوب	۱۵۲
۸۷	محبوب بے نشان	۱۵۸
۸۸	قطعات تاریخ وفات	۱۵۸
۸۹	تاریخ طباعت دیوان شاہ حامد حسین حامد	۱۶۱
۹۰	شیخ محبوب علی مرحوم	۱۶۴

صفحہ نمبر	مضامین	صفحہ نمبر
۱۶۵	تاریخ وفات حضرت مولانا بشارت کریمؒ	۹۱
۱۶۷	تاریخ وفات مولانا شاہ وارث حسن چشتیؒ	۹۲
۱۶۸	تاریخ وفات شیدا عظیم آبادی	۹۳
۱۶۹	تاریخ وفات شرف النساء	۹۴
۱۶۹	ما تم آہ	۹۵
۱۷۰	تاریخ وفات آہ	۹۶
۱۷۲	دیگر - تاریخ وفات آہ	۹۷
۱۷۳	رباعیات	۹۸
۱۷۴	خمریات	۹۹
۱۸۰	غزلیات	۱۰۰
۱۸۱	جلوہ کا ترے خاص مکاں ہو نہیں سکتا	۱۰۱
۱۸۳	دل کو میخانہ بنا	۱۰۲
۱۸۵	عجب وہ دن تھے۔۔۔۔	۱۰۳
۱۸۷	عجب آگ دل میں لگا کر چلا	۱۰۴
۱۸۸	بہک کر بھی نہیں کہتے کبھی کچھ راز ساقی کا	۱۰۵
۱۹۱	کچھ پتہ راہ کا نہ منزل کا	۱۰۶
۱۹۵	خالی یہ گھر پڑا تھا پرستان ہو گیا	۱۰۷
۱۹۸	نگاہوں کا ملنا غضب ہو گیا	۱۰۸

صفحہ نمبر	مضامین	سلسلہ نمبر
۲۰۰	دار کر کے میرا قاتل تھک گیا	۱۰۹
۲۰۲	۔۔۔ وطن چھوٹ گیا	۱۱۰
۲۰۴	یہ کس نے تھام کے دل سوئے آسمان دیکھا	۱۱۱
۲۰۶	دیکھنا پھر جو سر حشر تماشا ہو گا	۱۱۲
۲۰۸	کوچہ یار سے دشوار نکلنا دیکھا	۱۱۳
۲۱۰	دل جگر کیا چاہئے فرمائیں آپ	۱۱۴
۲۱۳	غم ہے الم ہے آہ سحر ہے برائے دوست	۱۱۵
۲۱۴	اک بت خرد سال کی صورت	۱۱۶
۲۱۶	نظر جو آتی ہے فصل بہار کی صورت	۱۱۷
۲۱۹	ہم تمہیں سے پوچھتے ہیں یہ خبر سچ ہے کہ جھوٹ	۱۱۸
۲۲۳	اے فلک ہم دامن فریاد پھیلاتے ہیں آج	۱۱۹
۲۲۷	یوں مصوریار کی تصویر کھینچ	۱۲۰
۲۲۹	جھے ہیں در پہ ترے سنگ آستان کی طرح	۱۲۱
۲۳۱	مانند آفتاب ہو اما ہتاب سرخ	۱۲۲
۲۳۴	عشق بلبلی پہ ہے موقوف نہ پروانے پر	۱۲۳
۲۳۶	قدم رکھو تو بسم اللہ کہہ کر میرے مدفن پر	۱۲۴
۲۳۸	کس نے چڑھائے پھول ہمارے مزار پر	۱۲۵
۲۴۱	مسیح ابن کے رکھ دو ہاتھ میرے دل کی دھڑکن پر	۱۲۶

صفحہ نمبر	مضامین	سلسلہ نمبر
۲۴۳	شاکہ نہیں فراق کے اب تو کسی سے ہم	۱۲۷
۲۴۶	شجر سکتے میں ہیں خاموش ہے بلبل نشیمن میں	۱۲۸
۲۴۸	جسے کہتے ہیں بحر عشق اس کے دو کنارے ہیں	۱۲۹
۲۵۰	بہت سی خوبیاں تھیں اس جوان میں	۱۳۰
۲۵۲	مثال شمع ہجر یار میں روتے ہیں جلتے ہیں	۱۳۱
۲۵۴	عید کا کچھ نہ ملا ہم کو مزا عید کے دن	۱۳۲
۲۵۶	ہم نے دیکھیں نہ سنیں ایسی فسوں گر آنکھیں	۱۳۳
۲۵۹	جنون اور وحشت کے مارے ہوئے ہیں	۱۳۴
۲۶۰	حقیقت میں وطن وہ ہے جہاں احباب رہتے ہیں	۱۳۵
۲۶۳	لوگ میرے لئے دعا نہ کریں	۱۳۶
۲۶۶	یا میرا سر نہیں رہے یا آستاں نہیں	۱۳۷
۲۶۸	میں آشنائے درد ہوں درد آشنا مرا	۱۳۸
۲۷۰	مشکلیں اتنی پڑیں ہم پر کہ آساں ہو گئیں	۱۳۹
۲۷۲	سرجھکا ہو پائے قاتل پر کھنچی تلوار ہو	۱۴۰
۲۷۵	بزم دل محشر خاموش ہوئی جاتی ہے	۱۴۱
۲۷۷	دل بھی مشتاق ہے جگر بھی ہے	۱۴۲
۲۷۸	کون جانے ترا میخانہ رہے یا نہ رہے	۱۴۳
۲۷۹	جو ضبط میں لذت ہے شکایت میں نہیں ہے	۱۴۴

صفحہ نمبر	مضامین	سلسلہ نمبر
۲۸۰	جو سودائے محبت تھا وہی خضر طریقت ہے	۱۴۵
۲۸۴	نہ پائی گردنالوں نے اثر کی	۱۴۶
۲۸۶	آسمان تک شر رگئے ہوتے	۱۴۷
۲۸۷	بہت غمناک میری داستاں ہے	۱۴۸
۲۸۹	کن کی وسعت کو سمجھنا چاہئے	۱۴۹
۲۹۰	قابل تعظیم ہے اٹھتی جوانی آپ کی	۱۵۰
۲۹۱	دیکھو تو ہم اس ہجر میں کیا کیا نہ کریں	۱۵۱
۲۹۲	ستم ہر رات ہوتے ہیں جفا ہر روز ہوتی ہے	۱۵۲
۲۹۴	ایسی پر درد آہ کس کی ہے	۱۵۳
۲۹۶	دل کے شرارے نہ گئے	۱۵۴
۲۹۷	ہائے اک نا آشنا کے آشنا ہم ہو گئے	۱۵۵
۳۰۰	کیا تم لب اعجاز مسیحا نہیں رکھتے	۱۵۶
۳۰۲	جاتی ہے قضا دوڑی مسیحا کو بلانے	۱۵۷
۳۰۴	رفتہ رفتہ تری رفتار قیامت ہوگی	۱۵۸
۳۰۵	حور کے دامن میں چھانی جائے گی	۱۵۹
۳۰۶	خد اوند عالم کی عنایت پر نظر رکھے	۱۶۰
۳۰۷	اک سکوں ہوتا ہے جب درد جگر ہوتا ہے	۱۶۱
۳۰۹	یہ دنیا مری دیکھی بھالی ہوئی ہے	۱۶۲

صفحہ	مضامین	سلسلہ نمبر
۳۱۲	عشق کیا ہے موت کا پیغام ہے	۱۶۳
۳۱۵	تمہاری بدگمانی بے سبب معلوم ہوتی ہے	۱۶۴
۳۱۷	ہم سر حشر تماشا کرتے	۱۶۵
۳۱۹	نظر بند محبت ہے اسیر دام کا کل ہے	۱۶۶
۳۲۲	مریض عشق پہ رحمت خدا کی	۱۶۷
۳۲۴	حد سے سوا حضور یہ تعزیر ہو گئی	۱۶۸
۳۲۶	کتاب کے مراجع	۱۶۹

بِسْمِ اللَّهِ الرَّحْمَنِ الرَّحِيمِ

تمہید

حضرت مولانا عبدالشکور آہ مظفر پوری بیسویں صدی کے عظیم شاعر اور بڑے عالم ربانی تھے، ان کا مجموعہ کلام آج سے دو سال قبل "ان کی سوانح حیات" تذکرہ حضرت آہ مظفر پوری کے ساتھ ایک باب کے طور پر شائع ہوا تھا، اب اس کی ادبی و علمی حیثیت کے پیش نظر مستقل طور پر "کلیات آہ" کے نام سے شائع کی جا رہی ہے، اصحاب ذوق کے لئے یہ ایک قیمتی تحفہ ہے، امید ہے کہ اہل علم و ادب کے یہاں اسے بھرپور پذیرائی حاصل ہوگی ان شاء اللہ۔

اختر امام عادل قاسمی

۲۶ / ربیع الاول ۱۴۴۲ھ مطابق ۱۳ / نومبر ۲۰۲۰ء

کلام آہ کا فکری و فنی مطالعہ

(حضرت مولانا عبدالشکور آہ کے مجموعہ کلام کا فکری و فنی تجزیہ)

حضرت مولانا عبدالشکور آہ مظفرپوری بیسویں صدی عیسوی کے عظیم شاعر تھے، ان کے کلام میں وہ تمام شاعرانہ خصوصیات پائی جاتی ہیں جو اس عہد کے بڑے شعراء کے یہاں موجود ہیں، بلکہ بلند پایہ عالم دین اور عظیم مفکر و فلسفی ہونے کے ناطے عالمانہ دقت نظر اور فلسفیانہ تفکر و تعمق مستزاد ہے۔

آہ کی شاعرانہ عظمت

ان کے یہاں روایت و انفرادیت کا حیرت انگیز امتزاج اور حسن خیال اور حسن تنظیم کا شاندار توازن پایا جاتا ہے، فکر و معنی، ترکیبات و تعبیرات، ہیئت و ساخت، شعری صنعت و بداعت، فنی تحفظات و تنوعات جس زاویہ سے بھی دیکھا جائے ان کا کلام بیسویں صدی کے بلند پایہ شعراء کے درمیان ایک انفرادیت اور معنویت رکھتا ہے، مگر ایک خود حضرت آہ کے اپنے مزاج کی عافیت پسندی اور طبیعت کی گوشہ نشینی، دوسرے ارباب سخن کی مسابقانہ کشمکش ---- جس نے ان کو اس دلدل سے دور رکھا اور ان کو شعر و ادب میں وہ مقام نہ مل سکا جس کے وہ بجا طور پر مستحق تھے۔

کسی درجہ میں ان کی شخصیت کے درسی اشتغال اور خانقاہی رجحانات کو بھی اس کا سبب قرار دیا جاسکتا ہے، کہ ان کی زندگی کا بڑا حصہ مدرسہ جامع العلوم (قدیم نام خادم العلوم) مظفرپور بہار، دارالعلوم منو اور مدرسہ شمس الہدیٰ پٹنہ میں قرآن و حدیث اور فقہ و فلسفہ کی تدریس میں

گذرا، اس سے جو وقت بچتا وہ خانقاہی ریاضت اور ذکر و شغل کی نذر ہو جاتا، مگر اسی کے ساتھ مشق سخن بھی جاری رہا، اور حسب موقعہ اپنا کلام ڈائری میں ضبط بھی کرتے رہے، کبھی رسائل و جرائد میں بھی کلام شائع ہوتا تھا۔۔۔

لیکن ان کے علمی شان و شکوہ میں ان کی شاعرانہ شخصیت دب کر رہ گئی، اور صوفیانہ انکسار نے ان کے کلام کا اکثر حصہ اہل فکر و نظر اور ارباب نقد و فن کی نگاہوں سے مستور رکھا۔

اعلیٰ شاعری کا معیار

ورنہ بقول کنھیالال کپور:

"ایک جدید انگریزی نقاد کے نزدیک اعلیٰ شاعری میں تین خصوصیات کا ہونا ضروری ہے:- موسیقیت، معنویت اور اشاریت۔ ان تینوں میں اشاریت کا ہونا از بس لازمی ہے، ذوق کا ایک شعر ہے:

نام منظور ہے توفیض کے اسباب بنا پل بنا، چاہ بنا، مسجد و تالاب بنا
یہ شعر چونکہ اشاریت سے خالی ہے اس لئے اسے عمدہ شعر نہیں کہا جاسکتا، اس کے برعکس غالب کے اس شعر کو لیجئے:

زندگی یوں بھی گذر ہی جاتی کیوں ترا راگنذر یاد آیا

اس شعر میں جو اشاریت ہے اس کی وجہ سے سحر ہلال کا نمونہ بن گیا۔¹

حضرت آہ کی شاعری کا اکثر حصہ ان تینوں کسوٹیوں پر پورا اترتا ہے، ان کے اکثر اشعار معنویت کے ساتھ موسیقیت اور اشاریت کا خوبصورت نمونہ ہیں، مثال کے طور پر یہ اشعار

¹ - ڈاکٹر کلیم احمد عاجز (پٹنہ) کے مجموعہ کلام "وہ جو شاعری کا سبب ہوا" پر کنھیالال کپور کے تاثرات سے اقتباس ص ۵۷

ملاحظہ کریں:

عشق میں مر کر مری مٹی ٹھکانے لگ گئی
حلقہ تربت زیارت گاہ جانانہ بنا
بعد مرنے کے بھی قسمت میں مری گردش رہی
خم بنا، ساغر بنا، آخر کو پیمانہ بنا

یہاں تک اسے مجھ سے ہے اجتناب کہ تربت سے دامن بچا کر چلا

یہ کیسے مست ہیں مستی میں بھی ہشیار رہتے ہیں
بہک کر بھی نہیں کہتے کبھی کچھ راز ساقی کا

اچھی سے اچھی صورتیں اب دل میں رہتی ہیں
خالی یہ گھر پڑا تھا، پرستان ہو گیا

رہا چین سے دل ترے ہاتھ میں یہ وحشی بہت باادب ہو گیا
سیہ کار ہوتا ہے پس کر عزیز رہا آنکھ میں سرمہ جب ہو گیا

کمال درد کی لذت کا یہ کرشمہ ہے ہزار رنج میں بھی دل کو شادماں دیکھا
غریق لجز آفت ہے عمر کی کشتی ہمیشہ باد مخالف میں بادباں دیکھا

حشر کہتے ہیں کسے، ہول قیامت کیا ہے وہ تو اک فتنہ قامت کا سراپا ہو گا

مجھے جو دفن کیا رکھ کے دل کو سینے میں بنی مزار میں اک اور مزار کی صورت
خوشا نصیب کہ بعد فنا ہوا پابوس ترے قدم سے ملا میں غبار کی صورت

فراق دست حنائی میں آہ سینے سے ٹپک رہے ہیں لہو چشم خونچکاں کی طرح

گل ہوئی شمع محبت نہ کبھی گل ہوگی
عشق بلبل پہ ہے موقوف نہ پروانے پر
مٹ گیا سوز محبت کا اثر تربت سے
ورنہ افسوس نہ تھا شمع کے بجھ جانے پر

خوب ہوتا ہے کہ سر کٹتے چلے جاتے ہیں
لاش بسمل کی سبکدوش ہوئی جاتی ہے

کلام آہ کی شعری خصوصیات

آہ کی شاعری میں زبان و بیان کی شگفتگی بھی ہے اور فکر و نظر کی بلندی بھی، فصاحت و بلاغت کی چاشنی بھی ہے اور حسن خیال کی بالیدگی بھی، تصور کی پاکیزگی بھی اور حسن معنی کی ربودگی بھی، فنی روایات کی پاسداری بھی ہے اور معنوی اقدار و اوزان کی نگہداری بھی، مؤمنانہ غیرت و جسارت بھی اور زاہدانہ صبر و قناعت بھی، قلندرانہ جاہ و جلال بھی ہے اور فقیرانہ خاک

نشینی بھی، شاعرانہ خود پسندی بھی ہے اور صوفیانہ بے نفسی بھی، گرمی ذکر و فکر بھی اور نعرہ احد احد بھی، تلقین صبر و شکر بھی اور دعوت انقلاب بھی، علمی ژرف نگاہی بھی اور فلسفیانہ تبحر و تعمق بھی، خود شناسی بھی اور خدا شناسی بھی، انسانیت بھی روبرو اور کائنات کی وسعتوں سے بھی گفتگو، غم جاناں بھی ہے اور غم زمانہ بھی، عرفان ذات بھی ہے اور مطالعہ انفس و آفاق بھی، اقدار شکنی سے گریز بھی ہے اور تجدیدیت کا رجحان بھی۔۔۔۔۔

صاف ستھرا اچھا تلا کلام، کوثر و تسنیم میں دھلی ہوئی زبان، لب و لہجہ کا بانگین، تراکیب میں حسن بندش اور اشعار پر مزیت اور موسیقیت سے لبریز۔

حسن بندش اور غنائیت

مندرجہ ذیل اشعار کو دیکھیں کہ ان میں کیسی مٹھاس، کیسی غنائیت اور معنوی لطافت پائی جاتی ہے:

ملو سب سے محبت سے یہ ہے ارشادِ رحمانی

اسی حق نے مزین کی ہے ساری بزمِ انسانی

مجوسی و یہودی مسلم و ہندی و نصرانی

خراسانی و تاتاری و شامی و بدخشانی

لگایا ہے یہ سارا باغِ عالم ایک مالی نے

تمہیں تفریق میں ڈالا ہے کس کوتاہ خیالی نے

بحق مرشدِ برحق زہے قسمت جو ہو جائے

زمین قبر میری موردِ الطافِ رحمانی

نگاہ مرشد کامل ہے وجہ انبساط دل
نہیں تو میں کہاں بندہ کہاں یہ ذکر سلطانی

وہ درویش یکتا عطوف و رحیم
رہے یاد مولیٰ میں خلوت پسند
سراپا محمد بشارت کریم
مگر فیض تھا ان کا فیض عمیم
سراسر ہیں رحمت سراپا رحیم
انہیں جس نے جانا تو جانا یہی
مرے مرشد و مقتدائے جہاں
ہمہ دم مطیع رسول کریم

دل کو میخانہ بنا آنکھوں کو پیما نہ بنا
پاکبازوں کو پلا کر رند مستانہ بنا
خلوت توحید میں تو سب کو بیگانہ بنا
پہلے تو خود شمع بن پھر اسکو پروانہ بنا
کیوں بھٹکتے پھر رہے ہو در بدر اے آہ تم
کچھ تو سوچو کیوں دل آباد ویرانہ بنا

عجب وہ دن تھے عجب لطف کا زمانہ تھا
چمن میں گل تھے گلوں میں مرا فسانہ تھا
کسی کے حسن کا چرچا جو غائبانہ تھا
تو میرے عشق پہ حیرت زدہ زمانہ تھا

چمن میں گل تھے نہ بلبل کا آشیانہ تھا
 قفس سے چھوٹے تو بدلا ہوا زمانہ تھا
 ہجوم یاس و الم نے کیا ہے دیوانہ
 نہیں تو سر تھا مرا تیرا آستانہ تھا
 بتوں سے دل نہ لگاتا تو کوئی کیا کرتا
 جنون عشق میں اس کا کہاں ٹھکانہ تھا

 ادھر کوئی صورت دکھا کر چلا
 ادھر دل پہ بجلی گرا کر چلا
 سراپا وہ شعلہ بنا کر چلا
 عجب آگ دل میں لگا کر چلا
 قیامت کی چالیں چلیں قبر پر
 مٹایا بھی اور پھر جلا کر چلا
 ہوئی بزم ساقی کی سنسان آہ
 کوئی مست جب پی پلا کر چلا

 یہ اشارہ ہے چشم قاتل کا
 پھر تماشا ہور قص بسل کا
 یہ تقاضا ہے دیدہ و دل کا
 نہ رہے فرق بحر و ساحل کا

طالب دید کونہ جھڑکیں اب
 رد نہ کیجے سوال سائل کا
 منزل عشق پر خطر ہے دیکھے تھے
 لٹ نہ جائے یہ قافلہ دل کا
 نالہ کیسا ہے اور فغاں کیسی
 کچھ کہو بھی تو ماجرا دل کا
 درد و غم جز وہیں حقیقت کے
 غیر ممکن ہے فصل داخل کا

ادھر کوئی رخصت طلب ہو گیا
 الہی یہ کیسا غضب ہو گیا
 ادھر آہ میں جاں بلب ہو گیا
 وہ مجھ سے خفا بے سبب ہو گیا
 بکھر آئیں زلفیں جو رخسار پر
 گہن لگ گیا، روز شب ہو گیا

مرنے والے سے ترے ہائے وطن چھوٹ گیا
 کس میرسی میں اٹھی لاش۔ کفن چھوٹ گیا
 وقت شانہ جو گرا غنچہ دل چوٹی سے
 زلف بل کھانے لگی سانپ کا من چھوٹ گیا
 آہ محرومی قسمت سے وطن چھوٹ گیا
 دوست سب چھوٹ گئے رشتہ ہر ایک ٹوٹ گیا

مونس و ہمد بنالے قبر کا لوح دل پر یار کی تصویر کھینچ
آہ و نالے کا ابھی ہو فیصلہ تیغ ابر و اوبت بے پیر کھینچ

وصل اس کا جو ہے موقوف قضا آنے پر
جان آمادہ ہے قالب سے نکل جانے پر
رنگ بدلا تری محفل کا ترے آنے پر
شمع جلتے ہی جلانے لگے پروانے پر
انتہا ہو گئی اب تو ستم ایجاد کی
خاک تک ڈالنے آئے نہ وہ دیوانے پر
سر میں سودا جو ہے تیرا تو اسیری میں بھی
دل ہے آمادہ تری زلف کے سلجھانے پر

بے مروت ہیں جفا جو ہیں ستمگر آنکھیں
خون کرتی ہیں یہ عاشق کا بدل کر آنکھیں
کتنی پر کیف ہیں متوالی ہیں دلبر آنکھیں
گویا چلتی ہیں چڑھا کے کئی ساغر آنکھیں
جز ترے اور کسی پر نہ پڑیں گر آنکھیں
حشر تک کیوں نہ رہیں طاہر و اطہر آنکھیں
دین و دنیا کو تو کرتی ہیں مسخر آنکھیں
یا الہی یہ ولی ہیں کہ پیمر آنکھیں

نہ بنیں وادی الفت میں جو رہبر آنکھیں
چشم حق ہیں کی نظر میں ہیں وہ دو بھر آنکھیں

تیر دل میں اتر گئے ہوتے دیکھنے والے تر گئے ہوتے
تم اگر قبر پر گئے ہوتے مرنے والے تو تر گئے ہوتے

آہ ہم قید کے مارے نہ گئے ولولے دل کے ہمارے نہ گئے
یہ شباب اور غضب کی شوخی اب بھی بچپن کے طرارے نہ گئے
اے فلک تجھ کو جلا دیتے ہم کیا کہیں دل کے شرارے نہ گئے

جب خوشامد سے نہ مانی جائے گی دوسری تدبیر ٹھانی جائے گی
مر مٹوں کو کیا مٹائے گا فلک حشر تک ان کی کہانی جائے گی
بت چلے جاتے ہیں کعبہ کی طرف آج منت کس کی مانی جائے گی
حسن پر اتنا غرور اچھا نہیں چار دن میں یہ جوانی جائے گی

تہ کا کل جبین یار جب معلوم ہوتی ہے
جہش کے سایہ میں شکل حلب معلوم ہوتی ہے

ازل سے ایک صورت منتخب معلوم ہوتی ہے
کہ جس کی دیرو کعبہ میں طلب معلوم ہوتی ہے

ترے کوپے میں جا بیٹھیں نکلنا سخت مشکل ہے
یہ حسرت بھی زمیں بوس ادب معلوم ہوتی ہے

شاعری کے الگ الگ رنگ

آہ کی شاعری میں بے پناہ تاثیر ہے، یہاں درد و غم بھی ہے اور جوش و جذبہ بھی، فقر و مسکنت بھی ہے اور بڑے سے بڑے انقلاب کا حوصلہ و ولولہ بھی۔۔۔۔۔

کلیات اقبال شائع ہوئی تو اس پر شیخ عبدالقادر مرحوم بیرسٹرایٹ لاء سابق مدیر مخزن نے اپنے دیباچہ میں یہ چونکا دینے والا فقرہ تحریر کیا:

"غالب اور اقبال میں بہت سی باتیں مشترک ہیں، اگر میں تنازع کا قائل ہوتا تو ضرور کہتا کہ مرزا اسد اللہ خاں غالب کو اردو اور فارسی کی شاعری سے جو عشق تھا، اس نے ان کی روح کو عدم میں جا کر بھی چین نہ لینے دیا، اور مجبور کیا کہ وہ پھر کسی جسد خاکی میں جلوہ افروز ہو کر شاعری کے چمن کی آبیاری کرے اور اس نے پنجاب کے ایک گوشہ میں جسے سیالکوٹ کہتے ہیں، دوبارہ جنم لیا اور محمد اقبال نام پایا"²

بعض مبصرین کو شیخ عبدالقادر کے اس خیال سے اتفاق نہیں ہے، کیونکہ آہنگ غالب اور آہنگ اقبال میں کوئی چیز مشترک نہیں ہے، غالب کا کوئی شعر بانگ درا یا بال جبریل میں شامل کر لیا جائے، وہ اجنبی سا لگے گا، اقبال کا انداز خطیبانہ ہے، اس میں مغربی موسیقی، جذبہ حریت اور دعوت انقلاب کا جوش و خروش ہے، وہ کہتے ہیں:

² - دیباچہ کلیات اقبال ص ۹، ایجوکیشنل بک ہاؤس علی گڑھ، ۱۹۹۷ء۔

مری فغاں سے رست خیز کعبہ و سومنات میں

عجب نہیں کہ خدا تک تری رسائی ہو

تری نگہ سے ہے پوشیدہ آدمی کا مقام

تری نماز میں باقی جلال ہے نہ جمال

تری اذال میں نہیں ہے مری سحر کا پیام

تو ظاہر و باطن کی خلافت کا سزاوار

کیا شعلہ بھی ہوتا ہے غلام خس و خاشاک

مہر و مہ و انجم نہیں محکوم ترے کیوں

کیوں تیری نگاہوں سے لرزتے نہیں افلاک

حریف اپنا سمجھ رہے ہیں مجھے خدایان خانقاہی

انہیں یہ ڈر ہے کہ میرے نالوں سے شق نہ ہو سنگ آستانہ

غلام قوموں کے علم و عرفاں کی ہے یہی رمز آشکارا

زمین اگر تنگ ہے تو کیا ہے فضائے گردوں ہے بے کرانہ

جبکہ غالب کے لہجے میں سوز و گداز ہے، فقر و مسکنت ہے، پسپائی اور شکستگی ہے اور درد

و غم کی فراوانی ہے، غالب فرماتے ہیں:

نقش فریادی ہے کس کی شوخی تحریر کا

کاغذی ہے پیرہن ہر پیکر تصویر کا

بسکہ ہوں غالب آسیری میں بھی آتش زیرِ پا
 موئے آتش دیدہ ہے حلقہ مری زنجیر کا

جراحت تحفہ، الماس ار مغاں، داغ جگر ہدیہ
 مبارکباد اسد، غم خوار جان درد مند آیا

دل ہی تو ہے نہ سنگ و خشت درد سے بھر نہ آئے کیوں
 روئیں گے ہم ہزار بار، غیر ہمیں ستائے کیوں
 دیر نہیں، حرم نہیں، در نہیں، آستاں نہیں
 بیٹھے ہیں رگدڑ پہ ہم، کوئی ہمیں اٹھائے کیوں
 قید حیات و بند غم اصل میں دونوں ایک ہیں
 موت سے پہلے آدمی غم سے نجات پائے کیوں
 غالب خستہ کے بغیر کون سے کام بند ہیں
 رویئے زار زار کیا، کیجئے ہائے ہائے کیوں؟

درد سے میرے ہے تجھ کو بے قراری ہائے ہائے
 کیا ہوئی ظالم تری غفلت شعاری ہائے ہائے
 تیرے دل میں گر نہ تھا آشوب غم کا حوصلہ
 تو نے پھر کیوں کی تھی میری غمگساری ہائے ہائے

میر تقی میر کی شاعری بھی اسی غم و یاس کا نقطہ عروج ہے اور مرزا غالب نے اسی تصویر درد میں فلسفیانہ اور متصوفانہ رنگ بھرے ہیں، میر فرماتے ہیں:

ابتدائے عشق ہے روتا ہے کیا آگے آگے دیکھئے ہوتا ہے کیا
سبز ہوتی ہی نہیں یہ سرزمین تخم خواہش دل میں تو بوتا ہے کیا

سبز ان تازہ رو کی جہاں جلوہ گاہ تھی
اب دیکھئے تو واں نہیں سایہ درخت کا
جوں برگہائے لالہ پریشان ہو گیا
مذکور کیا ہے اب جگر لخت لخت کا

دلی میں آج بھیک بھی ملتی نہیں انہیں
تھا کل تلک دماغ جنہیں تاج و تخت کا

جو اس شور سے میر روتا رہے گا تو ہمسایہ کا ہے کو سوتا رہے گا

سرہانے میر کے آہستہ بولو ابھی ٹک روتے روتے سو گیا ہے

الٹی ہو گئیں سب تدبیریں کچھ نہ دوانے کام کیا
دیکھا اس بیماری دل نے آخر کام تمام کیا
عہد جوانی رو رو کا ٹاپیری میں لیں آنکھیں موند
یعنی رات بہت تھے جاگے صبح ہوئی آرام کیا

ناحق ہم مجبوروں پر یہ تہمت ہے مختاری کی
 چاہتے ہیں سو آپ کریں ہم کو عبث بدنام کیا
 کس کا کعبہ، کیسا قبلہ، کون حرم ہے، کیا احرام
 کوچے کے باشندوں نے سب کو یہیں سے سلام کیا
 یاں کے سفید و سیاہ میں ہم کو دخل جو ہے تو اتنا ہے
 رات کو رو رو صبح کیا یا دن کو جوں توں شام کیا
 میر کے دین و مذہب کو اب پوچھتے کیا ہو ان نے تو
 قشقہ کھینچا، دیر میں بیٹھا، کب کا ترک اسلام کیا

آوے گی میری قبر سے آواز میرے بعد
 ابھریں گے عشق دل سے ترے راز میرے بعد
 شمع مزار اور یہ سوز جگر مرا
 ہر شب کریں گے زندگی ناساز میرے بعد
 بیٹھا ہوں میرے مرنے کو اپنے میں مستعد
 پیدا نہ ہونگے مجھ سے بھی جانباز میرے بعد

میں جو بولا کہا کہ یہ آواز اسی خانہ خراب کی سی ہے
 آتش غم میں دل بھنا شاید دیر سے بوکباب کی سی ہے
 دیکھئے ابر کی طرح اب کے میری چشم پر آب کی سی ہے

شاعری اپنے عہد کا آئینہ ہوتی ہے

دراصل ہر شاعر اپنے عہد کے حالات کا اسیر ہوتا ہے اور اس کی شاعری میں اس کی زندگی اور اس کے دور کا عکس موجود ہوتا ہے، میرؔ وغالبؔ کا دور اسلامی ہندوستان کے انتہائی خلفشار اور زوال کا تھا اور مقابل طاقت نے اپنی برتری کا سکھ ساری دنیا سے منوالیا تھا، اور روز افزوں مسائل و مشکلات کے حل کے لئے تدبیر کے ناخنوں کا فقدان تھا، قنوطیت کا تاریک سایہ ہر طرف پھیلا ہوا تھا، میر تقی میرؔ اور مرزا غالبؔ کی شاعری انہی ظلمتوں اور مایوسیوں کی تصویر پیش کرتی ہے۔

جب کہ اقبالؔ کا دور نشاۃِ نو کی تشکیل کا ہے، جب مسلمان مایوسیوں سے نکل کر اوپر اٹھنے کی کوشش کر رہے تھے، اور ایک نئے مستقبل کی تعمیر کا منصوبہ بنا رہے تھے، اس وقت ضرورت تھی لاکار کی، اسلام کی حوصلہ افزاء تعلیمات اور قرآنی بشارتوں کو پیش کرنے کی، اقبالؔ کی شاعری اسی ضرورت کی تکمیل تھی۔

آہ کے یہاں ہر رنگ و آہنگ

حضرت آہؔ کا دور بھی یہی ہے، یہ اضطراب اور بے یقینی کا دور تھا، مسلمانوں کا سفینہ ایسے گرداب میں تھا جس سے نکلنے کے لئے حوصلوں کی ضرورت تھی، مگر مسلمانوں کی سیاسی قیادت ایسے مضبوط اور مخلص ہاتھوں سے محروم تھی، خدا سے نصرت کی امید بھی جاگتی تھی اور کبھی مایوسی کی لہر بھی پھیل جاتی تھی، قرآن و حدیث میں خدائی وعدے اس کو آگے کی طرف کھینچتے تھے، اور قوم کی بے عملی اور مخالف ہوائیں اس کو پیچھے ڈھکیل دیتی تھیں، آہؔ کی شاعری میں دونوں کا عکس موجود ہے، ان کے کلام میں اقبالؔ کا جوش و ولولہ بھی ہے اور میرؔ وغالبؔ کا درد بھی ہے، حالات کی ستم ظریفیوں کا شکوہ بھی ہے، اور وعدہ ربانی پر یقین بھی ہے، عزم سفر بھی ہے اور

خطرات کا اندیشہ بھی، میر کا غم جاناں اور غالب کا غم دوراں بھی ہے اور اقبال کا طوفانوں سے ٹکرانے والا حوصلہ بھی، آہ کے کلام میں دونوں تصویریں ساتھ ساتھ چلتی ہیں، دیکھئے ان کے درج ذیل اشعار:

میرے نالوں کو سن کے وہ بولے
ایسی پر درد آہ کس کی ہے

خوگر درد کو بے درد نہیں آتا چین
اک سکوں ہوتا ہے جب درد جگر ہوتا ہے

امارت سے مجھ کو سروکار ہے کیا
طبیعت ہی غربت کی پالی ہوئی ہے

مری تربت پہ افسردہ دلی کا دیکھ لو نقشہ
کہ جتنے پھول ہیں مرجھائے ہیں جو شمع ہے گل ہے

کمال درد کی لذت کا یہ کرشمہ ہے
ہزار رنج میں بھی دل کو شادماں دیکھا

اے جنوں تیری بدولت تو ہوئی سیر نصیب
دائمی رنج و الم دیکھا زمانہ دیکھا

کہتا ہے درد عشق کہ سر ہے برائے دوست
دل ہے برائے دوست جگر ہے برائے دوست

المختصر یہ حال ہے خانہ خراب کا
غم ہے الم ہے آہ سحر ہے برائے دوست

ہمارا نالہ پر درد سن کے فرمایا
اسی حزیں کی ہے آواز ناتواں کی طرح
ان اشعار میں درد کی کراہ اور آہوں کی سسکیاں صاف طور پر سنائی دیتی ہیں۔
دوسری جانب حوصلوں سے لبریز شاعری کے نمونے دیکھئے جس میں ان کی امیدوں
کی حرارت اور انقلابی جذبات کی تپش واضح طور پر محسوس ہوتی ہے:
کرو شکر اس خدا کا جس نے دی ہے تم کو یہ دولت
تغیر کے تسلسل میں یہاں کی ہے ہر اک حالت
نہیں رہنے کی یہ حالت نہیں ملنے کی یہ مہلت
غنیمت ہے ملی ہے جس قدر یہ زیست اور صحت
یہاں رہ کروہاں کے واسطے بھی کام کچھ کر لو
بہت لمبا سفر ہے زاد کچھ تو باندھ کر دھر لو

تم اٹھالو ہاتھ میں پھر دوش خالدؓ کا علم
زور حیدرؓ کا دکھا دو اور عثمانؓ کا خشم

تم کو ہے کس بات کا کھٹکا بتاؤ کیا ہے غم
ساری دنیا سے زیادہ ہو کسی سے کب ہو کم

اے میرے پیرو جواں آگے بڑھو آگے بڑھو

شیر نر بھی کانپتے ہیں تم سے اے شیر نبرد
کاخ کسر لے کو مٹا کر کر دیا جب تم نے گرد

کیا تمہارے سامنے ہیں دشمنان روئے زرد

گرم جوشی تم کرو اغیار کی اب جلد سرد

اے میرے پیرو جواں آگے بڑھو آگے بڑھو

گو کہ آہ کے یہاں غالب و اقبال جیسی بلند خیالی اور فلسفیانہ گہرائی کی کمی محسوس ہوتی ہے، لیکن مجموعی طور پر معاصر شعراء میں آہ کی شاعری ندرت خیال، زبان و بیان کی شگفتگی، فکر کی پاکیزگی، رمزیت، معنویت اور موسیقیت کے لئے ایک انفرادیت رکھتی ہے، اور اس کا احساس بغیر کسی تعلی کے خود ان کو بھی ہے، فرماتے ہیں:

کس طرح کہوں فخر زمانہ ہوں میں مجموعہ فن دیکھو یگانہ ہوں میں

یہ بھی ہے کمالوں کی مرے پختہ دلیل

افلاک کے تیروں کا نشانہ ہوں میں

ہزار حیف کہ اس نے نہ مدعا سمجھا

مرا کلام ہے دشوار چیتاں کی طرح

آہ نے اردو، فارسی اور عربی تینوں زبانوں میں شاعری کی ہے، گو کہ اردو کے مقابلے میں عربی اور فارسی کا ذخیرہ بہت مختصر ہے، لیکن جو بھی ہے اس سے ان کی زبان دانی، اور شاعرانہ صلاحیت کا بخوبی اندازہ ہوتا ہے، عام طور پر نعت پاک یا قصیدہ و مرثیہ کے لئے آہ نے عربی و فارسی زبان استعمال کی ہے، اور تمام فنی نزاکتوں کا لحاظ رکھا ہے۔

عربی شاعری کے نمونے

عربی شاعری کے نمونے دیکھئے:

رسول اللہ ﷺ کے دربار اقدس میں خراج عقیدت پیش فرماتے ہیں

حان ان ننتی علیٰ خیر الوری	الذی نارت بہ شمس الہدیٰ
قد اری من نورہ یجلو القمر	بل رأیت الشمس ایضاً بکذا
قوت قلبی ذکرہ بل فکرہ	روح روحی وصلہ و احسرتاہ
قد رای و اللہ انوار الالہ	من رای انوار ذاک المرتضیٰ

ترجمہ: اب وقت آیا ہے کہ خیر الخلاق ﷺ کی ثنا خوانی کریں، جن کی روشنی

سے آفتاب ہدایت منور ہوا، مجھے محسوس ہوتا ہے کہ شمس و قمر سرکار دو عالم

ﷺ کے نور سے روشن ہیں، آپ کی یاد اور آپ کا پاک خیال میرے دل کی

غذا ہے، اے کاش! میری روح کی زندگی اور تازگی آپ کے وصل سے وابستہ ہے

قسم بخدا! جس نے ذات مرتضیٰ ﷺ کا نور دیکھا اس نے گویا انوار الہی کا مشاہدہ کیا۔

☆ اپنے استاذ جلیل حضرت شیخ الہند مولانا محمود حسن دیوبندیؒ کے وصال پر مرثیہ

تحریر فرمایا جس کا ایک بند یہ ہے:

کیف لا اصلی بنار الہم اذ لم یبق لی

من شیوخ او عطف ذی صلاح او کریم

مات قطب الوقت شیخ الہند محمود الحسن

قل لی ہا روحہ فازت بجنات نعیم

ترجمہ: میں آتش غم میں کیوں کرنے پگھلوں جب میرا کوئی شیخ مصلح اور سرپرست
باقی نہیں رہا، قطب وقت حضرت شیخ الہند محمود الحسنؒ کی وفات ہوئی تو ہاتف غیبی
نے مجھ سے کہا کہ ان کی روح باغ جنت کی نعمتوں سے لطف اندوز ہو رہی ہے۔

فارسی شاعری کے نمونے

☆ فارسی زبان میں حضرت آہ کی طویل نعت موجود ہے، جس میں ذات رسالت مآب
ﷺ کے مختلف مقامات و صفات پر روشنی ڈالی گئی ہے، مثلاً:

اے کہ از نامت نمایاں جاہ و فخر سروری

رفت صیت خلق تو بالائے چرخ چنبیری

روئے تو نور الہدیٰ بدر الدجی الشمس الضحیٰ

ذات تو در علو رشک گنبد نیلوفر

فضل تو در ذات پنہاں مثل باراں در سحاب

علم از رویت جلی چوں حسن از حور و پری

ز انقاش نقش پایت فخر ہادارد ز میں

وز غبار راہوارت چرخ را ایں برتری

سایح ارض شعیرہ نسبتے دارد بارض

ہم چنین نسبت بہ تو دارد فلک در برتری

پایگاہت برتر از پرواز طیر عقل کل

زا آستان مفتخر شد قصر ترک و قیصری

من چہ دانم تا بگویم وصف تو اے کان جود

لیک از بہر سعادت کردم ایں مدحت گری

☆ حضرت شیخ الہند کے فارسی مرثیہ کا ایک بند ہے:

نالہا بگذشت از چرخ بریں

ز انتقال حامی دین متیں

از سر دل سال رحلت گفت آہ

مات محمود الحسن موت الیقین

☆ حضرت مولانا بشارت کریم گڑھولویؒ کی وفات پر ایک پرتاثر مرثیہ لکھا جس کے

چند اشعار یہ ہیں:

کہ بر بست رختش بحکم حکیم

مہ غم رسید و شب بستم آہ

مکین شد معزز بخند نعیم

چو رفتند آمد بگو شمع ندا

☆ شیخ محبوب علی مرحوم کا مرثیہ بھی فارسی زبان میں ہے، چند اشعار ملاحظہ کریں:

حیف صد حیف آنکہ بد مشہور در آفاقہا

با مروت بے ریا کان عطا بحر سخا

روز عاشورہ پدید او بست سامان سفر

سایہ لطف اتم ہیہات شد از ماجدا

جملہ افتادند از رنج و الم در شور و شین

شد زمین و آسماں ہم چوں زمین کربلا

چوں زبے ہوشی بہ ہوش آمد دل صد چاک من

جستجوئے سال رحلت کردم از بہر بقا

اس طرح آہ نے اردو کی طرح عربی اور فارسی میں بھی اپنے فن کے گہرے نقوش

چھوڑے ہیں۔

شاعری کی قسمیں

اس کے بعد آئیے آہ کی شاعری پر ذرا فکری اور فنی اعتبار سے ایک نظر ڈالیں، آہ نے ہیئت اور موضوعی (معنوی) اکثر اصناف سخن کو اپنے اظہار خیال کا محور بنایا ہے۔
شاعری دو قسم کی ہوتی ہے (۱) داخلی شاعری (۲) اور خارجی شاعری،

داخلی شاعری و خارجی شاعری

داخلی شاعری کو ذاتی شاعری بھی کہا جاتا ہے جس میں شاعر خود اپنی ذات میں موضوعات کی تلاش کرتا ہے، اور اپنے ہی جذبات، احساسات اور خیالات کو الفاظ کا پیکر دیتا ہے، اگر شاعر اپنے کلام کا مواد بیرونی دنیا میں تلاش کرے، اور گرد و پیش کے حالات، وسیع کائنات یا مناظر فطرت کو شاعری کا موضوع بنائے تو اہل فن کی اصطلاح میں یہ خارجی شاعری کہلاتی ہے۔
اصناف شاعری میں غزل اور رباعی اسی طرح مرثیہ کی ایک قسم شخصی مرثیہ عموماً داخلی عناصر کا احاطہ کرتی ہے، کیونکہ ان میں اکثر شاعر اپنے داخلی جذبات و احساسات کا اظہار کرتا ہے، خارجی دنیا اور گرد و پیش کے مسائل بھی زیر بحث آتے ہیں تو اپنے جذبات کے آئینے میں ان کی تصویر کشی کرتا ہے، ان کے علاوہ اصناف خارجی شاعری کے زمرہ میں آتی ہیں۔

اصناف سخن

شاعری کے مواد اور موضوعات کے لحاظ سے یہ عمومی تقسیم ہے، لیکن اگر شاعری کے اصناف کا جائزہ لیا جائے تو اس کی تقسیم دو اعتبار سے کی گئی ہے:

(۱) ہیئت و ساخت کے لحاظ سے، یعنی مصرعوں کی ساخت و پرداخت، الفاظ کی تراکیب، جملوں کی نشست و برخاست، عروض و قوافی اور بحور و اوزان کے لحاظ سے اشعار کو مختلف زمروں

میں تقسیم کیا گیا ہے، مثلاً قطعہ، فرد، مثنوی، رباعی، مسمط، مثلث، مربع، مخمس، مسدس، مسجع، مثنیٰ، متسع، معشر، ترجیع بند، ترکیب بند، مستزاد، تضمین وغیرہ۔

(۲) موضوع و معنی کے لحاظ سے: جس میں ہیئت سے زیادہ معنی اور موضوع تقسیم کی بنیاد بنتے ہیں، مثلاً: حمد، نعت، نظم، قصیدہ، منقبت، مناجات، مرثیہ، نوحہ، غزل، شہر آشوب، صلوٰۃ و سلام، واسوخت، گیت، دوہا، ماہیا اور ریختی وغیرہ، البتہ ان میں کچھ اصناف ایسی بھی ہیں جن میں ہیئت و موضوع دونوں ملحوظ ہوتے ہیں اور کسی ایک کا لزوم نہیں ہوتا ان کو موضوعی ہیئتی اصناف کا نام دیا جاتا ہے، مثلاً کئی حضرات نے قصیدہ اور مثنوی کا شمار اسی صنف میں کیا ہے، اس لئے کہ قصیدہ کسی بھی ہیئت شعری میں کہا جاسکتا ہے اسی طرح مثنوی کی ہیئت میں کوئی بھی مضمون باندھا جاسکتا ہے³۔

ان میں سے ہر ایک کی تشریح کی جائے تو مضمون کافی بوجھل ہو جائے گا، تفصیلات اردو تاریخ و ادب کی کتابوں میں موجود ہیں، یہاں صرف چند اصناف سخن کی روشنی میں کلام آہ کا ایک ادبی مطالعہ پیش کرنا مقصود ہے، اگرچہ یہ کتاب - جیسا کہ ان کے دیوان ناتمام کی سرگذشت کے ضمن میں پہلے عرض کر چکا ہوں - حضرت آہ کے کلام کا مکمل مجموعہ نہیں ہے، بہت سی چیزیں ضائع ہو گئیں اور کئی چیزیں بعض مصلحتوں سے قابل اشاعت نہیں سمجھی گئیں⁴،

³ - مختصر تاریخ اردو ادب اور اصناف شعری، مؤلفہ ڈاکٹر سیدہ زہرہ بیگم ص ۱۶۷ ناشر بوستان شہر حیدر آباد ۲۰۰۵ء۔

⁴ - یہ کلیات جس کو حضرت آہ نے دیوان کا نام دیا تھا، اور حروف تہجی کی ترتیب پر اپنے خوشخط قلم سے اس کو لکھنا شروع کیا تھا، اس میں جگہ جگہ حک و فک اور تصحیحات و اصلاحات خود انہی کے قلم سے موجود ہیں، لیکن اس مسودہ کے تیار ہونے سے پہلے ہی وقت موعود آپہونچا، اور وہ اصل بحق ہو گئے۔

اس طرح یہ دیوان مکمل نہ ہو سکا، اور شعر و شاعری اور علم ادب کا وہ متاع گر انما یہ جو ان کے ذہن و دماغ یا متفرق کاغذات میں محفوظ تھا زیب قرطاس ہونے سے رہ گیا، دس (۱۰) سے زیادہ حروف تہجی پر کوئی شعر نہیں آسکا، اور ان کی شاعری پر یہ کام بھی اتنی تاخیر سے شروع ہوا کہ وہ متفرق کاغذات بھی میسر نہ آ سکے۔۔۔۔۔ اب ہم فنی طور پر اس

بااں ہمہ اس کلیات میں اردو شاعری کی اکثر اصناف شعری کو اظہار خیال کا وسیلہ بنایا گیا ہے، اس ضمن میں بطور نمونہ ہیئت و موضوع دونوں اصناف میں سے کچھ چیزیں پیش کی جارہی ہیں، جن سے اس کلیات کی جامعیت اور معنویت کا اندازہ ہوگا:

ہیئتِ اصنافِ شاعری

قطعہ

قطعہ کے لغوی معنی ہیں "ٹکڑا" یا "کاٹا ہوا" ادبی اصطلاح میں قطعہ ایسی نظم کو کہتے ہیں جو ظاہری طور پر غزل یا قصیدہ کا کٹا ہوا حصہ معلوم ہو، قطعہ میں کم سے کم دو اشعار اور زیادہ سے زیادہ سترہ (۱۷) اشعار ہوتے ہیں، بعض شعراء کے یہاں اس سے زائد اشعار بھی قطعہ میں ملتے ہیں، قطعہ کے اشعار معنی کے اعتبار سے مربوط اور مسلسل ہوتے ہیں، قطعہ میں عموماً مطلع نہیں ہوتا⁵۔

قطعہ فارسی سے اردو میں آیا، ہر عہد کے شعراء نے اس صنف کو ذریعہ اظہار بنایا ہے مثلاً شہر دہلی کے بارے میں میر کا مشہور قطعہ ہے:

کیا بود و باش پوچھو ہو پورب کے ساکنو!
ہم کو غریب جان کے ہنس ہنس پکار کے

دیوان نامتو کو دیوان نہیں کہہ سکتے تھے، اسی لئے میں نے بعض اہل علم و نظر (جن میں میرے ماموں جان، صاحب دیوان شاعر، ناقد و ادیب جناب مولانا محی الدین سالک صاحب فاضل دیوبند سابق آرڈی ڈی در بھنگہ کمشنری و اسپیشل ڈائریکٹر محکمہ تعلیم حکومت بہار سر فہرست ہیں) کے مشورہ سے اس مجموعہ کلام کا نام کلیات آہ تجویز کیا۔

⁵ - اردو شاعری کا فنی ارتقا، ڈاکٹر فرمان فتح پوری ص ۴۴۱ عقیف پرنٹرس لال کنواں دہلی ۱۹۹۸ء۔

دلی جو ایک شہر تھا تھا عالم میں انتخاب

بستے تھے جہاں منتخب ہی روزگار کے

اس کو فلک نے لوٹ کر ویران کر دیا

ہم رہنے والے ہیں اسی اجڑے دیار کے

اسی طرح اکبر آلہ آبادی کا مشہور قطعہ ہے:

بے پردہ کل جو آئیں نظر چند بیبیاں

اکبر زین میں غیرت قومی سے گر گئی

پوچھا جو ان سے آپ کا پردہ وہ کیا ہوا

کہنے لگیں کہ عقل پہ مردوں کی پڑ گئی

آہ نے بھی اس صنف میں طبع آزمائی کی ہے:

یہی خیال تھا عہد وفا کریں گے ہم

کسی کے عشق میں مر کے جیا کریں گے ہم

نگاہ غور سے دیکھا تو یہ نظر آیا

عذاب حال میں نہ دل مبتلا کریں گے ہم

یادگار زمانہ ہیں ہم لوگ

علم و فن میں یگانہ ہیں ہم لوگ

چٹکیوں میں اڑا دیں گے دشمن کو

توپ کے پیش دہانہ ہیں ہم لوگ

آہ نے متعدد شخصیات کی تاریخ وفات پر بھی کئی قطعات لکھے ہیں، مثلاً:

تھامری تقدیر میں لکھا جو غم چل بسا وہ دل ربا سوئے ارم
 سال رحلت آہ جب یاد آگیا منہ سے نکلا میرے ہائے رنج و غم
 (۱۳۱۵ء)

فرد

"فرد" کے لغوی معنی ایک کے ہیں، ادبی اصطلاح میں ایک شعر یا دو مصرعوں کو فرد کہتے ہیں، ان میں مصرعوں کی پابندی نہیں ہوتی، یہ دونوں مصرعے ہم قافیہ بھی ہو سکتے ہیں اور مختلف القافیہ بھی، کبھی ایسا ہوتا ہے کہ شاعر کے ذہن میں اچانک کوئی اچھا شعر آ جاتا ہے، مگر مزید اشعار نہیں ہو پاتے، اس لئے وہ بیت کی طرح تنہا رہ جاتا ہے، بعض لوگوں کا خیال ہے کہ غزل کا ہر شعر مطلع کے علاوہ اپنی جگہ فرد ہوتا ہے، لیکن محققین فن نے اس کو غلط قرار دیا ہے⁶۔

فرد کی مثال میں محی الدین مخدوم کا یہ مشہور شعر پیش کیا جاسکتا ہے:

حیات لے کے چلو، کائنات لے کے چلو

چلو تو سارے زمانے کو ساتھ لے کے چلو

آہ کے مجموعہ کلام میں بھی ایک فرد ہمیں ملتا ہے، جو انہوں نے مرحومہ شرف النساء بنت محمد مصطفیٰ کی تاریخ وفات پر کہا ہے:

بزیر خاک چوں جائے نہاں یافت

شہید ایں حیات جاوداں یافت (۱۳۵۵ء)

ادب کی اصطلاح میں مثنوی ایسی طویل نظم کو کہتے ہیں جس میں کوئی عشقیہ داستان یا تاریخی واقعہ بیان کیا جائے، اس کا مضمون مسلسل یا مربوط ہوتا ہے۔۔۔ مثنوی کے تمام اشعار ہم قافیہ ہوتے ہیں لیکن ہر شعر کا قافیہ جداگانہ ہوتا ہے، اس میں قافیہ کے ساتھ ردیف کا لزوم بھی نہیں ہے، اس طرح خیالات کے اظہار کے لئے اس صنف میں بڑی سہولت ہے، اور شاعر طویل سے طویل نظم کہتا چلا جاتا ہے۔

یہ صنف بھی فارسی سے آئی ہے، اور ملاو جہی، میر تقی میر، میر حسن، پنڈت شکر نسیم، مرزا شوق، محمد حسین آزاد اور علامہ حالی جیسے ممتاز شعراء نے اس صنف سخن میں طبع آزمائی کی ہے، خاص طور پر میر حسن کی سحر البیان کو اس صنف میں کافی شہرت حاصل ہوئی، جس کا آغاز ان اشعار سے ہوتا ہے:

کسی شہر میں تھا کوئی بادشاہ کہ تھا وہ شہنشاہ گیتی پناہ
بہت حشمت و جاہ و مال و منال بہت فوج سے اپنی فرخندہ حال
کئی بادشاہ اس کو دیتے تھے باج خطا اور ختن سے وہ لیتا خراج
بعد کے ادوار میں محمد حسین آزاد اور علامہ حالی نے اس کو وسعت دیتے ہوئے اس
میں اخلاقی مضامین بھی شامل کئے۔

حضرت آہ نے بھی اسی روش پر چلتے ہوئے محبوب سے ہم کلامی کے علاوہ اخلاقی مضامین کو بھی موضوع بنایا، اور کئی طویل مثنویاں لکھیں مثلاً:

☆ رفیقہ حیات کے نام ایک منظوم خط میں اپنی بے قراری اور رخصت نہ ملنے کی داستان اس طرح رقم فرمائی:

اے سراپا محبت و خوبی	گوہر بحر حسن و محبوبی
شمع محفل سکون پروانہ	رنگ گل اور بوئے مستانہ
محرم راز و جان آہ حزیں	مرہم زخم دل جگر کی مکین
تم سلامت رہو ہزار برس	باکرامت رہو ہزار برس
تیسرا خط یہ نظم کرتا ہوں	فسخ آنے کا عزم کرتا ہوں
کچھ تو بیمار و ناتواں ہوں میں	بیکسی میں پڑا یہاں ہوں میں
گذریں گی مدتیں کئی دن کی	رات کٹتی ہے جیسے کمسن کی

☆ اسی طرح دنیا کی بے ثباتی پر ایک طویل نظم لکھی ہے جس کا آغاز ان اشعار سے

ہوتا ہے:

جہاں بے بقا کی دوستو! ہر چیز فانی ہے
تنفس کی طرح ہر شے یہاں کی آنی جانی ہے
غرض ہونا یہاں کا اک نہ ہونے کی نشانی ہے
تمہیں دیکھوں کہاں وہ شوکت نوشیر وانی ہے
نظر آتے ہیں جو نقشے یہ سارے مٹنے والے ہیں
اجل نے دھکے دے دے کر ہزاروں کو نکالے ہیں
☆ مسلم نوجوانوں کے لئے آہ کی طویل انقلابی نظم بھی اسی صنف میں لکھی گئی ہے:
جلد اعداء وطن کا منہ عدم کو موڑ دو
کوہ بھی حائل اگر ہو بیچ میں تو توڑ دو

جو دکھائے آنکھ تم کو آنکھ اس کی پھوڑ دو
موت سے اغیار کے رشتے کو اٹھ کر جوڑ دو

رباعی

رباعی "ربیع" سے مشتق ہے جس کے معنی چار کے ہیں، یہ چار مصرعوں پر مشتمل ہوتی ہے اس لئے اسے رباعی کہتے ہیں، اس کا قدیم فارسی نام "چہار بیتی" بھی ہے، پھر اس کو "دو بیتی" اور "ترانہ" بھی کہا گیا ہے⁷۔

رباعی کا پہلا، دوسرا اور چوتھا مصرعہ ہم قافیہ ہونا لازم ہے، تیسرا مصرعہ بھی ہم قافیہ ہو جائے تو کوئی عیب کی بات نہیں، البتہ جس رباعی میں تین مصرعے ہم قافیہ ہوں اس کو ادبی زبان میں "خصی رباعی" کہتے ہیں اور جس میں چاروں مصرعے ہم قافیہ ہوں اس کو "غیر خصی رباعی" کہتے ہیں، "خصی" ناقص کے معنی میں استعمال ہوتا ہے، رباعی کے چاروں مصرعوں میں ایک ہی خیال کی بندش ہوتی ہے، رباعی میں مستعمل ہر لفظ بمعنی ہوتا ہے اسی لئے یہ مختصر ترین ہونے کے باوجود مشکل ترین صنف مانی جاتی ہے، رباعی کا سارا حسن چوتھے مصرعہ پر منحصر ہوتا ہے، شاعر اس کی بندش میں اپنی پوری قوت بیان صرف کر دیتا ہے،۔۔ رباعی مخصوص بحر ہی میں کہی جاسکتی ہے، بقول ڈاکٹر سیدہ جعفر:

"علم عروض کے ماہروں نے بحر ہزج سالم سے جو مفاعیلین، مفاعیلین،
مفاعیلین، مفاعیلین ہے دس (۱۰) ارکان نکالے ہیں اور انہیں رباعی
کے لئے مخصوص کر دیا ہے، ان میں ایک رکن سالم آتا ہے، اور باقی نو
(۹) زحافات کے ساتھ⁸۔"

⁷۔ دکنی رباعیات ص ۳ مؤلفہ ڈاکٹر سیدہ جعفر مطبوعہ آندھرا پردیش سہتیہ اکیڈمی ۱۹۶۶ء۔

صنف رباعی فارسی سے اردو میں آئی، اور جنوبی ہندوستان سے اس کا آغاز ہوا، پہلے رباعی گو شاعر حضرت خواجہ بندہ نواز گیسو درازؒ مانے جاتے ہیں، جنوب میں امجد حیدر آبادی نے اس میں زبردست شہرت حاصل کی، ان کی یہ رباعی زبان زد خاص و عام ہے:

ہر چیز مسبب سے سبب سے مانگو
منت سے خوشامد سے ادب سے مانگو

کیوں غیر کے آگے ہاتھ پھیلاتے ہو
بندے ہوا اگر رب کے تورب سے مانگو

شمالی ہندوستان کے اکثر بڑے شعراء نے بھی رباعیات کہی ہیں اور اس صنف کو بام عروج تک پہنچایا ہے، حضرت آہ نے بھی اس سلسلے کو آگے بڑھایا اور پیش رو شعرا کے نقش قدم پر چلتے ہوئے بہت ہی کامیاب رباعیات تحریر فرمائیں، مثلاً:

مدت سے ہے تجھ پر بدگمانی ساقی مستوں سے ہے بے جالن ترانی ساقی
صدقے میں جوانی کے کرم ہو تیرا دے دے کوئی جام ارغوانی ساقی

بادل کی گرج ہے زندگانی ساقی بجلی کی چمک ہے نوجوانی ساقی
لمحے ہیں یہی پینے پلانے کے چند لا جلد شراب شادمانی ساقی

مل جائے جو حور آسمانی ساقی پیری میں ہو لطف نوجوانی ساقی
مستی میں شراب شوق مل جائے اگر چلتا رہے جام ارغوانی ساقی

ساقی کی جو آنکھوں کا کرشمہ دیکھے چلتے ہوئے جادو کا تماشا دیکھے
مستی میں چھلک جائے جو ساغر کوئی ہر قطرہ میں عرفان کا دریادیکھے

کیونکر نہ کہوں غربت و طن ہے اے آہ
جب اہل وطن کو سوئے طن ہے اے آہ
کانٹے کی طرح مجھ کو نکالا صد حیف
اعداء کو مبارک یہ چمن ہوا اے آہ

عاقل نہ خردمند نہ فرزانہ ہے ہر شمع جمال کا جو پروانہ ہے
کس طرح سے سمجھائیں دل وحشی کو میخانہ الفت کا یہ دیوانہ ہے

مسمط

"مسمط" تسمیٰ سے مشتق ہے، اس کے معنی ہیں موتی پرونا، مسمط ایسی نظم کو کہتے ہیں جس میں کئی بند ہوں، اور تمام بندوں کے مصرعوں میں وزن اور بحر تو یکساں ہو، لیکن ہر بند کے مصرعے قافیہ کے لحاظ سے مختلف ہوں، نظم کے بندوں میں اگر مصرعے طاق یعنی تین، پانچ، سات کی تعداد میں ہوں تو ہر بند کا آخری مصرعہ قافیہ کے اعتبار سے یکساں ہوگا، اور اگر مصرعوں کی تعداد جفت یعنی چار اور چھ ہو تو ہر بند کا آخری مصرعہ مختلف القافیہ ہوگا، اس لحاظ سے مسمط کی کئی قسمیں ہو جاتی ہیں، مثلث، مربع، مخمس، مسدس، مسبع، مثنیٰ، متسع اور معشر، ان میں ابتدائی چار قسمیں اردو شاعری میں زیادہ مستعمل اور معروف رہی ہیں، بقیہ اقسام کا استعمال

اردو میں بہت کم ہوا ہے۔۔۔۔

حضرت آہ کے کلام میں مثلث (تین بند) اور مربع (چار بند) بھی موجود نہیں ہیں، ان کے یہاں صرف مخمس اور مسدس کا استعمال ہوا ہے۔

مخمس

"مخمس" عربی لفظ "خمسة" سے بنا ہے، جس کے معنی ہیں پانچ (۵)، شعری اصطلاح میں مخمس ایسی نظم کو کہتے ہیں جس کا ہر بند پانچ مصرعوں پر مشتمل ہوتا ہے، اور دوسرے بند سے ابتدائی چار مصرعے ایک ہی قافیہ میں ہوتے ہیں اور پانچواں مصرعہ مطلع کے قافیہ کی پابندی کرتا ہے، کبھی ساری نظم میں پانچواں مصرعہ بہ تکرار ملتا ہے⁹۔

نظیر اکبر آبادی کی زیادہ تر نظمیں مخمس میں ملتی ہیں جن میں زیادہ تر پانچویں مصرعہ کی تکرار کی گئی ہے، مثلاً ان کی مشہور نظم "آدمی نامہ" کا ایک بند ملاحظہ کیجئے:

دنیا میں بادشاہ ہے، سو ہے وہ بھی آدمی

اور مفلس و گدا ہے، سو ہے وہ بھی آدمی

زردار بے نوا ہے، سو ہے وہ بھی آدمی

نعمت جو کھا رہا ہے، سو ہے وہ بھی آدمی

ٹکڑے جو مانگتا ہے، سو ہے وہ بھی آدمی

علامہ اقبال نے ہندوستانی بچوں کا قومی گیت بھی مخمس ہی میں لکھا ہے، جس کا ایک بند

یہ ہے:

چشتی نے جس زمیں میں پیغام حق سنایا

نانک نے جس چمن میں وحدت کا گیت گایا

تاتاریوں نے جس کو اپنا وطن بنایا

جس نے حجازیوں سے دشت عرب چھڑایا

میرا وطن وہی ہے، میرا وطن وہی ہے

حضرت آہ نے بھی اس صنف میں بہترین نمونے چھوڑے ہیں، ایک نظم کے چند بند

ملاحظہ کریں:

ہے تمہارا ہر نقب آفاق میں خیبر شکن

چیر ڈالے تم نے آسانی سے شیروں کے دہن

اب ہو تم خاموش کیوں بیٹھے ہوئے اے جان من

ہاتھ میں شمشیر لے لو باندھ لو سر سے کفن

اے میرے پیرو جواں آگے بڑھو آگے بڑھو

تم اٹھالو ہاتھ میں پھر دوش خالدؓ کا علم

زور حیدرؓ کا دکھا دو اور عثمانؓ کا خشم

تم کو ہے کس بات کا کھٹکا بتاؤ کیا ہے غم

ساری دنیا سے زیادہ ہو کسی سے کب ہو کم

اے میرے پیرو جواں آگے بڑھو آگے بڑھو

شیر نر بھی کانپتے ہیں تم سے اے شیر نبرد

کاخ کسر لے کو مٹا کر کر دیا جب تم نے گرد

کیا تمہارے سامنے ہیں دشمنانِ روئے زرد
گرم جوشی تم کرو اغیار کی اب جلد سرد
اے میرے پیرو جواں آگے بڑھو آگے بڑھو

مسدس

یہ لفظ سدس سے مشتق ہے، اس کے معنی "چھ" کے ہیں، ادب کی اصطلاح میں
مسدس ایسی نظم کو کہتے ہیں جس کے ابتدائی چار مصرعے ہم قافیہ اور دو مصرعے نئے قافیے کے
ساتھ ہوں، لیکن مطلع میں عموماً پورے مصرعے ہم قافیہ ہوتے ہیں، علامہ حالی کی نظم "مد و جزر
اسلام" پوری مسدس کی ہیئت میں لکھی گئی ہے، اسی لئے یہ "مسدس حالی" کے نام سے مشہور
ہے، اس کا ایک بند ملاحظہ ہو:

کسی نے یہ بقراط سے جا کے پوچھا
مرض تیرے نزدیک مہلک ہیں کیا کیا
کہا دکھ جہاں میں نہیں کوئی ایسا
کہ جس کی دوا حق نے کی ہو نہ پیدا
مگر وہ مرض جس کو آسان سمجھیں
کہے جو طبیب اس کو ہڈیاں سمجھیں
میر انیس کا شہرہ آفاق مرثیہ بھی تقریباً اسی ہیئت میں ہے، دیکھئے نمونہ:
جب کہ خاموش ہوئی شمعِ امامت رن میں
دن کو پیدا ہوئی ظلمت کی علامت رن میں

اور تڑپنے لگا وہ سروسا قیامت رن میں

صاف ظاہر ہوئے آثار قیامت رن میں

چرخ ہلتا تھا زمین خوف سے تھراتی تھی

نالہ فاطمہ زہرا کی صدا آتی تھی

حضرت آہ کا شعری سرمایہ بھی قیمتی مسدسات سے مالا مال ہے، انہوں نے کئی نظمیں اس ہیئت میں لکھی ہیں، چند نمونے ملاحظہ فرمائیں:

اسی کی ذات واحد ہے قدیم و باقی و قائم

جو تھا پہلے ازل سے اور رہے گا اک وہی قائم

جہاں کے ظالم و سفاک و جابر منعم و ناعم

شریف و خود پسند و بے نوا اور زاہد و صائم

عزیز اور آشنا اغیار اور احباب جتنے ہیں

ذرا یہ بھی تو دیکھ ان سب میں تیرے دوست کتنے ہیں

بھرا ہے یہ جو سودائے ہوس ایک ایک کے سر میں

پھنسا رکھا ہے جس نے کر کے حیراں ایک چکر میں

نہ آسائش سفر میں دے نہ دم لینے دے یہ گھر میں

قضائے ناگہانی سے نکل جائے گا دم بھر میں

گھڑی جب آنے والی آگئی سب بھول جائیں گے

دکھایا جب منہ اس نے ہاتھ پاؤں پھول جائیں گے

کرو شکر اس خدا کا جس نے دی ہے تم کو یہ دولت
 تغیر کے تسلسل میں یہاں کی ہے ہر اک حالت
 نہیں رہنے کی یہ حالت نہیں ملنے کی یہ مہلت
 غنیمت ہے ملی ہے جس قدر یہ زینت اور صحت
 یہاں رہ کر وہاں کے واسطے بھی کام کچھ کر لو
 بہت لمبا سفر ہے زاد کچھ تو باندھ کر دھر لو
 (نظم بے ثباتی عالم)

نظم "مرثیہ محبوب" بھی اسی ہیئت میں ہے، اس کے دو بند ملاحظہ فرمائیں:
 مانا کہ خلد میں ہے تمہیں عافیت ہزار
 مانا کہ زیر حکم ہیں حوران گل عذار
 مانا نظر فروز تمنا ہے سبزہ زار
 مانا کہ دل فریب ہے لطف گل و بہار
 لازم تھا چھوڑنا مجھے تنہا تمہیں کہو
 آخر وفا ہے نام اسی کا تمہیں کہو

سوز دروں نے مجھ کو جلا کے کیا ہے خاک
 اڑتے ہیں شعلے دل سے تو اوروں پہ ہے تپاک
 دامن کی طرح سینہ بھی اپنا ہے چاک چاک
 دیکھیں تو رحم کرتا ہے کب تک خدائے پاک

فصل خزاں میں بھی مجھے سودا کا جوش ہے
اک بے خودی سی ہے نہ خرد ہے نہ ہوش ہے

ترجیع بند

"ترجیع بند" ایسی نظم کو کہتے ہیں جس میں اشعار کی تعداد کم سے کم پانچ اور زیادہ سے زیادہ گیارہ ہو، ترجیع کے معنی لوٹانا ہیں، اس میں ہر بند کے آخر میں ایک شعر پہلے اشعار ہی کا ہم وزن ہوتا ہے، لیکن ہم قافیہ نہیں ہوتا، یہ شعر ہر بند کے بعد دہرایا جاتا ہے، جس کو "ٹیپ" کا شعر "کہتے ہیں ہر بند کے اشعار قافیہ اور ردیف کے اعتبار سے مختلف ہوتے ہیں، کبھی یہ صورت بھی ممکن ہے کہ ٹیپ کے شعر کے بجائے ٹیپ کا مصرعہ دہرایا جائے، بہت سے شعراء نے اس ہیئت میں شاعری کی ہے، آہ کے یہاں بھی ترجیع بند اشعار موجود ہیں:

اے میرے پیرو جواں آگے بڑھو آگے بڑھو

تھام لو قومی نشان آگے بڑھو آگے بڑھو

جلد اعداء وطن کا منہ عدم کو موڑ دو

کوہ بھی حائل اگر ہونچ میں تو توڑ دو

جو دکھائے آنکھ تم کو آنکھ اس کی پھوڑ دو

موت سے اغیار کے رشتے کو اٹھ کر جوڑ دو

اے میرے پیرو جواں آگے بڑھو آگے بڑھو

تم ہو مسلم قوم تم ہو تیغ و خنجر کے دھنی

سب تمہاری چشم کو کہتے ہیں بر چھی کی انی

تم ذرا بھرو تو شیروں پر بھی چھائے مردنی
 کیا تمہارے سامنے ہیں ارمنی و جرمنی
 اے میرے پیرو جو اے آگے بڑھو آگے بڑھو

ترکیب بند

"ترکیب بند" کی تعریف بھی وہی ہے جو ترجیع بند کی ہے، فرق صرف اتنا ہے کہ
 ترکیب بند نظم میں دہرایا جانے والا ہم وزن شعر ایک نہیں بلکہ مختلف ہوتا ہے، آہ کے ایک
 مرثیہ کو اس کا مصداق قرار دیا جاسکتا ہے، اس کا ایک بند دیکھئے:

تجھ سے بہار گلشن ہستی تھی میری جان
 آباد ایک دن یہی بستی تھی میری جان

کیا اتنے روزوں موت ترستی تھی میری جان
 ایسی ہی جان کیا تیری سستی تھی میری جان

کس نے لحد سے تجھ کو ہم آغوش کر دیا
 کس نے سدا کے واسطے روپوش کر دیا

اب کون ہے کہ جس کی محبت پہ ناز ہو
 اب کون ہے جو محرم اسرار و راز ہو

اب کون ہے کہ جس سے حصول نیاز ہو
 اب کون ہے جہاں میں مجھے جس پہ ناز ہو

اب کون ہے کلیجہ سے مجھ کو لگائے کون
ہو میرے سر میں درد تو آنسو بہائے کون

تضمین

"تضمین" کے معنی ملانا کے ہیں، شعری اصطلاح میں کسی دوسرے شاعر کے مصرعہ یا بند پر مصرعہ یا بند لگانے کو تضمین کہتے ہیں، تضمین میں شاعر کسی دوسرے شاعر کے شعر کے بعد بھی اور کسی کے شعر سے پہلے بھی اپنے اشعار لگا سکتا ہے، ہر دور کے شعراء نے اپنے سے پہلے شاعر کے مصرعہ یا شعر پر تضمین کا عمل کیا ہے۔

☆ مثال کے طور پر نظیر اکبر آبادی کا مشہور شعر ہے:

یہ رنگ برنگی تقریریں، یہ آڑی تر چھی تحریریں
"سب ٹھاٹھ پڑا رہ جائے گا جب لا دچلے گا بنجارا"

☆ مرزا غالب نے ناسخ کے شعر پر تضمین کی:

غالب اپنا یہ عقیدہ ہے بقول ناسخ
"آپ بے بہرہ ہیں جو معتقد میرؔ نہیں"

علامہ اقبال کے یہاں بھی تضمینات بکثرت ملتی ہیں، بانگ درا میں ایک نظم کا عنوان ہے "تضمین بر شعر انیسی شاملو" اقبال نے ایک فارسی شعر پر پوری نظم کہی ہے:

"وفا آموختی ازم ابکار دیگر اں کردی

ربودی گوہرے از ما نثار دیگر اں کردی"

ایک نظم ہے "تضمین بر شعر صائب" جس میں صائب کے ایک فارسی شعر پر اقبال نے یہ نظم کہی ہے:

"ہماں بہتر کہ لیلیٰ در بیاباں جلوہ گر باشد
ندارد تنگنائے شہر تاب حسن صحرائی"
نظم "فردوس میں ایک مکالمہ شیخ سعدی شیرازی کے ایک شعر پر بطور تضمین کہی گئی
ہے:

"خرمانتواں یافت ازاں خار کہ کشتیم
دیبا نتواں یافت ازاں پشتم کہ رشتیم"
☆ حضرت آہ بھی شعراء کی اس معروف سنت کو کہاں نظر انداز کر سکتے تھے، مرزا
غالب کا مشہور شعر ہے:

"رنج سے خوگر ہوا انسان تو مٹ جاتا ہے رنج
مشکلیں مجھ پر پڑیں اتنی کہ آساں ہو گئیں"
آہ نے پوری ایک غزل اس شعر پر کہہ ڈالی، چند اشعار ملاحظہ ہوں:
ایک ہی صورت سے کتنی شکل انسان ہو گئیں
قدرتیں اللہ کی کیا کیا نمایاں ہو گئیں
میں نے پوچھا حسرتیں پوری مری جاں ہو گئیں
قتل کر کے مسکرائے اور کہا ہاں ہو گئیں
کیا کریں گے اب عنادل سیر گلہائے چمن
گرمی آہ و فغاں سے خشک کلیاں ہو گئیں
☆ غالب ہی کی مشہور غزل کا ایک شعر ہے:

"نقصاں نہیں جنوں میں بلا سے ہو گھر خراب
سو گز زمیں کے بدلے بیاباں گراں نہیں"

آہ کے کلام میں اس پر دو مستقل غزلیں موجود ہیں، ایک غزل کا عنوان ہے "یا میرا سر
نہیں رہے یا آستاں نہیں" اس غزل کے چند اشعار:

اشکوں کا کب فراق میں سیل رواں نہیں
اس بحر میں حباب سا کب آسماں نہیں

جب وہ فروغ بزم مرا میہماں نہیں
کچھ دل میں حوصلہ نہیں روح رواں نہیں

سودائے زلف کا یہی ٹھہرا ہے اک علاج
یا میرا سر نہیں رہے یا آستاں نہیں
مقطع ہے:

مطلع پڑھوں اک اور کہ ہو حسب حال آہ
بزم سخن ہے دوست ہیں دشمن یہاں نہیں
دوسری غزل کا عنوان ہے:

"میں آشنائے درد ہوں درد آشنا مرا"

اس کا آغاز ان اشعار سے ہوتا ہے:

کس دن ترا خیال ہمیں جان جاں نہیں
گذری وہ کون رات کہ آہ و فغاں نہیں

تم مہربان ہو تو کوئی نامہرباں نہیں
دشمن زمیں نہیں ہے عدو آسماں نہیں

ناصح نہ پوچھ مجھ سے مرے رنج و یاس کو
خاطر جو ہو ملول تو ممکن بیاں نہیں

آنکھیں لڑا کے ان سے ہو اسینہ پاش پاش
کھائی وہ چوٹ جس کا تھا وہم و گماں نہیں

اس کا مقطع ہے:

مر مٹ چکے کسی کی محبت میں آہ ہم
ڈھونڈھے سے بھی تو ملتا ہمارا نشان نہیں

دیوان غالب میں سب سے طویل قطعہ جو تیس (۳۰) اشعار پر مشتمل ہے اس
کا آخری شعر ہے:

تم سلامت رہو ہزار برس ہر برس کے ہوں دن پچاس ہزار
اس کے پہلے مصرعہ پر آہ نے اپنے منظوم نامہ محبت میں اس طرح تضمین فرمائی:
تم سلامت رہو ہزار برس باکرامت رہو ہزار برس
ایک مشہور شعر ہے:

مریض عشق پر رحمت خدا کی مرض بڑھتا گیا جوں جوں دوا کی
کلیات آہ میں اسی عنوان کے ساتھ ایک طویل غزل موجود ہے:
کھنچی تلوار اس کا فراداک
الہی خیر جان مبتلا کی

اڑا لائی ہے بوزلف دوتا کی
بلائیں کیوں نہ لیتے ہم صبا کی

نمود خط سے جانکا ہی ہوئی کم
بڑھا کی رات اور حسرت گھٹا کی

جو لیتے ہو تو پہلو میں جگہ دو

یہ قیمت ہے دل درد آشنا کی

تڑپ کر رہ گیا اے آہ کوئی

نگاہ یار نے شاید خطا کی

موضوعی اصناف شاعری

اب موضوعی اور معنوی نقطہ نگاہ سے بھی "کلام آہ" کا جائزہ لیں کہ آہ نے ان میں سے کن کن اصناف سخن سے تعرض کیا ہے:

حمد

"حمد" کے لغوی معنی تعریف کے ہیں، شعری اصطلاح میں حمد سے مراد وہ نظم ہے جس میں خالق کائنات کی تعریف و توصیف کی گئی ہو اور اس کی عظمت و قدرت اور ذات و صفات کا تذکرہ ہو، کبھی حمد مستقل لکھی جاتی ہے اور کبھی کسی دوسری صنف کی ابتدا میں یا سلسلہ کلام میں بھی آتا ہے، مثلاً:

☆ کلیات میر کا وہ نسخہ جس کو سنبل فراز نے مرتب کیا ہے اور مکتبہ الفتوح لاہور سے شائع ہوا ہے، اس کا آغاز مستقل حمد سے ہوا ہے، جس کے ابتدائی اشعار یہ ہیں:

دل رفیع جمال ہے اس ذوالجلال کا

مستجمع جمیع صفات و کمال کا

ادراک کو ہے ذات مقدس میں دخل کیا

ادھر نہیں گزار گمان و خیال کا

حیرت سے عارفوں کو نہیں راہ معرفت

حال اور کچھ ہے یا انہوں کے حال و قال کا

☆ نظیر اکبر آبادی نے خالص حمد مخمس کی ہیئت میں لکھی:

یارب ہے تیری ذات کو دونوں جہاں میں برتری

ہے یاد تیرے فضل کو رسم خلایق پروری

دائم ہے خاص و عام پر لطف و عطا، حفظ آوری

کیا انسیاں، کیا طائراں، کیا وحش کیا جن و پری

پالے ہے سب کو ہر زماں تیرا کرم اور یاوری

☆ شیخ ابراہیم ذوق کے کلیات کی پہلی غزل حمد کے مطلع سے شروع ہوتی ہے:

ہو احمد خدا میں دل جو مصروف رقم میرا

الف الحمد کا سا بن گیا گویا قلم میرا

بہت سے شعراء نے حمدیہ قصائد اور حمدیہ رباعیاں بھی لکھی ہیں۔

آہ کے کلام میں مستقل حمد تو موجود نہیں ہے، لیکن دوسرے اصناف سخن کے ضمن

میں حمدیہ اشعار ملتے ہیں، جن میں باری تعالیٰ کی وحدت و عظمت کا تذکرہ ہے، اور خود ساختہ

خداؤں پر کاری ضرب لگائی گئی ہے، وحدت انسانی کے حوالے سے مصنوعی امتیازات اور جھوٹی

تفریقات سے بیزاری ظاہر کی گئی ہے، اور اس کو ارشاد رحمانی کے خلاف قرار دیا گیا ہے، کیونکہ

پورے بزم انسانی کا صدر اور سارے چمنستان عالم کا مالی ایک ہے، اور باغ لگانے والے مالی کو اپنے

چمن کے ہر پھول سے یکساں پیار ہوتا ہے:

اسی کی ذات واحد ہے قدیم و باقی و قائم

جو تھا پہلے ازل سے اور رہے گا اک وہی قائم

ملو سب سے محبت سے یہ ہے ارشاد رحمانی

اسی حق نے مزین کی ہے ساری بزم انسانی

مجوسی و یہودی مسلم و ہندی و نصرانی

خراسانی و تاتاری و شامی و بدخشانی

لگایا ہے یہ سارا باغ عالم ایک مالی نے
تمہیں تفریق میں ڈالا ہے کس کوتاہ خیالی نے

نعت

"نعت" کے لغوی معنی بھی مدح و تعریف ہی کے ہیں، البتہ اصطلاح میں نعت اس نظم کو کہتے ہیں جس میں حضور ﷺ کی مدح و ثنا کی گئی ہو، اور آپ کی عظمت شان، اور امتیازات و خصوصیات بیان کی گئی ہوں، نعت بھی کبھی مستقل طور پر لکھی جاتی ہے اور کبھی مختلف اصناف و غزل، قصیدہ یا مثنوی کے سلسلے میں بھی شاعر نعت بیان کر سکتا ہے، مثلاً: کلیات میر میں مستقل طور پر دو نعتیں موجود ہیں جن میں کچھ چیزوں کو چھوڑ کر باقی مرکزی خیالات بہت قیمتی ہیں، قدیم شعراء میں میر کی نعت معنوی طور پر سب سے زیادہ با وزن معلوم ہوتی ہے، ان کی ایک نعت کے ابتدائی اشعار دیکھئے:

ہے حرف خامہ دل زدہ حسن قبول کا
یعنی خیال سر میں ہے نعت رسول کا
رہ پیروی میں اس کی کہ گام نخست میں
ظاہر اثر ہے مقصد دل کے وصول کا
وہ مقتدائے خلق جہاں اب نہیں ہوا
پہلے ہی تھا امام نفوس و عقول کا
دوسری نعت کافی طویل ہے، جو ان اشعار سے شروع ہوتی ہے:
جرم کی ہے شرم گینی یار رسول
اور خاطر کی حزینی یار رسول

کھینچوں ہوں نقصان دینی یارِ رسول

تیری رحمت ہے یقینی یارِ رسول

رحمۃ للعالمینی یارِ رسول

ہم شفیع المذنبینی یارِ رسول

☆ نظیر اکبر آبادی نے "عشق اللہ" کے عنوان سے مستقل نعت لکھی ہے۔

☆ غالب کے مطبوعہ دیوان میں نعت پاک کی صنف موجود نہیں ہے۔

☆ علامہ اقبال کی "بانگ درا" میں "حضور رسالت مآب میں" کے عنوان سے ایک

نعتیہ کلام موجود ہے، جو انہوں نے عالم تصورات میں سرکارِ دو عالم ﷺ کے حضور پیش کیا ہے، یہ کلام دراصل اسی پیشی کی مختصر داستان ہے، اس میں حضور ﷺ کی ذات گرامی اور صفات و کمالات سے کوئی تعرض نہیں کیا گیا ہے۔

حضرت آہ نے عربی اور فارسی دونوں زبانوں میں مستقل نعتیں لکھی ہیں، عربی نعت

میں ۱۳ / اشعار اور فارسی میں ۲۶ / اشعار ہیں، فارسی نعت میں بھی تین اشعار عربی کے شامل ہیں، ان دونوں نعتوں میں آہ نے رسول اللہ ﷺ کے کمالات و خصوصیات، اور ذات رسالت مآب ﷺ

سے اپنی شیفتگی اور محبت کے بیان میں فنی مہارت اور سلیقہ مندی کا ثبوت دیا ہے اور اپنا جگر نکال کر رکھ دیا ہے، آہ کے عالمانہ تکلم اور عارفانہ والہانہ پن نے اس میں ایک مخصوص انفرادیت پیدا کر دی ہے، معرفت و یقین کے جس بلند مقام سے انہوں نے یہ نعتیں کہی ہیں وہ عام روایتی شعراء کے لئے ممکن نہیں، ان میں سیرت طیبہ کے بڑے اہم نکات کی نشاندہی کی گئی ہے، مثلاً:

آہ کی نعتوں میں نکات سیرت

☆ حضور ﷺ کے روئے انور جیسا کوئی چہرہ کائنات میں پیدا نہیں ہوا۔

☆ شمس و قمر کائنات میں روشنی کا سرچشمہ ہیں، لیکن ان کو روشنی نور محمدیؐ سے حاصل

ہوتی ہے۔

☆ عارفین کے قلب و روح کی غذا ذکر و فکر و محبت رسول ہے۔
 ☆ جس سینہ میں عشق رسول ﷺ کی آگ روشن ہو وہاں ظلمت باقی نہیں رہ سکتی۔
 ☆ جس دل میں نبی خدا ﷺ کی محبت کا پودا اگتا ہے وہاں بہار ہی بہار ہوتی ہے، خزاں کا گذر نہیں ہو سکتا۔

☆ اہل دل انوار مصطفیٰ ﷺ میں تجلیات الہی کا مشاہدہ کرتے ہیں۔
 ☆ عشق اور جذب مصطفیٰ ﷺ کی آرزو پر عربی نعت ختم ہوتی ہے۔
 ☆ فارسی نعت میں کچھ دیگر علمی حقائق و لطائف بھی ملتے ہیں مثلاً:
 ☆ عظمتیں آپ کی نسبت سے سرخروئی حاصل کرتی ہیں، آپ کی رفعت شان گنبد نیلو فری کے لئے بھی قابل رشک ہے۔

☆ آپ کی رسالت کا شہرہ زمین سے بالائے آسمان تک ہے۔
 ☆ جس طرح بادل میں بارش کا خزانہ پوشیدہ ہے اسی طرح حضور ﷺ کی ذات طیبہ تمام فضائل و کمالات کی محور ہے۔

☆ حور و پری کے چہروں میں حسن کی جھلک ملتی ہے تو آپ کی شخصیت حلم و بردباری کی آئینہ دار ہے۔

☆ آپ فخر انبیا اور فخر اولیاء ہیں، آپ کا سکہ زمین سے ہفت فلک تک جاری ہے۔
 ☆ ساری روئے زمین پر خوشبوؤں کی بہار آپ کے نفوس قدسیہ کا ثمرہ ہے، کہ ساری بزم کائنات آپ ہی کے طفیل سجائی گئی ہے۔

☆ زمین آپ کے نقش پا سے فخر محسوس کرتی ہے، اور آسمان آپ کی قدمبوسی سے عزت حاصل کرتا ہے۔

☆ کائنات عالم میں آپ علم و معرفت کے بحر بیکراں اور ظلم و جہالت کے خلاف مثبت طاقتوں کا سرچشمہ ہیں، بازار علم میں آپ سے گرا نمایہ کوئی چیز نہیں، آپ نے دنیا کو جس حکمت و دانشوری سے روشناس کیا اس کے سامنے اہل منطق کے معقولات ثانی کی بحث ایک طفلانہ شوشہ ہے۔

☆ آپ کی ذات عالی ہر نبی کے لئے منج مقصود رہی۔

☆ بندہ و خدا کے درمیان آپ ایک مضبوط رابطہ ہیں، اس رابطہ کے بغیر کوئی خدا تک نہ پہونچا ہے نہ پہونچے گا۔

☆ ذات محمدی ﷺ کا شیل کوئی پیدا نہیں ہوا۔

☆ آپ کی پائگاہ عقل کل کی پرواز سے بھی بلند تر ہے۔

☆ آپ کے آستانہ کی غلامی شہنشاہوں کے لئے بھی قابل فخر ہے۔

☆ جس طرح نبوت آپ کی شخصیت پر ختم ہو گئی اسی طرح آپ کے غلاموں پر نیابت نبوت اور قیادت عالم ختم ہے۔

☆ آپ کی مثال پھول کی سی ہے، پھول سے کبھی کسی کو گزند نہیں پہونچ سکتی، اور آپ کے دشمن کانٹوں کی تمثیل رکھتے ہیں، خار بھلا کبھی پھولوں کی ہمسری کر سکتے ہیں۔

☆ ابر گریاں دراصل آپ کے آتش فراق میں تپ کر ٹپکنے والا قطرہ ہے۔

☆ آپ کے چاریار (خلفاء راشدینؓ) آپ کی عظمت بے انتہا کے نشان ہیں، جو آپ کی تربیت اور نظر کرم کے طفیل تاج قیادت سے سرفراز کئے گئے، افراد سازی کی ایسی کوئی مثال تاریخ انسانی میں موجود نہیں ہے۔

☆ اخیر میں آہنا چار نے اپنی بھی درخواست لگادی ہے کہ میری بساط کیا جو حضور ﷺ

کی تعریف و توصیف کا حق ادا کر سکوں، میرے جہاں پناہ! میرا حال آپ سے مخفی نہیں، آپ کی

گوہر ذات فریدت درۃ التاج الکرم

چاریارت راز لطفت بود تاج افسری

من چہ دائم تا بگویم وصف تو اے کان جود

لیک از بہر سعادت کردم ایں مدحت گری

حال زارم نیست پنہاں از تو اے ماو اے من

پس توقع دارد آہ از لطف جویم بنگری

نظـم

نظم کے لغوی معنی " لڑی " کے ہیں، نظم شاعری کی وہ صنف ہے جس میں مقررہ عنوان کے تحت شاعر اپنے خیالات کو مسلسل اور مربوط انداز میں پیش کرتا ہے، جس کا ایک مرکزی خیال ہوتا ہے، چنانچہ غزل کے ماسوا جملہ اصناف سخن نظم ہی کہلاتے ہیں، گوکہ موضوع اور ہیئت کے اعتبار سے ان کے نام الگ الگ ہوں، نظم کے لئے نہ موضوع کی پابندی ہے نہ کسی مخصوص ہیئت کی۔۔۔۔۔۔ اسی طرح نظم کے تمام اشعار ایک ہی ردیف و قافیہ کے پابند نہیں ہوتے، یکساں بھی ہو سکتے ہیں اور مختلف بھی، اس میں اشعار کی تعداد مقرر نہیں ہوتی۔

10 - حضرت آہ نے یہ لطائف و نکات شاعرانہ اشارات میں بیان کئے ہیں لیکن اگر آپ ان کی تفصیل پڑھنا چاہیں تو ملاحظہ کریں سیرت طیبہ ﷺ پر حقیر مرتب کی کتاب "مقام محمود" شائع کردہ مفتی ظفر الدین اکیڈمی جامعہ ربانی منور واشریف۔

کہتے ہیں کہ نظم پر سب سے پہلے نظیر اکبر آبادی نے طبع آزمائی کی، ان کے علاوہ نظم گو شعراء میں آزاد، حالی، اسماعیل میرٹھی، چکبست، سرور جہان آبادی، علامہ اقبال، جوش، جگر، وجد اور نجم آفندی وغیرہ بہت زیادہ معروف ہوئے ہیں۔

۱۸۵۷ء کا دور اردو ادب کی تاریخ میں دور جدید کہلاتا ہے، ملک میں سیاسی انقلاب کے ساتھ ادبی انقلاب بھی آیا اور ادب میں زندگی سے تعلق رکھنے والے بہت سے موضوعات شامل ہوئے، یہ موضوعات جب نظم میں داخل ہوئے تو وہ نظم جدید کہلانے لگی، پھر آہستہ آہستہ اس کی بھی تین قسمیں ہو گئیں:

(۱) پابند نظم (۲) نظم معریٰ (۳) نظم آزاد۔

پابند نظم

"پابند نظم" سے مراد وہ نظم ہے جس میں قافیہ اور بحر دونوں کی پابندی کی گئی ہو، عہد قدیم میں پابند نظم ہی مروج تھی، بلکہ آج بھی سب سے زیادہ پابند نظم ہی کہی جاتی ہے، علامہ حالی، علامہ اقبال وغیرہ کی تمام نظمیں پابند نظم ہی کا سرمایہ ہیں، اقبال کی نظم "جگنو" کے چند اشعار دیکھئے:

جگنو کی روشنی ہے کاشانہ چمن میں
یا شمع جل رہی ہے پھولوں کی انجمن میں
آیا ہے آسماں سے اڑ کر کوئی ستارہ
یا جان پڑ گئی ہے مہتاب کی کرن میں
یاشب کی سلطنت میں دن کا سفیر آیا
غربت میں آ کے چمکا گناں تھا وطن میں

تکلمہ کوئی گرا ہے مہتاب کی قبا کا
ذرا ہے یا نمایاں سورج کے پیر ہن کا

نظم معریٰ (Blank Verse)

معریٰ عاری سے مشتق ہے، اس کے معنی ہیں خالی، یہ نظم چونکہ قافیہ سے عاری ہوتی ہے اس لئے اسے نظم معریٰ یا غیر مقفی کہتے ہیں، البتہ بحر کی پابندی ضروری ہوتی ہے، اس نظم کا رواج یورپ میں رہا، یورپ سے جب یہ تحریک ہندوستان آئی تو اسماعیل میر ٹھی اور نظم طباطبائی وغیرہ اس سے زیادہ متاثر ہوئے۔

نمونہ: اے چھوٹے چھوٹے تارو کہ چمک دمک رہے ہو
تمہیں دیکھ کر نہ ہوئے مجھے کس طرح تیر
کہ تم اونچے آسماں پر جو ہے کل جہاں سے اعلیٰ
ہوئے روشن اس روش سے کہ کسی نے جڑ دیئے ہیں
گہر اور لعل گویا

نظم آزاد (Free Verse)

"نظم آزاد" اس نظم کو کہتے ہیں جو قافیہ، بحر اور وزن کی پابندی سے آزاد ہو، اس کا کوئی مصرعہ طویل تو کوئی مختصر ہوتا ہے، البتہ شاعر بحر کی پابندی کو اس طرح ملحوظ رکھتا ہے، کہ ایک ہی بحر کے ارکان مصرعوں میں کم یا زیادہ استعمال کرتا ہے، مثلاً ایک بحر ہے:

فاعلن، فاعلن، فاعلن، فاعلن

اس بحر کا ایک رکن ہے "فاعلن" شاعر اپنی نظم کے کسی مصرعہ میں پوری بحر استعمال کرتا ہے اور کسی میں تین حصہ اور کسی میں ایک حصہ، اس سے نظم میں روانی اور آہنگ تو پیدا

ہو جاتا ہے لیکن جو ترنم پابند نظم میں ہے وہ آزاد نظم میں پیدا نہیں ہو سکتا، آزاد نظم میں شاعر ہیئت کو نہیں موضوع کو اہمیت دیتا ہے۔

ترقی پسند تحریک (۱۹۳۶ء) کے بعد معری نظم کے مقابلے میں آزاد نظم کا رواج زیادہ ہوا، اس سلسلے میں کئی نام اہمیت کے حامل ہیں:-

ن-م-راشد، میراجی، فیض، مخدوم، فراق، احمد ندیم قاسمی، اختر الایمان، اور ساحر لدھیانوی وغیرہ، بطور نمونہ ن-م-راشد کی آزاد نظم کا ایک حصہ پیش ہے:

ایشیا کے دور افتادہ شبستانوں میں بھی

میرے خوابوں کا کوئی روم نہیں

کاش ایک دیوار ظلم

میرے ان کے درمیاں حائل نہ ہو

یہ عمارات قدیم

یہ خیاباں، یہ چمن، یہ لالہ زار

چاندنی میں نوحہ خواں

اجنبی کے دست غارت گر سے ہے¹¹۔

حضرت آہ کی نظمیں عہد قدیم کی روایت کے مطابق پابند نظم کے زمرہ میں آتی ہیں، آہ نے ایک بھی آزاد یا معری نظم نہیں کہی، البتہ انہوں نے اردو کو پابند نظموں کے خوبصورت نمونے دیئے ہیں، مثلاً:

بھرا ہے یہ جو سودائے ہوس ایک ایک کے سر میں
 پھنسا رکھا ہے جس نے کر کے حیراں ایک چکر میں
 نہ آسائش سفر میں دے نہ دم لینے دے یہ گھر میں
 قضائے ناگہانی سے نکل جائے گا دم بھر میں
 گھڑی جب آنے والی آگئی سب بھول جائیں گے
 دکھایا اس نے جب منہ ہاتھ پاؤں پھول جائیں گے

 کرو شکر اس خدا کا جس نے دی ہے تم کو یہ دولت
 تغیر کے تسلسل میں یہاں کی ہے ہر اک حالت
 نہیں رہنے کی یہ حالت نہیں ملنے کی یہ مہلت
 غنیمت ہے ملی ہے جس قدر یہ زیست اور صحت
 یہاں رہ کر وہاں کے واسطے بھی کام کچھ کر لو
 بہت لمبا سفر ہے زاد کچھ تو باندھ کر دھر لو
 (نظم: بے ثباتی عالم)

 کون کہتا ہے جہاں میں بے سروساماں ہو تم
 ساری دنیا ہے تمہاری خلق کے سلطان ہو تم
 اشرف المخلوقات بے شک صاحب ایماں ہو تم
 یہ شرف کچھ کم نہیں کہ حامل قرآں ہو تم
 اے میرے پیرو جاؤں آگے بڑھو آگے بڑھو

شرم کی جا ہے جو خادم تھے وہ آقا بن گئے
 اور جو قطرہ سے بھی کمتر تھے وہ دریا بن گئے
 جو تھے کتے در کے سب وہ شیر صحراب بن گئے
 اور تم کیا تھے مگر افسوس اب کیا بن گئے
 اے میرے پیرو جاواں آگے بڑھو آگے بڑھو
 پھر دکھا دو کچھ تماشا خنجر و شمشیر کا
 سلسلہ کردو الگ زنجیر سے زنجیر کا
 تذکرہ تازہ کرو دنیا میں عالمگیر کا
 چیر کر رکھ دو کلیجہ دشمن بے پیر کا
 اے میرے پیرو جاواں آگے بڑھو آگے بڑھو
 (نظم: انقلاب)

ہر چند ترک کار کی عادت نہیں مجھے
 پر کیا کروں کہ صبر کی طاقت نہیں مجھے
 ہوں مدعا طراز دل سوختہ کا میں
 اظہار رنگ حسن طبیعت نہیں مجھے
 بدلی ہوئی سی دیکھ رہا ہوں ہوا کو میں
 کیا ایسے کارخانہ پہ حیرت نہیں مجھے
 نظریں پھری ہوئی ہیں حریفوں کی ان دنوں
 لیکن کسی سے پھر بھی عداوت نہیں مجھے

بدکیش بد زبان کو پہچانتا ہوں میں
روکوں زبان اس کی یہ قدرت نہیں مجھے

بے جرم و بے قصور میں ٹھہرا قصور وار
اس پر بھی دل ہے صاف کدورت نہیں مجھے
(منظوم استعفاء)

قصیدہ / منقبت

قصیدہ کے لغوی معنی "گاڑھے مغز" کے ہیں، اصطلاح میں یہ ایسے مجموعہ کلام کو کہتے ہیں جس میں کسی کی مدح یا ہجو کی گئی ہو، ساتھ ہی اس میں پسند و نصیحت کے مضامین، زمانہ کا شکوہ، اور مختلف احوال کا بیان وغیرہ بھی شامل ہو، اس میں شاندار، پر شکوہ اور وقیع و نادر الفاظ و مضامین کا استعمال کیا جاتا ہے، تشبیہات و استعارات اور صنائع و بدائع کا خاص اہتمام ہوتا ہے، زور بیان اور بلاغت قصیدہ کے لئے لازمی عنصر ہے، مضامین میں جدت و ندرت کا بھی لحاظ رکھا جاتا ہے اسی لئے اسے اصناف سخن میں وہی حیثیت حاصل ہے جو انسانی جسم میں مغز سر کو حاصل ہوتی ہے لہذا اسے مغز سخن تصور کر کے قصیدہ کا نام دیا گیا،۔۔۔ ایک توجیہ یہ بھی کی گئی ہے کہ یہ لفظ قصد سے مشتق ہے اور چونکہ یہ کسی اعلیٰ مقصد اور ارادے کے تحت لکھا جاتا ہے اس لئے اس کو قصیدہ کہا جاتا ہے¹²۔

قصیدہ عربی صنف ہے جو فارسی سے ہو کر اردو میں آئی ہے، اس کا مضمون طویل اور مسلسل ہوتا ہے، مضامین کے اعتبار سے قصیدہ کی چار قسمیں ہیں:

(۱) مدحیہ (۲) ہجویہ (۳) وعظیہ (۴) بیانیہ۔

¹² - اصناف سخن اور شعری ہیئتیں ص ۴۳ مؤلفہ شمیم احمد، ناشر انڈیا بک امپوریم بھوپال ۱۹۸۱ء۔

قصیدہ چار ارکان پر مشتمل ہوتا ہے:

(۱) تشبیب، دوسرے لفظوں میں تمہید، جس میں، موسم بہار، اور سرشاری و سرمستی وغیرہ کا ذکر کیا جاتا ہے، اس کا آغاز مطلع سے ہوتا ہے، جس میں شاعر اپنی پوری فنی صلاحیت کا مظاہرہ کرتا ہے۔

(۲) گریز: یعنی تمہید سے مدح یا ہجو کی جانب رجوع، تشبیب کے مقابلے میں گریز کے اشعار کی تعداد کم ہوتی ہے۔

(۳) مدح یا ہجو: یہ قصیدہ کا تیسرا رکن ہے، ہجو یہ قصائد کی تعداد مدحیہ کی بنسبت کم رہی ہے، یہ مذہبی اور درباری دونوں نوعیت کے ہوتے تھے، لیکن جب سے شاہی دربار ختم ہوئے، درباری قصیدے بھی ختم ہو گئے، اب صرف مذہبی نوعیت کے قصیدے باقی رہ گئے ہیں۔

(۴) دعایا حسن طلب: یعنی ممدوح کے لئے دعا کرتے ہوئے انعام و اکرام کی خواہش پیش کرنا، اور اگر ہجو یہ قصائد ہوں تو بد دعا کرنا۔

قصیدہ گوئی میں دکن میں نصرتی کو اور شمالی ہند میں مرزا محمد رفیع سودا اور شیخ ابراہیم ذوق کو خصوصی شہرت و اہمیت حاصل ہوئی۔

مرزا غالب بہادر شاہ ظفر کے دربار سے وابستہ تھے، اس لئے بادشاہ کی شان میں ان کے بھی کئی قصیدے اور قطعات دیوان غالب میں موجود ہیں، ایک قطعہ کا پہلا شعر ہے:

اے شہنشاہ فلک منظر بے مثل و نظیر

اے جہاں دار کرم شیوہ بے شبہ و عدیل

ایک قصیدہ اس طرح شروع ہوتا ہے:

اے شہنشاہ آسمان اور نگ اے جہاں دار آفتاب آثار

ایک قصیدہ کا عنوان ہے "مدح شاہ ظفر" اس کا پہلا شعر ہے:

ہاں مہ نو سنیں ہم اس کا نام جس کو تو جھک کے کر رہا ہے سلام
 دراصل قصیدہ گوئی کے لئے دربار سے وابستگی اور مزاج میں انکسار اور کسی قدر خوشامد
 پسندی بھی ضروری ہے، جن شعراء کو یہ دونوں چیزیں میسر ہوئیں وہی لوگ کامیاب قصیدہ گو
 ہوئے، میر کو کسی شاہی دربار سے خصوصی وابستگی میسر نہ ہو سکی، اقبال کے دور میں بساط شہنشاہی
 سمٹ چکی تھی، بس چھوٹی چھوٹی ریاستیں ٹٹم رہی تھیں، اسی لئے ان کے یہاں قصیدہ کی صنف یا تو
 مفقود ہے یا بہت محدود۔۔۔۔۔

مذہبی قصائد

اس لئے اب صرف مذہبی قصائد ہی کی ایک شکل باقی رہ جاتی ہے، اس لحاظ سے اب
 اس میں اور منقبت میں کوئی خاص فرق نہیں رہ جاتا، منقبت بھی ائمہ اطہار اور بزرگان دین کی
 شان ہی میں کہی جاتی ہے اور معنوی طور پر اس کی بھی بڑی اہمیت ہے، یہ بزرگان دین بھی مقام
 و منصب کے اعتبار سے اپنی جگہ کسی بادشاہ سے کم نہیں ہوتے، اس معنی میں تمام وہ شعراء جنہوں
 نے ائمہ اطہار، اولیاء اللہ یا مرشدان برحق کی شان میں عقیدت کے نذرانے پیش کئے ہیں بجا طور
 پر قصیدہ گو قرار پائیں گے۔۔۔۔۔

اس طرح میر صاحب بھی اس معاملے میں کسی سے پیچھے نہیں ہیں، گو ان کا غرور کسی
 شاہ کجکلاہ کے سامنے جھکنے پر آمادہ نہ ہو لیکن صحابہؓ اور اہل بیتؑ کی عظمتوں کو وہ قلب و روح کی
 گہرائیوں سے سلام پیش کرتے ہیں، حضرت علیؑ کی شان میں زوردار منقبتیں لکھی ہیں، ان کی
 ایک منقبت سے چند اشعار ملاحظہ کریں:

جو معتقد نہیں ہے علیؑ کے کمال کا

ہر بال اس کے تن پہ ہے موجب وبال کا

رکھنا قدم پہ اس کے قدم کب ملک سے ہو
مخلوق آدمی نہ ہوا ایسی چال کا

توڑا بتوں کو دوش نبی پر قدم کو رکھ

چھوڑا نہ نام کعبہ میں کفر و ضلال کا

دوسری منقبت محسن کی ہیئت میں ہے، پہلا بند ہے:

ہادی علیؑ، رفیق علیؑ، رہنما علیؑ

مرشد علیؑ، کفیل علیؑ، پیشوا علیؑ

یاور علیؑ، محمد علیؑ، آشنا علیؑ

مقصد علیؑ، مراد علیؑ، مدعا علیؑ

جو کچھ کہو سو اپنے تو ہاں مرتضیٰ علیؑ

غالب کے دیوان میں بھی منقبت کے عنوان سے کئی قصیدے موجود ہیں، مثلاً ایک

عنوان ہے "منقبت حیدری" اس کا پہلا شعر یہ ہے:

سازیک ذرہ نہیں فیض چمن سے بے کار

سایہ لالہ بے داغ سویدائے بہار

حضرت آہ کے یہاں بھی اصطلاحی اعتبار سے درباری قصیدہ کی صنف موجود نہیں ہے،

ساری زندگی مدرسہ یا خانقاہ کی بور یہ نشینی کرنے والے فقیر بے نوا کو دربار شاہی سے کیا واسطہ؟

-- جس دور میں انہوں نے آنکھیں کھولیں پورا ملک انگریزی تگ و تاز کی لپیٹ میں تھا، شاہی

سلطنت کی بساط لپٹ چکی تھی، اسلامی ہندوستان افسانہ ماضی بن چکا تھا، ہندوستان کی آزادی کی

تحریک چل رہی تھی، جس میں وہ اپنی شاعری اور عمل سے پوری طرح شریک تھے، لیکن اپنے

خوابوں کی تعبیر دیکھنے سے پہلے ہی وہ اس دنیا سے چل بسے۔۔۔۔۔

البتہ ان کے کلام میں مرشد روحانی کی شان میں ایک قصیدہ موجود ہے، جو مذہبی

ہونے کی بنیاد پر منقبت بھی کہلا سکتی ہے، خاص بات یہ ہے کہ اصطلاحی قصیدہ کے جن ارکان کا

اوپر ذکر آیا ہے ان کو اس میں بڑی خوبصورتی کے ساتھ برتا گیا ہے، اس میں تمہید یا تشبیہ، گریز، مدح اور حسن طلب سب کچھ موجود ہے، اس قصیدہ سے چند اشعار ملاحظہ کریں:

تشبیہ یا تمہید

جناب مرشد کامل امام قطب ربانی
 کلید باب عرفاں کاشف اسرار قرآنی
 برنگ زلف قسمت میں جو آئی ہے پریشانی
 ہے سودا سر کو میرے اور وحشت کی فراوانی
 مرے پاؤں کو چل کر مل گیا قدرت کی جانب سے
 کہ جیسے دست زاہد کو ملی ہے سبھ گردانی
 تبسم ریز کلیاں خندہ زن گلہائے صحر اہیں
 مری وحشت سے نالاں ہیں غزالان بیابانی
 تماشا ئی مری دیوانگی کا سارا عالم ہے
 ہر اک ہندی و افغانی خراسانی و ایرانی
 ملایا خاک میں آزاد یوں کو ہائے رے قسمت
 جنوں ہر دم لئے پھرتا ہے مجھ کو مثل زندانی
 تصور کی طرح آنکھوں سے او جھل ہو گئیں خوشیاں
 شکست رنگ عارض کی رہا کرتی ہے مہمانی
 چھپائے سے کہیں چھپتا ہے یہ درد و الم میرا
 مری صورت سے ظاہر ہے مرے دل کی پریشانی

مری حسرت مرے ارماں ہوئے پامال غربت میں
غبار ایسا اڑا چہرے کا میرے رنگ نورانی

گریز

بحق مرشد برحق زہے قسمت جو ہو جائے
زمین قبر میری مورد الطاف رحمانی

مدح

نگاہ مرشد کامل ہے وجہ انبساط دل
نہیں تو میں کہاں بندہ کہاں یہ ذکر سلطانی

حسن طلب

دکھائی موت نے صورت جمایا یاس نے نقشہ
مدد کا وقت پہونچا المدد یا شیخ ربانی

غبار راہ ہوں اے آہ سلیکن دل یہ کہتا ہے
جناب شیخ کے صدقہ میں ہوگی سیر روحانی

آہ کے سہرے

آہ نے (حقیقی شاہ کے بجائے ایک دن کے) نوشاہ کے لئے جو سہرے قلمبند کئے ہیں،
ان میں کئی سہرے اصطلاحی قصیدہ کارنگ و آہنگ رکھتے ہیں، مثال کے طور پر ان اشعار کی بندش
اور ترتیب دیکھئے:

بندھانوشاہ کے سر سے زہے تقدیر سہرے کی
 اچھوتی زلف کے ہمسر ہوئی تو قیر سہرے کی
 جو مالن گوندھ لائی سورہ شمس و قمر پڑھ کر
 تفوق چاند پر بھی لے گئی تنویر سہرے کی
 کسی کا دل کھلا جاتا ہے جو غنچہ کی صورت میں
 مسرت ہو رہی ہے آج دامن گیر سہرے کی
 جو خدام ازل نے ان کا خاکہ کھینچنا چاہا
 تو بدلے کا کلوں کے کھینچ گئی تصویر سہرے کی
 خوش قسمت جو دل تھا مبتلا زلف مسلسل کا
 اسی کے آج قدموں پر گری زنجیر سہرے کا
 شمیم جاں فزا پھیلی معطر ہو گیا عالم
 چلی دوش صبا پر جس گھڑی تاثیر سہرے کی
 کہیں گل ہیں کہیں کلیاں کہیں تار شعاعی ہے
 مسرت کا سراسر ہے سماں تصویر سہرے کی
 خدا آباد رکھے دلہا دلہن کو ہمیشہ آہ
 انہیں سہر مبارک ہو ہمیں تحریر سہرے کی

مرثیہ

"مرثیہ" عربی زبان کے لفظ "رثا" سے لیا گیا ہے، جس کے معنی ہیں بین کرنا، یعنی
 کسی عزیز و قریب کی موت پر اظہار رنج و غم کرنا۔۔۔۔۔ اصطلاح میں مرثیہ ایسی نظم کو کہتے ہیں

جس میں کسی شخص کی موت پر اظہار رنج و غم کیا جائے۔۔۔ دراصل مرثیہ قصیدہ ہی کی ایک قسم ہے، فرق صرف اتنا ہے کہ قصیدہ میں زندہ شخصیات کی تعریف و توصیف کی جاتی ہے اور مرثیہ میں گذرے ہوئے لوگوں کے اوصاف و کمالات بیان کئے جاتے ہیں، مرثیہ بنیادی طور پر غم انگیز ہوتا ہے، جبکہ قصیدہ طربہ شاعری کی ایک قسم ہے اس میں زندگی کے امید افزا اشارے موجود ہوتے ہیں،۔۔۔۔۔

مرثیہ کا عمومی مفہوم بس اتنا ہی ہے۔۔۔۔

البتہ ایک خاص قسم جس نے مرثیہ کو شہرت و دوام، اعتبار و وقار اور غمگینی و بالیدگی عطا کی وہ ہے سیدنا حضرت امام حسینؑ کی شہادت کا مرثیہ، جس کو "کربلائی مرثیہ" بھی کہتے ہیں، میر انیس اور مرزا دبیر نے اس میں خصوصی شہرت حاصل کی۔

مرثیہ کی اسی خاص قسم کو پیش نظر رکھ کر ماہرین ادب نے مرثیہ کے اجزاء طے کئے ہیں، جن کی پابندی ضروری تو نہیں لیکن اکثر مرثیہ نگار شعراء نے اس کا اہتمام کیا ہے، ادب کی کتابوں میں مرثیہ کے آٹھ (۸) اجزاء کا ذکر کیا جاتا ہے:

(۱) چہرہ، یعنی تمہید (قصیدہ کی تشبیہ کے قائم مقام) (۲) سراپا یعنی مرثیہ میں مذکور

کرداروں کا تذکرہ، (۳) خیمہ سے رخصت (۴) میدان جنگ میں آمد (۵) رجز (۶) واقعات

جنگ (۷) شہادت (۸) بین یا نوحہ¹³۔

یہ صرف کربلائی مرثیہ کے اجزاء ہیں، ہر مرثیہ کے نہیں، مرثیہ پر لکھی گئی دوسری

کتابوں سے اندازہ ہوتا ہے کہ مرثیہ میں بنیادی اجزاء صرف دو ہیں:

(۱) میت کے اوصاف کا ذکر (۲) اور اظہار رنج و غم بالفاظ دیگر نوحہ۔

¹³ - روح انیس، ص ۱۶، سید مسعود حسین رضوی، کتاب نگر لکھنؤ ۱۹۶۴ء۔

حضرت آہ کے مجموعہ کلام میں کوئی کربلائی مرثیہ موجود نہیں ہے، البتہ مرثیہ اپنے عمومی مفہوم میں موجود ہے، اعزاء و اقرباء اور احباب و اہل تعلق کی وفات پر ان کے مرثیے اور نالہائے غم و فراق موجود ہیں، جن سے ان کی مرثیہ نگاری میں فنی مہارت اور ان کے کلام کی رنگارنگی ظاہر ہوتی ہے، چند نمونے پیش ہیں:

☆ آہ نے اپنی بہن کی وفات پر مسدس کی ہیئت میں ایک طویل اور انتہائی غم انگیز مرثیہ لکھا ہے جس کے چند بند پیش ہیں:

زخم جگر کے واسطے مرہم تمہیں تو تھیں

دل کی کلی کو قطرہ شبنم تمہیں تو تھیں

لے دے کے اک جہان میں ہمد تمہیں تو تھیں

راز و نیاز عشق کی محرم تمہیں تو تھیں

تم کیا گئیں جہاں سے مری راحتیں گئیں

اب بھی میں مرچکوں تو کہوں آفتیں گئیں

تجھ سے بہار گلشن ہستی تھی میری جان

آباد ایک دن یہی بستی تھی میری جان

کیا اتنے روزوں موت ترستی تھی میری جان

ایسی ہی جان کیا تیری سستی تھی میری جان

کس نے لحد سے تجھ کو ہم آغوش کر دیا

کس نے سدا کے واسطے روپوش کر دیا

منہ زرد ہونٹ خشک جگر خوں ہے مری جان
 آنکھوں میں اشک دل میں قلق لب پہ ہے فغاں
 جی چاہتا ہے ساتھ رکھوں اپنے نوحہ خواں
 آفت اگر ہو ایک تو اس کو کروں بیاں
 دکھ درد ہوں ہزار تو پھر کیا کرے کوئی
 کن کن مصیبتوں کا مداوا کرے کوئی

کس درد کی زباں سے کہا ہے یہ مرثیہ
 سب پیٹتے ہیں سر کو بلا ہے یہ مرثیہ
 نالاں ہوا ہے جس نے سنا ہے یہ مرثیہ
 خود میں نے آہ رو کے لکھا ہے یہ مرثیہ
 خون جگر سے چاہئے لکھنا یہ واقعہ
 ایسا ہے سانحہ یہ ہے ایسا یہ واقعہ
 ☆ اسی طرح اپنے امیر کبیر دوست یوسف علی مرحوم کی جواں سال اور کنوار پن کی
 موت پر ایک دردناک مرثیہ تحریر فرمایا:
 کچھ نہ دی ہائے موت نے مہلت
 کام آئی نہ دولت و ثروت
 ساری دنیا نظر میں ہے تاریک
 چھپ گئی جب سے چاند کی صورت

ایک یوسف علی کے مرنے سے
مٹ گئی زندگی کی سب لذت

دل پہ بجلی گراتی ہے اکثر
یاد آ کر وہ صورت و سیرت

دل کے ارمان رہ گئے دل میں
بیاہ تک کی نہ آسکی نوبت

خاک میں مل گئیں تمنائیں
رہ گیا حرفِ گریہ حسرت

کلیات میں ان کے علاوہ مربی جلیل حضرت شیخ الہند مولانا محمود حسن دیوبندیؒ، پیر
طریق حضرت مولانا بشارت کریم گڑھولویؒ اور شیخ محبوب علیؒ وغیرہ کئی شخصیات پر بھی قیمتی
مرثیے موجود ہیں۔

غزل

"غزل" اصنافِ سخن کی انتہائی قدیم ترین صنف ہے، غزل عربی زبان کا لفظ ہے اس
کے معنی ہیں کاتنا، عورتوں سے باتیں کرنا اور ان کے حسن و جمال کی تعریف کرنا وغیرہ، اصطلاح
میں غزل اس صنف کو کہتے ہیں، جس میں عشقیہ مضامین کا بیان ہو، بعد میں اس کے موضوعات
میں اضافہ ہوتا گیا اور اس میں فلسفہ، تصوف، اخلاقیات، اور پند و نصائح کے مضامین بھی داخل
ہو گئے۔

غزل سے متعلق گو کہ بعض نقادوں کے خیالات مختلف ہیں اور اس میں مضامین کے
انتشار یا تنوع اور معنوی تسلسل کے فقدان کو لے کر کچھ لوگوں نے تنقیدیں کی ہیں، مثلاً کلیم

الدین احمد (پٹنہ) اس کو "نیم وحشی صنف" کہا کرتے تھے، جبکہ اس کے بالمقابل رشید احمد صدیقی اس کو اردو شاعری کی آبرو قرار دیتے تھے، لیکن اس کے باوجود یہ اردو شاعری کی سب سے قدیم اور سب سے مقبول ترین صنف ہے، یہی وجہ ہے کہ دبستان دکن، دبستان دہلی، دبستان لکھنؤ اور دبستان عظیم آباد کے تقریباً ہر شاعر نے غزل پر توجہ دی اور اس کو اپنے اظہار خیال کا وسیلہ بنایا۔

غزل کا پہلا شعر مطلع کہلاتا ہے، جس کے دونوں مصرعے ہم ردیف و ہم قافیہ ہوتے ہیں، دوسرے شعر سے غزل کے اشعار کی ترتیب یوں ہوتی ہے کہ مصرعہ اولیٰ میں قافیہ کا استعمال یا اہتمام نہیں کیا جاتا اور تمام اشعار کے مصرعہ ثانی میں قافیہ وردیف کی پابندی ہوتی ہے۔

عام طور پر غزل میں ایک ہی مطلع ہوتا ہے، لیکن ایک سے زائد مطلع بھی ہو سکتے ہیں، مطلع اول کے بعد جو مطلع آتا ہے اسے حسن مطلع یا زیب مطلع کہا جاتا ہے، اگر کبھی غزل میں دو مطلعوں سے زیادہ مطلع آئیں تو انہیں بالترتیب مطلع ثانی اور مطلع ثالث وغیرہ کہا جاتا ہے، غزل میں اشعار کی تعداد کم سے کم پانچ (۵) اور زیادہ سے پچیس (۲۵) ہوتی ہے، غزل کا آخری شعر مقطع کہلاتا ہے، جس میں شاعر اپنا تخلص استعمال کرتا ہے۔

غزل کے تمام اشعار معنوی اعتبار سے جداگانہ حیثیت رکھتے ہیں، کبھی شاعر ایک کے بجائے دو اشعار میں ایک خیال کو باندھتا ہے تو ایسے اشعار قطعہ بند اشعار کہلاتے ہیں، اور ان کی شناخت کے لئے شاعر کو شعر سے پہلے (ق) لکھنا لازمی ہو جاتا ہے، کیوں کہ یہ بات غزل کے مزاج کے خلاف ہے، حالانکہ عہد قدیم کے غزل گو شعراء نے ایسی غزلیں بھی لکھی ہیں جن میں از مطلع تا مقطع ایک ہی خیال کو پیش کیا گیا ہے، اس کو غزل مسلسل کہتے ہیں، جس کی وکالت کلیم الدین احمد وغیرہ نے کی ہے، لیکن عہد وسطیٰ اور عہد آخر کے شعراء کی غزلوں کے اشعار میں تسلسل موجود نہیں ہے، اسی لئے عام طور پر نظم کی طرح غزل کا کوئی عنوان نہیں ہوتا، جیسا کہ دیوان غالب وغیرہ میں ہے، البتہ کبھی غزلوں میں فرق اور شناخت قائم کرنے کے لئے غزل ہی کا

کوئی مصرعہ عنوان کے طور پر لکھ دیا جاتا ہے، مگر وہ کوئی مرکزی خیال نہیں ہوتا، کلیات میر وغیرہ میں اسی طرح ہے اور حضرت آہ نے بھی یہی روش اپنائی ہے، ان کی اکثر غزلوں پر کسی نہ کسی مصرعہ کے ذریعہ عنوان بندی کی گئی ہے اور کچھ غزلوں پر حقیر راقم الحروف نے یہ رسم نبھائی ہے غزل کے معاملے میں دکن کو اولیت حاصل ہے، حیدرآباد کے بانی محمد قلی قطب شاہ کو سب سے پہلا صاحب دیوان شاعر مانا جاتا ہے، ان کے علاوہ ملا وجہی، غواصی اور ابن نشا طعی کے نام بھی خاص اہمیت کے حامل ہیں، ملا وجہی ملک الشعراء کہلاتے ہیں، اسی طرح عادل شاہی دور کے شعراء میں نصرتی، شاہی، اور حسن شوقی کو خاص مقام حاصل ہے، شمالی ہندوستان میں امیر خسرو کو سب سے پہلا شاعر مانا جاتا ہے، امیر خسرو کا عہد تیرہویں صدی کا درمیانی حصہ ہے، مؤرخین کے مطابق غزل کا آغاز اسی عہد میں ہوا، اور امیر خسرو نے ایسی غزلیں لکھیں جن میں فارسی اور اردو کے ملے جلے الفاظ تھے، اکثر کتابوں میں ان کی طرف یہ شعر منسوب کیا گیا ہے:

ز حال مسکین مکن تغافل دورائے نیناں بنائے بتیاں

چوں تاب ہجر اں ندارم اے جاں نہ لیہو کاہ لگائے چھتیاں

اس لحاظ سے شمال ہندوستان سے ہی غزل کا بنیادی آغاز مانا جائے گا، البتہ اردو شاعری یا غزل کا باقاعدہ آغاز شمالی ہندوستان میں ۱۵۵۶ء میں دلی دکنی کی دہلی آمد سے ہوا، پھر دہلی کے اردو عہد کا آغاز ہوا، اس کے بعد دبستان لکھنؤ و عظیم آباد کا قیام عمل میں آیا۔۔۔۔

اس پورے عہد میں کسی دبستان کا کوئی بڑا یا چھوٹا شاعر نہیں ہے جس نے غزل میں طبع آزمائی نہ کی ہو، غزل کی سادہ، سلیس اور شیریں زبان نے سب کو اپنا اسیر بنایا، غزل ہر دور کی محبوب ترین اور مقبول ترین صنف مانی گئی ہے، دبستان دہلی اور لکھنؤ کے شعراء میں میر تقی میر، غالب، ذوق، مومن، اور ناسخ وغیرہ نے غزل میں عالمگیر شہرت حاصل کی، ادب کی زبان میں میر کو خدائے سخن کہا جاتا ہے، تمام شعراء نے ان کا لوہا مانا ہے، ناسخ، ذوق اور غالب جیسے بلند پرواز

شاعروں نے بھی مملکت غزل میں ان کی سلطانی کو تسلیم کیا ہے، ذوق نے کہا:

نہ ہوا پر نہ ہوا میر کا انداز نصیب

ذوق یاروں نے بہت زور غزل میں مارا

غالب آس طرح نذرانہ عقیدت پیش کرتے ہیں:

غالب اپنا تو عقیدہ ہے بقول ناسخ

آپ بے بہرہ ہیں جو معتقد میر نہیں

میر کی بہت سی غزلیں شاہکار ہیں، ایک نمونہ پیش ہے:

اشکوں آنکھوں میں کب نہیں آتا

لہو آتا ہے جب نہیں آتا

ہوش جاتا نہیں رہا لیکن

جب وہ آتا ہے تب نہیں آتا

صبر تھا ایک مونس ہجر اں

سو وہ مدت سے اب نہیں آتا

دل سے رخصت ہوئی کوئی خواہش

گریہ کچھ بے سبب نہیں آتا

عشق کو حوصلہ ہے شرط ورنہ

بات کا کس کو ڈھب نہیں آتا

جی میں کیا کیا ہے اپنے اے ہمد

پر سخن تا بلب نہیں آتا

دور بیٹھا غبار میر آس سے
عشق بن یہ ادب نہیں آتا

آہ بحیثیت غزل گو شاعر۔ فکری و فنی عناصر

حضرت آہ کی شاعری کا بڑا سرمایہ بھی غزل ہی ہے، غزل کے ماسوا دیگر اصناف شعری میں ان کا کلام بہت محدود ہے، غزل ہی ان کے فکر و فن کا اصل میدان ہے، انہوں نے اپنے خیالات اور فنی کوششوں سے اس صنف کو کافی مالا مال کیا ہے، ان کے مجموعہ کلام میں غزلیات کی بڑی تعداد موجود ہے، جس میں مختلف بحور و اوزان اور عروض و قوافی کے تجربات کئے گئے ہیں، مضامین کا سیل رواں ہے جو ان کے اشعار میں موجزن ہے، ان میں عشق مجازی بھی ہے اور عشق حقیقی بھی، نغمہ وصال بھی ہے اور نالہ فراق بھی، تمثیل حسن بھی ہے اور تصویر درد بھی، شکر رنجی بھی ہے اور شکوہ سنجی بھی، غم جاناں بھی اور غم دوراں بھی، گل و بلبل کی باتیں بھی ہیں اور تصوف و اخلاقیات کے مضامین بھی وغیرہ۔

تفصیل سے بچتے ہوئے بہت اختصار کے ساتھ آہ کی شاعری کے کچھ فکری اور معنوی عناصر کے اشارات پیش کئے جاتے ہیں:

سادگی اور سبک روی

☆ آہ کی شاعری میں اکثر سادہ اور سبک الفاظ استعمال ہوتے ہیں، اور وہ روزمرہ بول چال کی زبان میں بڑے بڑے علمی حقائق بیان کر جاتے ہیں، ان کی غزلیں طویل بحروں میں بھی ہیں اور چھوٹی بحروں میں بھی:

یہ کیسے مست ہیں مستی میں بھی ہشیار رہتے ہیں
 بہک کر بھی نہیں کہتے کبھی کچھ راز ساقی کا
 زمیں کیا آسمان کیا لامکاں تک دیکھ آئیں گے
 اڑا کر لے چلے گا جب ہمیں اعجاز ساقی کا
 ملے سب خاک میں ارماں مٹی اے آہیوں محفل
 نہ وہ مے ہے نہ میکش ہیں نہ سوز و ساز ساقی کا
 نہ وہ مے ہے نہ مینا ہے نہ ساغر ہے نہ شیشہ ہے
 رہے گا میکدہ میں آہ کس پر ناز ساقی کا

اثر اتنا تو ہے نالوں میں وہ بت چونک اٹھتا ہے
 پس دیوار کرتا ہوں کبھی جو آہ و شیون میں
 نکل کر کوئے جاناں سے بیاباں میں نہ تھا تنہا
 ہزاروں حسرتیں ہمدم رہیں صحرا کے دامن میں
 اب چھوٹی بحر کے نمونے دیکھئے:

مکتب عشق کا تقاضا تھا	وہ جدھر ہم اُدھر گئے ہوتے
ضبطِ نالہ سے کام ہے ورنہ	آسماں تک شرر گئے ہوتے
ایک دو جام بھی اگر پیتے	شیخ صاحب سدھر گئے ہوتے

فکری اعتدال

☆ آہ ایک عالم دین ہیں، ان کا ذہنی سانچہ خالص مذہبی ہے اور صوفیانہ رجحانات ان

کے خون کے شریانوں میں پیوست ہیں، لیکن ان کے یہاں اعتدال اور توازن ہے، وہ جام شریعت اور سندان عشق کو ایک ساتھ برتنے کے قائل ہیں، شدت اور غلودونوں ان کے یہاں قابل ملامت ہے اسی لئے وہ ایک طرف شیخ صاحب کو ایک دو جام پینے کی نصیحت کرتے ہیں تو دوسری جانب عاشق مضطر کو ضبط نالہ کی تلقین بھی کرتے ہیں:

ضبط نالہ سے کام ہے ورنہ

آسمان تک شرر گئے ہوتے

ایک دو جام بھی اگر پیتے

شیخ صاحب سدھر گئے ہوتے

آہ فرماتے ہیں کہ عشق میں جب درجہ فنا حاصل ہو جاتا ہے تو من و تو کا فرق مٹ جاتا ہے، پھر عاشقوں کے لئے "انا انا" کہنے کا جواز باقی نہیں رہ جاتا، اسی لئے ماضی میں علماء شریعت نے ایسے پروانوں کو تختہ دار پر چڑھانے کا جو فتویٰ دیا تھا وہ منطقی اعتبار سے غلط نہیں تھا:

ہم کو لازم ہے کچھ گلہ نہ کریں

وہ ستم ہی کریں وفانہ کریں

مفت میں دار پر چڑھانہ کریں

تیرے بندے انا انا نہ کریں

عشق والے انا انا نہ کریں

مٹ گیا فرق تو من کا جب

تیری جس میں نہ ہو رضائے کریں

بندۂ عشق کی تمنا ہے

☆ طالب کے دل میں جب عشق کی آگ بھڑکتی ہے تو اس کی بے قابو لپٹوں کو حد میں رکھنے کے لئے کسی مرشد کامل کی ضرورت پڑتی ہے، جس کی توجہ باطن سے انبساط قلب کی کیفیت پیدا ہوتی ہے، محبوب کے ساتھ لذت حضوری حاصل ہوتی ہے، اور انسان کے قلب و نگاہ میں وہ قوت بیدار ہو جاتی ہے جس سے وہ کائنات عالم کار و روحانی سیر اور مشاہدہ کر سکتا ہے:

نگاہ مرشد کامل ہے وجہ انبساط دل

نہیں تو میں کہاں بندہ کہاں یہ ذکر سلطانی

غبار راہ ہوں اے آہ سلیکن دل یہ کہتا ہے

جناب شیخ کے صدقہ میں ہوگی سیر روحانی

☆ تنگ نظر واعظ کا دل آتش عشق کی حرارت سے خالی ہوتا ہے اس لئے اس کی نگاہ

وسعت آفاق سے محروم رہتی ہے، اسے نہیں معلوم کہ اس نور لامکاں کے جلوے کائنات کے ہر
منظر میں پائے جاتے ہیں اور ڈھونڈھنے والے ہر جگہ اسی نور کو تلاش کرتے ہیں:

جلوہ کا تیرے خاص مکاں ہو نہیں سکتا

کعبہ میں، کلیسا میں، کہاں ہو نہیں سکتا

واعظ کو کبھی عشق بتاں ہو نہیں سکتا

پتھر پہ کوئی رنگ عیاں ہو نہیں سکتا

عشق لافانی

☆ آہ کی نگاہ بڑی دور رس ہے، وہ عشق کو لافانی قرار دیتے ہیں، ان کے نزدیک

کاروبار عشق بلبل و پروانے پر موقوف نہیں ہے، عشق مرتا نہیں ہے، زندگی دیتا ہے:

گل ہوئی شمع محبت نہ کبھی گل ہوگی

عشق بلبل پہ ہے موقوف نہ پروانے پر

بظاہر عاشق مر کر مٹی میں مل جاتا ہے لیکن وہ ساغر و صراحی اور خم و پیمانہ بنکر مرنے

کے بعد بھی محبوب کے شوق دید میں گردش کرتا رہتا ہے، اس کے عشق کا خمیر مٹی میں مل کر اس

کو جاوداں کر دیتا ہے اور رہتی دنیا تک لوگ تربت پر اس کے عشق کا طواف کرتے ہیں:

دل کو میخانہ بنا آنکھوں کو پیمانہ بنا

پاکبازوں کو پلا کر رند مستانہ بنا

عشق میں مر کر مری مٹی ٹھکانے لگ گئی

حلقہ تربت زیارت گاہ جانا نہ بنا

بعد مرنے کے بھی قسمت میں مری گردش رہی

خم بنا، ساغر بنا، آخر کو پیمانہ بنا

کیوں بھٹکتے پھر رہے ہو در بدر اے آہ تم

کچھ تو سوچو کیوں دل آباد ویرانہ بنا

عشق دراصل بڑے چیلنجوں کا نام ہے، مبتلائے محبت ساری دنیا سے تنہا ہو جاتا ہے،

عشق کی تاریخ ہمیشہ لہو کے بوند سے لکھی جاتی ہے:

عجب وہ دن تھے، عجب لطف کا زمانہ تھا

چمن میں گل تھے گلوں میں مر افسانہ تھا

یہی طریق محبت ہے کیا زمانے میں

ہوا ہر ایک الگ جس سے دوستانہ تھا

کتاب عشق کے جس جس ورق کو دیکھا آہ

لہو کے بوند سے لکھا ہوا فسانہ تھا

عشق حقیقی

آہ جس شراب محبت کی بات کرتے ہیں وہ ایک خاص قسم کی شراب ہے، جس کو پینے

سے انسان بہکتا نہیں سنبھلتا ہے، اور اس کی ایک کش سے زمین سے آسمان اور مکاں سے لامکاں

تک کی سیر ہو جاتی ہے، مگر افسوس اب نہ وہ میکدے باقی رہے اور نہ وہ میکش، صرف رسم باقی رہ گئی ہے:

قوت برقی رگوں میں عشق نے ایسی بھری
تیرے عاشق اڑ کے پہونچے عرش پر سچ ہے کہ جھوٹ

یہ کیسے مست ہیں مستی میں بھی ہشیار رہتے ہیں
بہک کر بھی نہیں کہتے کبھی کچھ راز ساقی کا

زمیں کیا آسمان کیا لامکاں تک دیکھ آئیں گے
اڑا کر لے چلے گا جب ہمیں اعجاز ساقی کا
ملے سب خاک میں ارماں مٹی اے آہیوں محفل
نہ وہ مے ہے نہ میکش ہیں نہ سوز و ساز ساقی کا

نہ وہ مے ہے نہ مینا ہے نہ ساغر ہے نہ شیشہ ہے
رہے گا میکدہ میں آہ کس پر ناز ساقی کا

اور ہمیشہ کوئی چیز کب رہی ہے جو آج رہے گی، یہ دنیا فانی ہے، یہاں ہر وجود خطرات
کے اندیشے سے گھرا ہوا ہے، اس لئے میکدہ کا باغ و بہار بھی مٹ جانے والی چیز ہے، ہر دور میں ہر
میکدہ کا آخری انجام یہی ہوا ہے، رہے نام بس اللہ کا۔

فنا کا جام پی کر ایک دن سب ہونگے متوالے
رہے گا میکدہ میں تا بکے اعجاز ساقی کا

شکوہ محبوب

☆ غزل گو شعراء کے یہاں محبوب کے شکووں کی جو روایت رہی ہے وہ آہ کے یہاں بھی قائم ہے، ان کو بھی اپنے محبوب سے بے التفاتی، وعدہ شکنی، ٹال مٹول، اور رقیبوں کی طرف ناجائز میلان وغیرہ کی بہت سی شکایات ہیں۔۔۔۔۔ جس طرح شمع پر پروانے ٹوٹتے ہیں، اسی طرح حسن و کمال پر یہ شعراء نچھاور ہوتے ہیں، اور حسن کے ہر جائی پن کا علم رکھنے کے باوجود اس سے اپنے لئے وفا کی امید رکھتے ہیں، اور خواہ وہ کتنا ہی ذلیل کرے گرد راہ بن کر بھی اس کی گلی میں رہنے کی آرزو رکھتے ہیں، یہاں تک کہ موت کے بعد بھی انہیں اپنے ہر جائی محبوب کی ایک نظر التفات کا انتظار رہتا ہے، اور غزل کی دنیا میں اس سے مردانہ غیرت و وقار پر بھی کوئی حرف نہیں آتا:

یہاں تک اسے مجھ سے ہے اجتناب
کہ تربت سے دامن بچا کر چلا

کہہ رہی ہے یہ اداسی رنگ کی دشمنوں میں رات وہ بیشک گیا

ملادے خاک میں مجھ کو مگر یہ یاد رہے
رہوں گا تیری گلی میں غبار کی صورت

میرے پہلو سے گئے دشمن کے گھر سچ ہے کہ جھوٹ
غیر کی خاطر رہی مد نظر سچ ہے کہ جھوٹ

آپ کی محفل کی رونق ایک میری ذات تھی
 بزم میں اغیار کا کب تھا گذر سچ ہے کہ جھوٹ
 کبھی معشوق کے رویہ سے انسان اتنا بد دل اور مایوس ہو جاتا ہے کہ ساری دنیا سے خود
 کو الگ تھلگ محسوس کرنے لگتا ہے:

تمہارے نام لیوا اس طرح کوچہ میں بیٹھے ہیں
 لئے تصویر دل میں سر میں سودا آنکھ چلمن پر
 یہ کیسی بے کسی ہے روتے روتے کھل گئی آخر
 پتنگا تک نہیں آیا ہماری شمع مدفن پر

ہزار حیف کہ اس نے نہ مدعا سمجھا
 مرا کلام ہے دشوار چیتاں کی طرح
 امید وصل نے ثابت قدم رکھا مجھ کو
 جمے ہیں درپہ ترے سنگ آستاں کی طرح
 فراق دستِ حنائی میں آہ سینے سے
 ٹپک رہے ہیں لہو چشم خونچکاں کی طرح
 عاشق اس کے لئے کبھی رب کائنات کے حضور پیشی کی دھمکی بھی دیتا ہے، جس پر دو گواہ
 بھی موجود ہیں، بوئے لہو اور خون آلود مٹی، مگر ظالم کو پھر بھی کوئی خوف نہیں:
 المختصر یہ حال ہے خانہ خراب کا
 دل تک ہوا ہے سوز دروں سے کباب سرخ

انکار جور حشر میں ظالم کرے گا کیا
شاہد ہیں میرے خون کے دو بوترا ب سرخ

عشق کا سود و زیاں

☆ عشق و محبت کی آگ کتنی تباہ کن ہوتی ہے، اور اس کے نتیجے میں درد و غم اور رنج و الم کی کیسی خونچکاں داستان تیار ہوتی ہے، آہ کے کلام میں اس کی بھرپور عکاسی ملتی ہے، عشق میں انسان کسی کام کا نہیں رہتا، مرزا غالب نے کہا تھا:

عشق نے غالب نکما کر دیا ورنہ ہم بھی آدمی تھے کام کے
آہ بھی یہی فرماتے ہیں:

کتاب عشق کے جس جس ورق کو دیکھا آہ
لہو کے بوند سے لکھا ہوا فسانہ تھا

ہو اے وصل میں اے آہ دل بھی کھو بیٹھے
متاع شوق کے ہر سود میں زیاں دیکھا

اے جنوں تیری بدولت تو ہوئی سیر نصیب
دائمی رنج و الم دیکھا زمانہ دیکھا

عشق میں انسان سب کچھ محبوب کی ذات پر قربان کر دیتا ہے، غم ہو خوشی ہو سب کچھ
محبوب کے حوالے سے آتا ہے:

کہتا ہے درد عشق کہ سر ہے برائے دوست

دل ہے برائے دوست جگر ہے برائے دوست

المختصر یہ حال ہے خانہ خراب کا

غم ہے الم ہے آہ سحر ہے برائے دوست

دیتے نہیں ہیں جان کسی پر بھی آہ ہم

رکھتے ہیں ہم عزیز مگر ہے برائے دوست

المختصر یہ حال ہے خانہ خراب کا

دل تک ہوا ہے سوز دروں سے کباب سرخ

یہ آتش عشق کبھی ایسی عالمگیر ہوتی ہے کہ اس کی لپٹیں زمین سے آسمان تک پہنچ

جاتی ہیں اور اس سیل رواں میں پہاڑ بھی تنکے کی طرح بہہ جاتے ہیں، لیکن معشوق کی گلی میں اس کا

ایک دھارا بھی نہیں پہنچتا اور نہ اس کی فضا میں اس سے کوئی ارتعاش پیدا ہوتا ہے:

دھواں دل سے اٹھا چنگاریاں اڑتی ہیں عالم میں

زمین کیا آسمان پر بھی شرارے ہی شرارے ہیں

لگائی عشق نے وہ آگ جس سے جل گیا عالم

کہیں ممکن ہے یہ سوزش بھلا کوئی شر رکھے

اے فلک تجھ کو جلا دیتے ہم
کیا کہیں دل کے شرارے نہ گئے

اشک سے بہہ گیا عالم سارا
تیرے کوچے میں یہ دھارے نہ گئے
یہ ایک لاعلاج بیماری ہے، دنیا کے حکیموں کے پاس اس کی کوئی دوا نہیں ہے:
وہ درد ہے پہلو میں وہ سوزش ہے جگر میں
دنیا میں دوا جس کی اطبا نہیں رکھتے

جس دل میں فقط درد ہوا اے آہ کسی کا
اس دل کی دوا حضرت عیساؑ نہیں رکھتے
اس کا علاج دو وحدتوں کی یکجائی کے ماسوا کچھ نہیں ہے، بالفاظ دیگر ایسی فنا جو بقا کا نقطہ
آغاز ثابت ہو:

میں ہوں بیمار چشم نرگس کا دوست میرے مری دوانہ کریں

سودائے زلف کا یہی ٹھہرا ہے اک علاج
یا میرا سر نہیں رہے یا آستاں نہیں
مگر آہ غالب کی طرح اس کو ناکامی نہیں بلکہ کامیابی کا پیش خیمہ اور خسارہ کا نہیں بلکہ نفع
کا سودا قرار دیتے ہیں، اس سے پیدا ہونے والے ضعف و ناتوانی کو وہ عاشق کی محویت اور فکر و نظر
کا ارتکا ز کہتے ہیں، دراصل درد جب حد سے سوا ہو جاتا ہے تو اس سے شادمانی پیدا ہونے لگتی ہے:

کیسا ضرر ہمیں تو ہوا نفع عشق میں
دل دے کے لے لیا ہے ہزاروں خوشی سے ہم

 ہماری ناتوانی کیا مبارک ناتوانی ہے
 نگاہیں ہٹ نہیں سکتیں جمی ہیں روئے روشن پر

 خوگر درد کو بے درد نہیں آتا چین
 اک سکوں ہوتا ہے جب درد جگر ہوتا ہے

 درد کی لذت کا یہ کرشمہ ہے
 ہزار رنج میں بھی دل کو شادماں دیکھا
 ☆ مصائب کا تسلسل آہ کے نزدیک دلیل کمال ہے، بڑے لوگ ہی آفات کا سامنا
 کرنے کا حوصلہ رکھتے ہیں:

یہ بھی ہے کمالوں کی مرے پختہ دلیل افلاک کے تیروں کا نشانہ ہوں میں
 ☆ تصور جاناں میں حواس باخنگی ان کے فلسفہ میں باغ و بہار اور لالہ زار ہونے کی
 علامت ہے اور محبوب اگر قابل تقدیس ہو تو پھر سیپارہ دل سیپارہ قرآن بن جاتا ہے، جس دل
 میں تصویر جاناں نہیں وہ ایک خالی مکان اور ویران چمن ہے جہاں خزاں کا بسیرا ہے۔

تصویر کھینچ لی ہے رخ دل پسند کی

سیپارہ دل آج سے قرآن ہو گیا

اچھی سے اچھی صورتیں اب دل میں رہتی ہیں

خالی یہ گھر پڑا تھا ، پرستان ہو گیا

☆ محبوب کی حضوری کے دباؤ میں کبھی دل بیٹھنے لگتا ہے تو اس کو یہ ادب سے تعبیر کرتے ہیں:

رہا چین سے دل ترے ہاتھ میں یہ وحشی بہت با ادب ہو گیا
 ☆ محبت کی راہوں میں جان دے دینا بھی زندگی ہے اور مٹ جانا بھی کامیابی ہے:
 کسی پر جان دے کے زیست پائی جو صورت تھی فنا کی ہے بقا کی
 ☆ جام محبت کسی جام جمشید سے کم نہیں ہے، یہ وہ آئینہ ہے جس میں چین و عرب سے
 لیکر ساری کائنات کا مشاہدہ کیا جاسکتا ہے، بشرطیکہ انسان کو وہ محبت حقیقی حاصل ہو جائے:
 اک پیالے میں کھلی کل کائنات جام جم سے بڑھ کے مے کا جام ہے

ازل سے ایک صورت منتخب معلوم ہوتی ہے
 کہ جس کی دیر و کعبہ میں طلب معلوم ہوتی ہے
 کوئی آئینہ ہے یا جام جم یا شیشہ دل ہے
 کہ اس میں صورت چین و عرب معلوم ہوتی ہے

محبت بشرط اہلیت قابل ملامت نہیں

☆ اسی لئے آہ خالص مذہبی شخصیت اور ایک معتبر عالم دین ہونے کے باوجود جرم محبت کو ناقابل ملامت قرار دیتے ہیں، بشرطیکہ معشوق اس لائق ہو اور عاشق بھی اہلیت کا حامل ہو۔

حسینوں سے محبت فرض و واجب ہم نہیں کہتے
 جوانی میں مگر ہاں مستحب معلوم ہوتی ہے

یہ صرف عاشق کی مجبوری نہیں بلکہ حسن کی توقیر یہی ہے، کیونکہ شمع اسی وقت شمع بنتی ہے جب اس کے گرد پروانے بھی موجود ہوں:

مانا کہ عشق میں مری تشہیر ہو گئی لیکن اسی سے حسن کی توقیر ہو گئی
عاشقی کی سزا تختہ دار نہیں ہے، بلکہ یہ اس کے ساتھ زیادتی ہے، محبت کرنا جرم نہیں ہے، جرم یہ ہے کہ محبت کے باوجود زندہ رہے، محبت نے اس کو مٹایا کیوں نہیں، گویا تختہ دار پر جھوم جانے والے دیوانوں کا جرم محبت کرنا نہیں بلکہ محبت میں ناقص رہ جانا تھا:

عاشق کو جرم عشق میں کیوں قتل کر دیا
حد سے سوا حضور یہ تعزیر ہو گئی

ہوتا کمال عشق تو مٹ جاتے سامنے
جیتے رہے فراق میں تفصیر ہو گئی

اس طرح آہ نے غزل کو گونا گوں خیالات افکار اور دلچسپ لطائف و نکات سے مالا مال کیا ہے، اور شاعری کو نئی عظمتوں سے روشناس کیا ہے۔

کلام آہ میں علمی و اخلاقی مضامین

یہاں بات تشنہ رہ جائے گی اگر آہ کی شاعری کے اس حصہ کا ذکر نہ کیا جائے جس میں تصوف، اخلاقیات، فنا و بقا، فلسفہ موت و حیات، وغیرہ سے متعلق مسائل و مباحث کی ترجمانی کی گئی ہے:

شریعت و طریقت کا امتزاج

☆ آہ فطری طور پر ایک صوفی شاعر اور فلسفی عالم ہیں، ان کے یہاں زبان و ادب کی چاشنی ہے مگر بے دینی نہیں، علم الہی کی روشنی ہے مگر خشک مزاجی نہیں، شریعت کی پابندی ہے مگر طریقت سے آگاہی بھی ہے۔

آہ ان علماء ظاہر سے بیزاری کا اظہار کرتے ہیں جن کے باطن میں محبت و معرفت کی حرارت نہیں ہے، جس دل میں محبت کی چنگاری نہیں وہ پتھر ہے، اسے ذوق عبادت بھی میسر ہونا مشکل ہے، اہل طریقت کے نزدیک سودائے محبت سے بہتر کوئی خضر طریق نہیں، دنیا میں ہر چیز چشم ظاہر سے ہی نظر نہیں آجاتی، بہت سی چیزوں کے لئے ادراک باطن کی بھی ضرورت پڑتی ہے، وہ بینائی کس کام کی جو جلوہ یار بھی نہ دیکھ سکے؟، اور وہ آنکھیں کتنی مردہ ہیں جن میں درد و فرقت کا سوتا خشک ہو چکا ہو؟:

واعظ کو کبھی عشق بتاں ہو نہیں سکتا پتھر پہ کوئی رنگ عیاں ہو نہیں سکتا

چشم ظاہر نے ہمیں دونوں جہاں سے کھو دیا
خط و خال نقش باطل پر مٹے جاتے ہیں آج

جلوہ یار نہ دیکھے تو وہ بینائی کیا
درد و فرقت سے نہ روئیں تو ہیں پتھر آنکھیں

جنون عشق کے صدقے مکاں سے لامکاں لایا
 جو سودائے محبت تھا وہی خضر طریقت ہے
 محبت اصل ایماں ہے نہ سمجھا ہم کو اے ناصح
 ہم ارباب طریقت ہیں تو مامور شریعت ہے

پہلوئے عاشق میں جب وہ بت نہیں تو ناصحا
 کیا کریں گے لے کے حوریں آسمانی آپ کی

اٹھادے پردہ پندار پی لے جام وحدت کا
 ذرا آدیکھ کیا کیا اس میں ہیں لعل و گہر رکھے

بغیر شراب محبت کے دل کا دروازہ نہیں کھلتا

مگر یہ مجازی محبت کی شراب نہیں ہے، بلکہ اس سے مراد وہ حقیقی شراب محبت ہے
 جس سے رب کائنات کی معرفت حاصل ہوتی ہے، آفاق و انفس کا مشاہدہ اور کائنات کی روحانی
 سیر حاصل ہوتی ہے، معنوی اور روحانی فتوحات کے دروازے کھلتے ہیں، قلب و ضمیر پر اسرار و
 معانی کا نزول ہوتا ہے:

محرم راز و نیاز خلوت توحید ہیں کاشف علم معانی ہم ہی کہلاتے ہیں آج

فیض روح القدس سے اے آہ میں ہوں مستفیض
 میری نظمیں کاشف اسرار قرآن ہو گئیں

کھل گئے اسرار قدرت کے ہمارے سامنے
 صورتیں نظروں میں ساری ماہ کنعاں ہو گئیں
 دردِ محبت کی یہی وہ وراثت ہے جو آہ کو اپنے پُر کھوں سے ملی ہے، اور ہر مرشد و رہنما
 نے یہ سوغات اپنے ماننے والوں میں تقسیم کی:
 اک ٹیس ہو ا کرتی ہے راتوں کو جگر میں
 اک یاد چلی آتی ہے سوتے کو جگانے
 فرمان دیا عشق کا ہر فرد نے ہم کو
 استاد نے مرشد نے پیمر نے خدا نے

فنا اور بقا

یہ وہ منزل ہے جہاں قدم رکھتے ہی انسان اپنی ہستی فراموش کر جاتا ہے:
 مکتبِ عشق میں جس دن سے قدم رکھا آہ
 اپنی ہستی بھی فراموش ہوئی جاتی ہے

محبت نے مٹایا آہ ایسا پتہ میرا نہ تربت کا نشاں ہے

خاک ہونے کا محبت سے ملا پروانہ
 تیرا دیوانہ بس اب خاک بسر ہوتا ہے
 پھر ایک بار مٹنے کے بعد دوبارہ فنا نہیں ہے، انسان زندہ جاوید ہو جاتا ہے، یہ وہ نور ہے

جسے نہ کوئی آگ جلا سکتی ہے اور نہ کوئی طاقت بجھا سکتی ہے:
مرمٹوں کو کیا مٹائے گا فلک
حشر تک ان کی کہانی جائے گی

جل چکا سوز محبت سے سراپا آہ جب
پھر بھلا اس نور کو کیوں کر ہر اس نار ہو
فنا یہ ہے کہ دیدار محبوب کے سوا کوئی آرزو باقی نہ ہو اور اس کی مرضی کے سامنے اپنی
کوئی مرضی نہ ہو، اسی کو اصطلاح میں راضی برضا اور شا کر بقضا کہتے ہیں:
تمنا حور کی ہم کو نہ کچھ ارمان جنت ہے
جہاں دیدار ہو تیرا وہیں عاشق کو راحت ہے

بندۂ عشق کی تمنا ہے
تیری جس میں نہ ہو رضائے کریں

تم مہربان ہو تو کوئی نامہرباں نہیں
دشمن زمیں نہیں ہے عدو آسماں نہیں
ضبط تپ فراق ہمارا نہ پوچھئے
دل صاف جل گیا مگر اٹھا دھواں نہیں

بندۂ تسلیم کی اس کے سوا حسرت نہیں
سر جھکا ہو پائے قاتل پر کھنچی تلوار ہو

مکتب عشق کا تقاضا تھا وہ جدھر ہم اُدھر گئے ہوتے

منظور اگر قتل ہے کیوں دیر ہے صاحب
سر دینے میں ہم عذر ذرا سناہ کریں گے

رابط و حضوری

اس فنا اور خود فراموشی کے بعد جو ربط و حضوری حاصل ہوتی ہے وہ اتنی طاقتور ہوتی ہے کہ نگاہ صرف ایک وجود پر مرکوز ہو جاتی ہے، اور اس ایک کے علاوہ کوئی دوسرا وجود نظر نہیں آتا، ہر تصویر میں اسے جلوہ جانناں کی جھلک ملتی ہے، اور سالک بھٹک کر بھی منزل مقصود تک ہی پہنچتا ہے۔

وہ زلف جو ہے یاد ہمیں شام ازل کی
ہم سر میں کسی غیر کا سودا نہیں رکھتے

جب سے دل پر شوق ہے پامال تصور
آنکھوں میں بھی ہم غیر کا جلوہ نہیں رکھتے

سرشار کیا جام محبت نے کسی کے
اب ہم طلب ساغر و مینا نہیں رکھتے

غیر کی یاد جو کرتا ہوں کبھی بھولے سے
جلوہ یار مرے پیش نظر ہوتا ہے

پائے تصور میں جب ایک حلقہ زلف موجود ہو تو خیال غیر کی کیا گنجائش ہے:

پڑے ہیں حلقہائے زلف جو پائے تصور میں
خیال اغیار کا مستلزم دور و تسلسل ہے

اغیار کا عشق آہ سہمیں ہو نہیں سکتا
ہم دل کو گذر گاہ بنایا نہ کریں گے
محبت و فنا کے اس ارتکاز میں بظاہر پابندی محسوس ہوتی ہے، لیکن حقیقت یہ ہے کہ
اس پابندی کے بعد انسان تمام غیر حقیقی بندشوں سے آزاد ہو جاتا ہے:
اسلام کے پابند ہیں آزاد جہاں میں
بت خانہ نہیں رکھتے کلیسا نہیں رکھتے

یہی ارتکاز توحید کا خلاصہ ہے، یہی وحدۃ الوجود ہے اور یہی صوفیا کے یہاں خلوت در
انجمن بھی کہلاتی ہے:

قید تنہائی ہمارے حق میں اچھی ہو گئی
خلوت توحید میں سب سے جدا ہم ہو گئے

مزه اے آہ جب سے خلوت توحید کا پایا
بھرے مجمع میں رہتے ہیں مگر سب سے کنارے ہیں
مرنے والے بھی خلوت توحید ہی کی جستجو میں کنج مرقد میں جا کر لیٹ جاتے ہیں:
مزع خلوت نشینی کے جو پائے مرنے والوں نے
اکیلے جا بسے سب چھوڑ کر وہ کنج مدفن میں

خدا تک پہنچنے کا اس سے بہتر کوئی راستہ ہے، ہر پہونچنے والے نے خدا کو اسی تنہائی سے پایا ہے، لوگ نہ معلوم رب کی تلاش میں کہاں کہاں سرگرداں رہتے ہیں، انسان تو انسان آفتاب و ماہتاب بھی اسی جستجو میں محو سفر ہیں:

گردش میں آفتاب بھی ہے ماہتاب بھی
منزل کا تیری ملتا کسی کو نشان نہیں

کعبے میں تم ملے نہ کلیسا میں تم ملے
روزالست سے تمہیں ڈھونڈھا کہاں نہیں

جلوہ کا تیرے خاص مکاں ہو نہیں سکتا

کعبہ میں، کلیسا میں، کہاں ہو نہیں سکتا

خدا باہر نہیں انسان کے اندر ہے، اسے اکیلے میں اپنے وجود میں تلاش کرنا چاہئے، اس کے لئے نہ طور کی ضرورت ہے اور نہ مسجد و کلیسا کی:

مجھ کو تصویر خیالی سے حضوری ہے مدام
طور پر جلوہ جانانہ رہے یا نہ رہے

ہم تو بچپن سے ہم آغوش بتاں رہتے ہیں

فکر کیا دہر میں بت خانہ رہے یا نہ رہے

خود شناسی سے خدا شناسی بھی حاصل ہوتی ہے، سب کو چھوڑنے کے بعد رب ملتا ہے، جس طرح سیاہی پس کر آنکھوں کا سرمہ بنتی ہے، اسی طرح بندہ مٹ کر خدا تک پہونچتا ہے:

خاک ہو کر ہم سیہ کاروں کا ہوتا ہے عروج

سرمہ سا پس کر نگاہوں تک رسا ہم ہو گئے

سیہ کار ہوتا ہے پس کر عزیز
 رہا آنکھ میں سرمہ جب ہو گیا
 اس کے بعد پروردگار سے ایسا مضبوط رابطہ ہو جاتا ہے کہ درمیانی واسطوں کی ضرورت
 ختم ہو جاتی ہے، اور بندہ خدا سے خود ہم کلام ہونے لگتا ہے:

رابطہ کامل ہے تو قاصد کی نہیں حاجت آہ
 میری ہر سانس مقرر ہے خبر لانے پر

جذب کامل ہے تو رہتی ہے حضوری ہر دم
 ربط والوں کے وہ خود پیش نظر ہوتا ہے

قیادت کے لئے نسبت ضروری ہے

ایسے ہی لوگ اصحاب نسبت کہلاتے ہیں، اور انہی کو انسانیت کی قیادت و پیشوائی زیب
 دیتی ہے:

جب شراب بے خودی ہم سیر ہو کر پی چکے
 سالک راہ ہدیٰ کے پیشوا ہم ہو گئے
 تھے وجود را بطی سے بھی ضعیف اے آہ ہم¹⁴
 حامل بار امانت کیوں بھلا ہم ہو گئے

ورنہ محض دعویٰ عشق سے کچھ نہیں ہوتا، جب تک کہ اس کی پشت پر ٹھوس ثبوت

موجود نہ ہو:

¹⁴- وجود را بطی کی تشریح کلیات آہ میں وہاں کی گئی ہے جہاں یہ غزل موجود ہے۔

رقیبوں کو تمہارے عشق کا دعویٰ تو ہے لیکن
کہاں ہے وہ جو آہ نارسا کا سا جگر رکھے

انوار پاک کا نظر آنا محال ہے
آنکھوں پہ میکشوں کی پڑے ہیں حجاب سرخ

دبستان محبت کی سند رکھتا ہے دل میرا
یوں ہی کیا ہجر میں فریاد ادب آموز ہوتی ہے
آہ شہرِ ابا طہور کے نشہ میں ایسے بے خود اور عشق و محبت کی آتش سوزاں میں جل بھن
کر اس طرح راکھ ہو چکے تھے کہ دنیا کی تمام دلچسپیاں ان کے سامنے بازیچہ اطفال سے زیادہ اہمیت
نہیں رکھتی تھیں۔

حسن پر اتنا غرور اچھا نہیں چار دن میں یہ جوانی جائے گی
آہ فکرِ آخرت اب چاہئے رائگاں ورنہ جوانی جائے گی

امارت سے مجھ کو سروکار ہے کیا طبیعت ہی غربت کی پالی ہوئی ہے

میں آشنائے درد ہوں درد آشنا مرا ناصح یہ راز بستہ کسی پر عیاں نہیں
مرمٹ چکے کسی کی محبت میں آہ ہم ڈھونڈھے سے بھی تو ملتا ہمارا نشان نہیں

آرزو، حسرت، تمنا، لذت سوز و گداز
سب ہمارے ساتھ زیر خاک پنہاں ہو گئیں

حیات و موت کا ہے جب ازل سے سلسلہ جاری
مرا ہے آج گردِ دشمن تو کل ہے دوست کی باری
یہاں آنے کی شادی اور چل دینے کا ماتم کیا
جو ہر انساں کو پیش آنی ہو اس تکلیف کا غم کیا
زندگی حسرتوں اور ناکامیوں کا نام ہے، رنج و غم آتے ہیں، امیدیں ٹوٹتی ہیں اور پوری
ہوتی ہیں، مگر انہی حسرتوں کے شجر سے کامیا بیاں تراشی جاسکتی ہیں:
غرقِ لہجہ آفت ہے عمر کی کشتی ہمیشہ بادِ مخالف میں بادِ باں دیکھا

جیتے جی حسرت نہ نکلی کچھ دلِ ناشاد کی
ہو گیا واصل بحق تو ان کا کاشانہ بنا

جگ بیتی اور آپ بیتی

آہ کی شاعری میں جگ بیتی بھی ہے اور ان کی آپ بیتی بھی، اس آئینہ خانے میں ان کی
زندگی کے سوز و ساز اور درد و داغ ابھر کر سامنے آتے ہیں، ان کا منظوم استعفا نامہ سماجی زندگی
میں ان کے ذاتی کرب کا آئینہ دار ہے:

نظریں پھری ہوئی ہیں حربوں کی ان دنوں
لیکن کسی سے پھر بھی عداوت نہیں مجھے

مد نظر تھا درس خدا ہی علیم ہے
مقصود اس سے غیر کی ذلت نہیں مجھے

کرتا کی سبق میں کسی کے خیال سے
بے شک یہ انکسار و مروت نہیں مجھے

نکل کر کوئے جاناں سے بیاباں میں نہ تھا تنہا
ہزاروں حسرتیں ہدم رہیں صحرا کے دامن میں

جو غربت میں کبھی رویا تو ہنس کر بے کسی بولی
حقیقت میں وطن وہ ہے جہاں احباب رہتے ہیں

ذکر رہ جائے گا اس جو روستم کا تیرے
آہ ناکام کا افسانہ رہے یا نہ رہے

لطائف حکمت

آہ کی شاعری میں حسن و عشق، گل و بلبل اور درد و غم کے ساتھ حکمت و فلسفہ کے
دقائق اور لطیف نکات کا بھی خوبصورت امتزاج ملتا ہے، گو کہ اس کی مقدار کم ہے، لیکن جو بھی
ہے بہت اہم ہے، اس کی بھی کچھ مثالیں پیش ہیں:

مقصد مرگ

☆ آہ نے فلسفہ موت پر ایک خوبصورت نکتہ پیش کیا ہے کہ موت ان کو اس لئے عزیز ہے کہ مرنے کے بعد کم از کم زیارت جاناں تو ہوگی، اس لئے کہ سنتے ہیں کہ قیامت کے دن کوئی روک ٹوک نہیں ہوگی:

مرتے ہیں اس امید میں دیکھیں گے تمہیں ہم
سنتے ہیں کوئی روک قیامت میں نہیں ہے

حیات بعد الموت

☆ انسان کا جسم مرنے کے بعد مٹی میں مل جاتا ہے، مگر اس کی روح جاوداں ہوتی ہے، اللہ پاک اپنی خاص قدرت سے تمام اجزاء انسانی کو نئی ترکیب دے کر حیات بخشیں گے:

مٹی میں ملا کے جو بلایا سر محشر
لاشہ ترے بیمار کا تربت میں نہیں ہے

حرمت شراب

☆ حرمت شراب کی نازک اور لطیف توجیہ دیکھئے:
مری چھوڑی ہوئی بنت عنب تم کو ملی رندو
بڑی پیرمغاں نکلی یہی تو اس کی حرمت ہے

موت کے بعد بھی گردش

☆ مر کر انسان مٹی میں مل جاتا ہے، پھر اسی مٹی سے ساغر و پیما نہ بنتے ہیں اس طرح عاشق مرنے کے بعد بھی روئے زمین پر گردش کرتا ہے، اور خانہ معشوق کا طواف کرتا رہتا ہے:

بعد مرنے کے بھی قسمت میں مری گردش رہی
خم بنا، ساغر بنا، آخر کو پیمانہ بنا

مزار اندر مزار

☆ جس شخص کی موت عشق میں ہوتی ہے، مرنے کے بعد بھی اس کا عشق زندہ رہتا ہے، اس کے نہاں خانہ دل میں اس کے معشوق کی تصویر موجود ہوتی ہے، اس طرح مرنے والے عاشق کے مزار کے اندر بھی ایک مزار پوشیدہ ہوتا ہے:

مجھے جو دفن کیا رکھ کے دل کو سینے میں
بنی مزار میں اک اور مزار کی صورت

حق وفا

☆ عاشق اپنی تمام حسرتوں اور آرزوؤں کے ساتھ مٹی میں دفن ہو جاتا ہے، لیکن کبھی معشوق کا اس مقام سے گذر ہوتا ہے تو غبارِ راہ کی صورت میں وہ اس کے پاؤں سے لپٹ جاتا ہے، اور زندگی کی مراد نام تمام مرنے کے بعد پوری ہو جاتی ہے:

خوشا نصیب کہ بعد فنا ہوا پابوس
ترے قدم سے ملا میں غبار کی صورت

قلب عاشق

☆ کسی شاعر نے اپنے معشوق کو برسات کا مزہ لینے کے لئے اپنی آنکھوں میں آبیٹھنے کی دعوت دی تھی کہ یہاں سفیدی، سیاہی اور شفق اور ابر باراں سب کچھ موجود ہے، آہ نے اپنے دل کو لالہ زار قرار دیا ہے، کہ تصویر بتاں اور خون حسرت نے یہاں لالہ زار کا منظر پیدا کر دیا ہے، اس لئے شوق سیر چمن کی تسکین کے لئے کہیں جانے کی ضرورت نہیں ہے کہ میرے دل سے بہتر

کوئی لالہ زار نہیں:

ہوائے سیر چمن ہے تو دل میں آ بیٹھو
بنا ہوا ہے یہ اک لالہ زار کی صورت

شمع مزار

☆ مزار پر جلتی ہوئی شمع کو آہ سوز الفت کی نشانی قرار دیتے ہیں اور اگر باد صرصر کے
جھونکوں میں کبھی یہ لودھی پڑنے لگتی ہے تو اس نشانی کے مٹنے کا انہیں غم ہوتا ہے:

فنا کے بعد بھی باقی نشان سوز الفت ہے
حرارت سے دل عاشق کی روشن شمع تربت ہے

سوز الفت کی نشانی تھی فقط شمع مزار
دامن صرصر اسے بھی گل کئے جاتے ہیں آج

مٹ گیا سوز محبت کا اثر تربت سے
ورنہ افسوس نہ تھا شمع کے بجھ جانے پر

تربت کے پھول

☆ تربت پر پڑے پھول تروتازہ ہوں اور شمع جل رہی ہو تو یہ مرنے والے کی زندہ دلی
کی علامت ہوتی ہے اور اگر پھول مر جھا جائیں اور شمع گل ہونے لگے تو یہ صاحب تربت کی افسردہ
دلی کی دلیل ہے:

مری تربت پہ افسردہ دلی کا دیکھ لو نقشہ
کہ جتنے پھول ہیں مرجھائے ہیں جو شمع ہے گل ہے

دیوار غضری

☆ عناصر اربعہ کی دیواروں کے بیچ خون سے لبریز رگیں دراصل طیر روح کی بندشیں
ہیں، جس دن قدرت کی طرف سے ان بندشوں کے ختم کرنے کا فیصلہ ہو گا اسی دن یہ طنائیں کھینچ
دی جائیں گی:

اک طیر روح کے لئے یہ سب ہیں بندشیں
دیوار غضری میں کچھی ہے طناب سرخ

صلح کل

☆ دنیا میں حقیقی طور پر کوئی انسان صلح کل نہیں ہو سکتا کہ اس سے کسی کو اختلاف نہ ہو
، یہ کوئی منافق ہی ہو سکتا ہے، جس کی گردن میں زنا بھی لٹک رہی ہو اور ہاتھ میں نمائشی تسبیح بھی
گردش میں ہو:

صلح کل ہم ہو نہیں سکتے مگر اس شرط سے
ہاتھ میں سُبْحہ ہو گردن میں پڑی زنا ہو

حقیقت زندگی

☆ انسان کی ساری زندگی کی حقیقت ایک شعر میں بیان کر دی ہے:
جوانی کی خوشی پیری کا غم مرنے کی جانکاہی
مری عمر دو روزہ کی فقط اتنی حقیقت ہے

حقیقت کائنات

☆ یہ وسیع کائنات (جس کے کسی ایک جزو کی جملہ تفصیلات کا احاطہ بھی انسان کے لئے ممکن نہیں) خالق عالم کے صرف دو حرف کن کا کرشمہ ہے، اس سے ایک طرف پروردگار کی بے مثال قدرت کا اندازہ ہوتا ہے تو دوسری جانب کائنات کی ایک انتہائی کمزور حقیقت سامنے آتی ہے، دو حرف سے وجود میں آنے والی شے دو حرف میں مٹ بھی سکتی ہے۔

ہو گئی دو حرف میں کل کائنات کن کی وسعت کو سمجھنا چاہئے

حسرت دیدار

☆ موت کے وقت جس کی آنکھیں کھلی رہ جاتی ہیں، دراصل وہ حسرت دیدار کی ٹکٹکی ہے، جس سے آدمی دیدہٴ عبرت نما بن جاتا ہے:

ٹکٹکی باندھے رہے ہم حسرت دیدار میں
جان دے کر دیدہٴ عبرت نما ہم ہو گئے

کلام الہی کے آگینے

☆ آہ نے بہت سے سہرے لکھے ہیں، سہرا پھولوں کے مالا کو کہتے ہیں، مگر آہ نے گلاب و موتیا اور یاسمین و نسترن کے ساتھ کلام الہی کے آگینے بھی ان میں جڑ دیئے ہیں، جن سے سہروں میں حسن و معنویت اور شب و بچور میں بیاض صبح اور طرہٴ زلف میں کہکشاں کی کیفیت پیدا ہو گئی ہے:

کہیں گلاب کہیں موتیا کھلی دیکھی
طرح طرح کے ہیں پھول اور چمن چمن سہرا

زہے نصیب کہ لڑیاں ہیں پانچ سہرے میں
 بنا ہے یمن و سعادت کا پنجتن سہرا

جو مالن گوندھ لائی سورہ شمس و قمر پڑھ کر
 تفوق چاند پر بھی لے گئی تنویر سہرے کی
 سورہ اخلاص پڑھ کر آہ نے سہرا کہا
 اس لئے یہ بوئے اخلاص و وفا سہرے میں ہے

شب دیجور ہے یا زلف یا سنبل کا طرہ ہے
 بیاض صبح ہے واللیل میں یا کھکشاں سہرا
 ☆☆☆☆☆☆☆☆☆



کار خود را نه صفت ایستاده که در حق خود را
 در این شوقش در حق خود را نه صفت ایستاده که در حق خود را
 در این شوقش در حق خود را نه صفت ایستاده که در حق خود را
 در این شوقش در حق خود را نه صفت ایستاده که در حق خود را

در این شوقش در حق خود را نه صفت ایستاده که در حق خود را
 در این شوقش در حق خود را نه صفت ایستاده که در حق خود را
 در این شوقش در حق خود را نه صفت ایستاده که در حق خود را
 در این شوقش در حق خود را نه صفت ایستاده که در حق خود را

در این شوقش در حق خود را نه صفت ایستاده که در حق خود را
 در این شوقش در حق خود را نه صفت ایستاده که در حق خود را

ایضا

الا انما في الدنيا والآخرة
 ۴۳۵۲

بسم الله الرحمن الرحيم
 ۱۳۳۹

کشف اسرار الالهیة فی
 فیض الودود فی صلیه الکریم
 و فی طاعت الالهیة فی
 قیام الکریمات بنات نعیم
 ۱۳۳۹

و

۲۵

کتاب الکریم فی
 فیض الکریمات بنات نعیم
 و فی طاعت الالهیة
 ۱۳۳۹

نعت پاک

بحضور سید الکونین، رسول الثقلین،

امام الاولین والآخرین، خاتم النبیین

حضرت محمد مصطفیٰ ﷺ

(۱)

القصة العربية

(نعت پاک بہ زبان عربی)

الذی نارت بہ شمس الہدی
صبہ ایضاً کمثلی لن یرا
بل رأیت الشمس ایضاً ہکذا
روح روحی وصلہ واحسرتاہ
سمعی مشتاق لذكر المصطفی
یا رسول اللہ یا روحی فدا
لیت ربی ہذہ عجلتہا
قد تخی قلبہ عما سواہ
خیر حی عند ارباب الصفا
من رای انوار ذاک المرتضی
انت ربی انت من یعطی المنا
بعد ما اعطیت قلبی جذبہا
فلذا اسلم واصلی دائماً

حان ان نثنی علی خیر الوری
مارأت عینائی وجہاً مثله
قد اری من نورہ یجلو القمر
قوت قلبی ذکرہ بل فکرہ
ماسواہ حول قلبی لم یدر
اعظمی ذابت بحر الاشتیاق
ارضہ یارب عندی جنة
من تلا آیاتہ مستیقناً
من یطع ہذا النبی مستخلصاً
قد رای واللہ انوار الالہ
رب ہب لی عشقہ بل وصلہ
رب ہب لی قرب بطحاء النبی
اے فاز الخیر من صلی علیہ

(۲)

نعت پاک بہ زبان فارسی

اے کہ از نامت نمایاں جاہ و فخر سروری
 رفت صیت خلق تو بالائے چرخ چنبیری
 روئے تو نور الہدیٰ بدرالدجی شمس الضحیٰ
 ذات تو در علو رشک گنبد نیلو فری
 فضل تو در ذات پنهان مثل باران در سحاب
 حلم از رویت جلی چوں حسن از حور و پری
 سکہ خلقت زدی بر ہفت ملک ہفت چرخ
 حبذا اے وجہ فخر ہر ولی و ہر نبی
 شد مرصع ذات تو از زیور عرفان حق
 چوں معطر شد ہوا از طیب پاک عنبری
 شد ز فیضت ماہ بر گردون دواں بدر منیر
 مہر تاباں را میسر از رخت تابش گری

زانقاش نقش پایت فخر ہا دارد ز میں

وز غبار را ہوارت چرخ را این برتری

انت یا اہل المعالی صدر ارباب العلا

انت یا مولی الموالی فخر دین الاکبر

انت علام جلیل مکرم لاریب فیہ

انت بدر العلم بل شمس السماء الاخضر

انت برق تخطف البصار جمع الحاسدیں

انت سیف للعدو الظالم المستنکر

اولیاء دہر را کے با تو باشد نستے

آں ہمہ اندر حسیض و تو با وج مہتری

مثل یوسف گر تو آئی بر سر بازار علم

خیزد از قبر کہن بقراط گردد مشتری

اے کہ ذات ہر نبی رائج مقصود شد

او بود صغریٰ و تو کبریٰ بچندیں اکبری

بحث معقولات ثانی شوشہ از علم تست

زانکہ تو آموزگار حکمت و دانشوری

تو وجود رابطی اندر میان ہر وجود¹⁵

در حقیقت عابد و معبود را اصل گری

ہست ناپیدا ثنایت بتکریر وجود

مرحباے مایہ خوش وقتی و نیک اختری

سایع عرض شعیرہ نسبتے دارد بارض

ہم چنین نسبت بہ تو دارد فلک در برتری

پایگاہت برتر از پرواز طیر عقل کل

زا آستانت مفتخر شد قصر ترک و قیصری

بر وجودت ختم باشد جلوہ حق اے نبی

بر غلامت ختم شد احیاء رسم رہبری

مرحباے پیشوائے اولیاء و انبیاء

مرحباے رونق آرائے سریر برتری

تو گل گلزار خوبی دشمنانت خار ہا

خار ہا را کے بود با گل مجال ہم سری

ابر گرید ز اشتیاق بحر جو شد در فراق


اے دُر دُر ج علاحق کہ یکتا گوہری

¹⁵۔ وجود رابطی کی تشریح غزل والے حصے میں آرہی ہے انشاء اللہ۔

از نسیم لطف خویت غنچہائے دل شکفت
 و ز نوال آل تو ناکام دریوزہ گری
 گوہر ذات فریدت درۃ التاج الکرم
 چاریارت راز لطف بود تاج افسری
 من چہ دانم تا بگویم وصف تو اے کان جود
 لیک از بہر سعادت کردم ایں مدحت گری
 حال زارم نیست پنہاں از تو اے ماوائے من
 پس توقع دارد آہ از لطف جویم بنگری

نظمیں

(۳)



جہان بے بقا کی دوستو! ہر چیز فانی ہے
 تنفس کی طرح ہر شے یہاں کی آنی جانی ہے
 غرض ہونا یہاں کا اک نہ ہونے کی نشانی ہے
 تمہی دیکھو! کہاں وہ شوکت نوشیروانی ہے
 نظر آتے ہیں جو نقشے یہ سارے مٹنے والے ہیں
 اجل نے دھکے دے دے کر ہزاروں کو نکالے ہیں

اسی کی ذات واحد ہے قدیم و باقی و قائم
 جو تھا پہلے ازل سے اور رہے گا اک وہی قائم
 جہاں کے ظالم و سفاک و جابر منعم و ناعم
 شریف و خود پسند و بے نوا اور زاہد و صائم
 عزیز اور آشنا اغیار اور احباب جتنے ہیں
 ذرا یہ بھی تو دیکھ ان سب میں تیرے دوست کتنے ہیں

بھرا ہے یہ جو سودائے ہوس ایک ایک کے سر میں
 پھنسا رکھا ہے جس نے کر کے حیراں ایک چکر میں
 نہ آسائش سفر میں دے نہ دم لینے دے یہ گھر میں
 قضائے ناگہانی سے نکل جائے گا دم بھر میں
 گھڑی جب آنے والی آگئی سب بھول جائیں گے
 دکھایا جب منہ اس نے ہاتھ پاؤں پھول جائیں گے

کر و شکر اس خدا کا جس نے دی ہے تم کو یہ دولت
 تغیر کے تسلسل میں یہاں کی ہے ہر اک حالت
 نہیں رہنے کی یہ حالت نہیں ملنے کی یہ مہلت
 غنیمت ہے ملی ہے جس قدر یہ زیست اور صحت
 یہاں رہ کر وہاں کے واسطے بھی کام کچھ کر لو
 بہت لمبا سفر ہے زاد کچھ تو باندھ کر دھر لو

کھنچا رہتا ہے اس کی طرف سے کیوں بے شعور اتنا
 تجھے کیوں اپنی اس ہستی پہ رہتا ہے غرور اتنا

عبت تو ہو رہا ہے نشہ دولت میں چور اتنا

خدا کے واسطے یاد خدا سے ہو نہ دور اتنا

کہ آخر کنج مرقد میں مقرر ہے تری منزل

یہی حالت اگر تیری رہی ہو گی بڑی مشکل

ہزاروں چل بسے عبرت سرائے دہر سے رو کر

بہت رونا پڑا ہے ان کو عمر بے بقا کھو کر

گزارا وقت عیش آرام سارا نیند میں سو کر

جواٹھے خواب سے آخر تو اٹھے ناتواں ہو کر

کھلی آنکھیں تو پایا فرق ترکیب عناصر میں

نہ طاقت کچھ بدن میں ہے نہ قوت چشم باصر ہے

بری ہے اے عزیزو! فتنہ پردازی دل آزاری

بدی میں اور نیکی میں ہے فرق خواب و بیداری

حیات و موت کا ہے جب ازل سے سلسلہ جاری

مرا ہے آج گرد شمن تو کل ہے دوست کی باری

یہاں آنے کی شادی اور چل دینے کا ماتم کیا
جو ہر انساں کو پیش آئی ہو اس تکلیف کا غم کیا

ملو سب سے محبت سے یہ ہے ارشادِ رحمانی
اسی حق نے مزین کی ہے ساری بزمِ انسانی
مجوسی و یہودی مسلم و ہندی و نصرانی
خراسانی و تاتاری و شامی و بدخشانی
لگایا ہے یہ سارا باغِ عالم ایک مالی نے
تمہیں تفریق میں ڈالا ہے کس کوتاہ خیالی نے

(۴)

انقلابی نظم

اے میرے پیرو جواں آگے بڑھو آگے بڑھو

تھام لو قومی نشان آگے بڑھو آگے بڑھو

جلد اعداء وطن کا منہ عدم کو موڑ دو

کوہ بھی حائل اگر ہو بیچ میں تو توڑ دو

جو دکھائے آنکھ تم کو آنکھ اس کی پھوڑ دو

موت سے اغیار کے رشتے کو اٹھ کر جوڑ دو

اے میرے پیرو جواں آگے بڑھو آگے بڑھو

تم ہو مسلم قوم تم ہو تیغ و خنجر کے دھنی

سب تمہاری چشم کو کہتے ہیں بر چھی کی انی¹⁶

تم ذرا بپھرو تو شیروں پر بھی چھائے مردنی

کیا تمہارے سامنے ہیں ارمنی و جرمنی

اے میرے پیرو جواں آگے بڑھو آگے بڑھو

ہے تمہارا ہر نقب آفاق میں خیر شکن
چیر ڈالے تم نے آسانی سے شیروں کے دہن

اب ہو تم خاموش کیوں بیٹھے ہوئے اے جان من
ہاتھ میں شمشیر لے لو باندھ لو سر سے کفن

اے میرے پیرو جواں آگے بڑھو آگے بڑھو

تم اٹھالو ہاتھ میں پھر دوش خالدؓ کا علم
زور حیدرؓ کا دکھا دو اور عثمانؓ کا خشم

تم کو ہے کس بات کا کھٹکا بتاؤ کیا ہے غم
ساری دنیا سے زیادہ ہو کسی سے کب ہو کم

اے میرے پیرو جواں آگے بڑھو آگے بڑھو

شیر نر بھی کانپتے ہیں تم سے اے شیر نبرد
کاخ کسرے کو مٹا کر کر دیا جب تم نے گرد

کیا تمہارے سامنے ہیں دشمنان روئے زرد
گرم جوشی تم کرو اغیار کی اب جلد سرد

اے میرے پیرو جواں آگے بڑھو آگے بڑھو

تم اگر چاہو تو ہل جائے ابھی چرخ بریں
شق تمہارے حکم سے ہو ساری دنیا کی زمیں

ہو بپا آفت جہاں میں تم جو بگڑ و اہل دیں
دیر کیا ہے کھینچ لو خنجر الٹ لو آستیں

اے میرے پیرو جواں آگے بڑھو آگے بڑھو

کون کہتا ہے جہاں میں بے سرو ساماں ہو تم

ساری دنیا ہے تمہاری خلق کے سلطان ہو تم

اشرف المخلوقات بے شک صاحب ایماں ہو تم

یہ شرف کچھ کم نہیں کہ حامل قرآں ہو تم

اے میرے پیرو جواں آگے بڑھو آگے بڑھو

شرم کی جا ہے جو خادم تھے وہ آقا بن گئے¹⁷

اور جو قطرہ سے بھی کمتر تھے وہ دریا بن گئے

جو تھے کتے در کے سب وہ شیر صحراب بن گئے

اور تم کیا تھے مگر افسوس اب کیا بن گئے

اے میرے پیرو جواں آگے بڑھو آگے بڑھو

پھر دکھا دو کچھ تماشا خنجر و شمشیر کا

سلسلہ کرد و الگ زنجیر سے زنجیر کا

¹⁷ - اسلامی تاریخ کے عروج و زوال کی طرف اشارہ ہے۔

تذکرہ تازہ کرو دنیا میں عالمگیر کا
 چیر کر رکھ دو کلیجہ دشمن بے پیر کا
 اے میرے پیرو جواں آگے بڑھو آگے بڑھو
 ہاتھ میں لے لو ذرا اسپ جسارت کی لگام
 پہلے سے بن جاؤ مل کر امت خیر الانام
 برق بن کر گر پڑے اعداء پہ تیغ بے نیام
 صفحہ آفاق سے مٹ جائے ہر دشمن کا نام
 اے میرے پیرو جواں آگے بڑھو آگے بڑھو
 توپ کے گولے چلیں تو کر دو سینے کو سپر
 دیو اگر آگے بڑھیں تو ڈھیر کر دو مار کر
 بات عاشق کی سنو دل سے مخاطب ہو ادھر
 دشمن اسلام کی دنیا کرو زیر و زبر
 اے میرے پیرو جواں آگے بڑھو آگے بڑھو

(۵)

منظوم استعفاء

ہر چند ترک کار کی عادت نہیں مجھے
 پر کیا کروں کہ صبر کی طاقت نہیں مجھے
 ہوں مدعاطر از دل سوختہ کامیں
 اظہار رنگ حسن طبیعت نہیں مجھے
 بدلی ہوئی سی دیکھ رہا ہوں ہوا کو میں
 کیا ایسے کارخانہ پہ حیرت نہیں مجھے
 نظریں پھری ہوئی ہیں حریفوں کی ان دنوں
 لیکن کسی سے پھر بھی عداوت نہیں مجھے
 بدکیش¹⁸ بد زبان کو پہچانتا ہوں میں
 روکوں زبان اس کی یہ قدرت نہیں مجھے
 بے جرم و بے قصور میں ٹھہرا قصور وار
 اس پر بھی دل ہے صاف کدورت نہیں مجھے

مد نظر تھا درس خدا ہی علیم ہے
 مقصود اس سے غیر کی ذلت نہیں مجھے
 کرتا کی سبق میں کسی کے خیال سے
 بے شک یہ انکسار و مروت نہیں مجھے
 کھلنا جو بالقوی تھا وہ بالفعل ہو گیا¹⁹
 پردہ دری کی اس کی ضرورت نہیں مجھے
 دیکھا گیانہ جب فلک کینہ ساز سے
 بدلا وہ رنگ دور کہ راحت نہیں مجھے
 آخر نفاق و بغض و حسد کا ہوا ظہور
 آئی نظر نجات کی صورت نہیں مجھے
 وجہ معاش سے مجھے ہونا پڑا الگ
 حاصل اگرچہ دولت و ثروت نہیں مجھے
 ختم کلام چاہئے اے آہ خستہ دل
 بے سود تو پسند طوالت نہیں مجھے

¹⁹ - کسی کام کے کرنے کی صلاحیت رکھنا بالقوی ہے اور اس کام کو انجام دینا بالفعل ہے۔

سہرے

اور

تہنیتی نظمیں

فسائے درد

بحضور مرشد کامل امام قطب ربانیؒ

جناب مرشد کامل امام قطب ربانی

کلید باب عرفاں کاشف اسرار قرآنی

برنگ زلف قسمت میں جو آئی ہے پریشانی

ہے سودا سر کو میرے اور وحشت کی فراوانی

مرے پاؤں کو چل کر مل گیا قدرت کی جانب سے

کہ جیسے دست زاہد کو ملی ہے سبھ گردانی²⁰

تبسم ریز کلیاں خندہ زن گلہائے صحر اہیں

مری وحشت سے نالاں ہیں غزالان بیابانی²¹

تماشائی مری دیوانگی کا سارا عالم ہے

ہر اک ہندی و افغانی خراسانی و ایرانی

²⁰ - تسبیح پڑھنا۔ مالا جینا۔

²¹ - غزالاں غزال کی جمع ہے، جنگلی ہرن ہے۔

ملایا خاک میں آزادیوں کو ہائے رے قسمت

جنوں ہر دم لئے پھرتا ہے مجھ کو مثل زندانی²²

تصور کی طرح آنکھوں سے او جھل ہو گئیں خوشیاں

شکست رنگ عارض کی رہا کرتی ہے مہمانی

نہ کچھ وجہ تسلی ہے نہ سامان مسرت ہے

نصیب اپنے کہاں ایسے کہ حاصل ہو تن آسانی

چھپائے سے کہیں چھپتا ہے یہ درد و الم میرا

مری صورت سے ظاہر ہے مرے دل کی پریشانی

مری حسرت مرے ارماں ہوئے پامال غربت میں

غبار ایسا اڑا چہرے کا میرے رنگ نورانی

ہوئی برباد میری چار دیواری عناصر تک²³

کلیجہ ہو گیا پک پک کے میرا مثل بریانی

نحافت جائے گی میری یہ جان ناتواں لیکر²⁴

چڑھا جاتا ہے بام اوج پر اب ضعف جسمانی²⁵

²² - قیدی، گرفتار شدہ مجرم۔

²³ - معروف تصور کے مطابق انسان کی تخلیق چار بنیادی اجزاء سے عمل میں آئی: پانی، ہوا، آگ اور مٹی، مراد یہ ہے کہ سارا وجود مل کر رہ گیا۔

²⁴ - نحافت: کمزوری، لاغری، دبلا پن۔

بحق مرشد برحق زہے قسمت جو ہو جائے

زمین قبر میری مورد الطاف رحمانی

نگاہ مرشد کامل ہے وجہ انبساط دل

نہیں تو میں کہاں بندہ کہاں یہ ذکر سلطانی²⁶

دکھائی موت نے صورت جمایا یا س نے نقشہ

مدد کا وقت پہونچا المدد یا شیخ ربانی

غبار راہ ہوں اے آہ لیکن دل یہ کہتا ہے

جناب شیخ کے صدقہ میں ہوگی سیر روحانی

²⁵ - بام اوج: اونچا بالا خانہ، مقام رفعت و عروج۔

²⁶ - صوفیاء کی اصطلاح کے مطابق ذکر سلطانی میں کائنات کی ہر چیز ذکر خداوندی میں زمزمہ سنچ محسوس ہوتی

(۷)

نامہ محبت

اے سراپا محبت و خوبی
 شمع محفل سکون پروانہ
 محرم راز و جان آہ حزیں
 تم سلامت رہو ہزار برس
 تیسرا خط یہ نظم کرتا ہوں
 کچھ تو بیمار و ناتواں ہوں میں
 رات بھر آہ آہ کرتا ہوں
 کون پوچھے کہ دل بہل جائے
 اس پہ ہیں کچھ ضرورتیں ایسی
 جن سے موقع نہیں ہے آنے کا
 بس کہ آنا محال ہے مجھ کو
 گذریں گی مدتیں کئی دن کی
 پھر ملیں گے اگر خدا چاہے

گوہر بحر حسن و محبوبی
 رنگ گل اور بوئے مستانہ
 مرہم زخم دل جگر کی مکیں
 باکرامت رہو ہزار برس
 فسخ آنے کا عزم کرتا ہوں
 بیکسی میں پڑا یہاں ہوں میں
 اپنی حالت تباہ کرتا ہوں
 کون روئے جو دم نکل جائے
 کشمکش کی ہیں صورتیں ایسی
 رنگ بدلا ہے یوں زمانے کا
 باعث صدمہ ملال ہے مجھ کو
 رات کٹتی ہے جیسے کسمن کی
 ہم وہ چاہیں جو دل ربا چاہے

آہ کب تک یہ خامہ فرسائی

کر دعا اور سلام شیدائی²⁷

²⁷ - حضرت آہ کی ڈائری میں رفیقہ حیات کے نام ایسے کئی منظوم خطوط موجود ہیں، یہاں بطور نمونہ صرف ایک

(۸)

سہرا

یہ تابش رخ روشن پہ ضو فگن سہرا
کمال حسن کا وہ مہر اور کرن سہرا

ادا ادا میں دکھاتا ہے بانگین سہرا
بنا ہے قافلہ دل کا راہزن سہرا

ہے انبساط کا باعث جبین روشن پر
نہیں تو چاند کے ٹکڑے پہ ہو گہن سہرا

کہیں گلاب کہیں موتیا کھلی دیکھی
طرح طرح کے ہیں پھول اور چمن سہرا

زہے نصیب کہ لڑیاں ہیں پانچ سہرے میں
بنا ہے یمن و سعادت کا پنچتن سہرا

چڑھا جو سر تو نکالا ہے پاؤں چادر سے
وہ دیکھو چوم رہا ہے لب و دہن سہرا

خدا کا فضل ہو دو لہا دو لہن رہیں آباد دعا پہ ختم کرواے حسن حسن سہرا²⁸

²⁸ - حضرت آہ نے بہت سے سہرے لکھے، ان میں سے کچھ ڈائری میں محفوظ رہ گئے ہیں، بعض سہروں میں نشانہ ہی ہے کہ یہ کس کے لئے لکھے گئے ہیں، اور اکثر بے نشان ہیں، لیکن قرائن اور لب و لہجہ کی معنویت سے کچھ تعینات کئے جاسکتے ہیں، اس لحاظ سے یہ سہرا غالباً حضرت آہ نے اپنے بڑے صاحبزادے (جو محل اولیٰ سے تھے) قطب الہند حضرت مولانا حکیم سید احمد حسن منورویؒ (ولادت ۱۹۰۱ء، متوفی ۱۹۶۷ء مزار مبارک منوروا شریف سستی پور) کے لئے لکھا تھا، جو اس حقیر مرتب کے جد امجد ہیں، مقطع میں آہ کی جگہ پر حسن کی تکرار، یمن و سعادت اور کائنات کے گل بوٹوں کی خوبصورتی کا ذکر غالباً اسی مناسبت سے ہے۔

حضرت مولانا حکیم سید احمد حسن کی ولادت شہر مظفر پور میں ہوئی، آپ کی دوشادیاں تھیں:

☆ پہلی شادی (تقریباً ۱۳۴۸ھ مطابق ۱۹۳۰ء) مرحومہ جمیلہ خاتون (م ۲۰۰۶ء) سے مظفر پور میں ہوئی اور اسی موقع پر یہ سہرا لکھا گیا۔

☆ اور دوسری شادی (تقریباً ۱۳۵۹ھ مطابق ۱۹۴۰ء) لادھ کپسیا (موجودہ ضلع سستی پور) میں محترمہ جمیلہ خاتونؒ (متوفیہ فروری ۲۰۰۸ء مطابق محرم الحرام ۱۴۲۹ھ) بنت جہانگیر عرف جہانی مرحوم سے ہوئی، جب کہ آپ کے والد ماجد حیات ہی سے تھے، البتہ بعد مکانی تھا، تفصیلی حالات کے لئے ملاحظہ کریں حقیر راقم الحروف کی کتاب "حیات قطب الہند حضرت منورویؒ"، مطبوعہ جامعہ ربانی منوروا شریف بہار۔

(۹)

سہرا

بہ تقریب شادی ماسٹر سید محمود حسن مظفر پوری²⁹
(صاحبزادہ خورد حضرت آہ)²⁹

ایسا چمن کارنگ نہ ایسے چمن کے پھول

اے غنچہ مسرت و باغ حسن کے پھول

تم پر نثار لعل و گہر اور چمن کے پھول

سہرے میں گوند ہتے نہیں طرز کہن کے پھول

کلیاں دلوں کی ہیں تو ہیں در عدن کے پھول

طرہ ہے امتیاز کا دستار میں تری

سہرے میں سارے پھول ہیں باغ سخن کے پھول

²⁹۔ یہ حضرت آہ کے چھوٹے صاحبزادے ہیں، اور دوسرے محل سے ہیں، اس سہرے کو خود حضرت آہ نے ان کے لئے نامزد فرمایا ہے، یہ سہرا بھی ان کی پہلی شادی کے موقعہ کا ہے، اس کے بعد ماسٹر صاحب مرحوم کی دو شادیاں والد ماجد کی وفات کے بعد ہوئیں۔۔۔۔۔ ان کے حالات کے لئے ملاحظہ کریں حقیر اقم السطور کی کتاب "تذکرہ حضرت آہ مظفر پوری"۔

نظریں ٹکی ہیں تار شعاعی میں اس طرح
 سہرے میں جس طرح سے لگے ہوں کرن کے پھول
 حوروں نے آج سہرا سنایا کہ واہ واہ
 ہنس ہنس کے گل رخوں نے کھلائے دہن کے پھول
 دولہا ہے گل عذار تو دلہن بھی گل بدن
 گل پیر ہن یہی ہیں یہی پیر ہن کے پھول
 اللہ رے برکتیں تری قدرت کے ہم نثار
 سہرے میں جمع ہو گئے سارے زمن کے پھول
 اے آفتاب حسن شہ بزم انبساط
 رونق وطن کو تم سے ہو تم ہو وطن کے پھول
 سہرا جناب آہ نے کیا خوب لکھ دیا
 باغ جہاں میں کھل گئے فرض و سنن کے پھول

(۱۰)

کس نگاہ شوخ و چنچل کی ادا سہرے میں ہے

ہر لڑی پھولوں کی طرفہ ماجرا سہرے میں ہے³⁰

کیا بتائیں ہم خوشی کی بات کیا سہرے میں ہے

مژدہ عیش و نوید جانفزا سہرے میں ہے

مصحف روئے مسیحا جو چھپا سہرے میں ہے

آج بیمار محبت کی دوا سہرے میں ہے

دل کو پل میں چھین لے عالم کو کر دے جو شہید

آج وہ کافر نگاہ فتنہ زا سہرے میں ہے

حسرت و شوق و تمنا آرزو و اشتیاق

چھپ چھپا کر ہم رکاب مدعا سہرے میں ہے

سورہ اخلاص پڑھ کر آہ نے سہرا کہا

اس لئے یہ بوئے اخلاص و وفا سہرے میں ہے

³⁰ - طرفہ ماجرا: انوکھا واقعہ، تعجب کی بات۔

(۱۱)

بندہ انوشاہ کے سر سے زہے تقدیر سہرے کی
 اچھوتی زلف کے ہمسر ہوئی تو قیر سہرے کی
 جو مالن گوندھ لائی سورہ شمس و قمر پڑھ کر
 تفوق چاند پر بھی لے گئی تنویر سہرے کی³¹
 کسی کا دل کھلا جاتا ہے جو غنچہ کی صورت میں
 مسرت ہو رہی ہے آج دامن گیر سہرے کی
 جو خدام ازل نے ان کا خاکہ کھینچنا چاہا
 تو بد لے کاکلوں کے کھینچ گئی تصویر سہرے کی³²
 خوشا قسمت جو دل تھا مبتلا زلف مسلسل کا
 اسی کے آج قدموں پر گری زنجیر سہرے کا
 شمیم جاں فزا پھیلی معطر ہو گیا عالم
 چلی دوش صبا پر جس گھڑی تاثیر سہرے کی

³¹ - تفوق: برتری۔

³² - کاکل: زلف، گیسو، لٹ۔

کہیں گل ہیں کہیں کلیاں کہیں تار شعاعی ہے³³
 مسرت کا سراسر ہے سماں تصویر سہرے کی
 خدا آباد رکھے دلہا دلہن کو ہمیشہ آہ
 انہیں سہرا مبارک ہو ہمیں تحریر سہرے کی

(۱۲)

شعاع حسن کا ہے یہ کمال سہرے میں
 امنڈ آیا ہے رخ کا جمال سہرے میں
 نہیں ہے تل تہ رخسار روئے زیبا میں
 لئے ہے ہاتھ میں قرآن ہلال سہرے میں
 نگہ کے تار میں ہیں پتلیاں بجائے گھر
 بندھا ہے رشمہ جاں سے خیال سہرے میں
 کسی کے راز کے مانند چھپ نہیں سکتا
 خوشی کا شوق کا ارماں کا حال سہرے میں
 خدنگ ناز سے بچ کر کہاں چلے ہو تم³⁴
 بچھا ہوا ہے محبت کا جال سہرے میں

³³ - تار شعاعی: روشنی کی کرن۔

³⁴ - خدنگ: چھوٹا تیر۔

نظر لگی ہے کرن کے عوض میں عالم کی
 خوشی سے غنچہ دل ہے نڈھال سہرے میں
 ادھر ہے موج مسرت ادھر حیا چھائی
 یہاں طلب ہے وہاں قیل و قال سہرے میں
 تمہیں یہ ساعت میمون اب مبارک ہو
 علی الدوام رہے نیک فال سہرے میں³⁵
 قلم کو روک کے آہ بس یہی کہدو
 ہو بارش کرم ذوالجلال سہرے میں

(۱۳)

گل تر ہے مرانوشہ بہار بے خزاں سہرا

رخ انور کے صدقہ میں ہوا ہے ضوفشاں سہرا

نہیں تو بات سچ یہ ہے کہاں چہرا کہاں سہرا

مبارک ہو تمہیں امرین کا عالی مکاں سہرا³⁶

بندھے اسلام کا سہرا یہی ہو جادواں سہرا

گلستان ارم سے گوندھ لایا باغباں سہرا³⁷

مرے نوشہ کا سہرا ہے بہار بے خزاں سہرا

شیم جاں فزا پھیلی معطر ہو گیا عالم

گل رخسار سے مل کر ہو جب گل فشاں سہرا

یہ رفعت دیکھ کر چکرانہ جائے آسماں کیونکر

کہ عالی حوصلہ کے سر پہ ہے جلوہ کناں سہرا

بنانور نظر تار شعاعی جب کہ سہرے کا

ہوا ہے چشم بینا میں سراپا پتلیاں سہرا

³⁶ - امرین: لازوال۔

³⁷ - ارم: شداو کی بنوائی ہوئی جنت، مجازاً بہشت کے معنی میں۔

زہے قسمت خوشاطالع کہ لڑیاں پانچ ہی ٹھہریں

ولائے پنجتن رکھے نہ کیوں کر ہر زماں سہرا

شب دیجور ہے یا زلف یا سنبل کا طرہ ہے³⁸

بیاض صبح ہے واللیل میں یا کہکشاں سہرا³⁹

گلوں نے آہ افشا کر دیار از مسرت کو

نہ ہوتا خندہ گل گر نہ ہوتا راز داں سہرا

³⁸ - شب دیجور: تاریک رات، - طرہ: چوٹی، پھندنا جو پگڑی کے اوپر لگاتے ہیں۔

³⁹ - کہکشاں: ستاروں کا جگمگھٹ، بہت سے چھوٹے چھوٹے ستاروں کی دھار جو اندھیری رات میں سڑک کی مانند آسمان پر دور تک نظر آتی ہے۔

مرثیے

اور

وفیات

(۱۴)

مرثیہ محبوب

کیوں آسماں نے مجھ کو ستایا یہ کیا کیا
 کیوں تم کو زیر خاک سلایا یہ کیا کیا
 فرقت کی لذتوں کو چکھایا یہ کیا کیا
 کیوں کمسنی میں مجھ کو رلایا یہ کیا کیا
 کب کی عداوتوں کا لیا انتقام آج
 مجھ کو دیا جو مژدہ یاس دوام آج

کیوں بیٹھے بیٹھے درپے آزار ہو گیا
 کیوں ناروا ستم کا روادار ہو گیا
 کیوں دشمن سکون دل زار ہو گیا
 کیوں رنج و غم گلے کا مرے ہار ہو گیا
 کیوں آفتوں میں مجھ کو پھنسایا ہے آہ آہ
 کیوں دن فراق کا یہ دکھایا ہے آہ آہ

زخم جگر کے واسطے مرہم تمہیں تو تھیں
دل کی کلی کو قطرہ شبنم تمہیں تو تھیں

لے دے کے اک جہان میں ہدم تمہیں تو تھیں
راز و نیاز عشق کی محرم تمہیں تو تھیں

تم کیا گئیں جہاں سے مری راحتیں گئیں
اب بھی میں مرچکوں تو کہوں آفتیں گئیں

تجھ سے بہار گلشن ہستی تھی میری جان
آباد ایک دن یہی بستی تھی میری جان

کیا اتنے روزوں موت ترستی تھی میری جان
ایسی ہی جان کیا تیری سستی تھی میری جان

کس نے لحد سے تجھ کو ہم آغوش کر دیا
کس نے سدا کے واسطے روپوش کر دیا

اب کون ہے کہ جس کی محبت پہ ناز ہو
اب کون ہے جو محرم اسرار و راز ہو

اب کون ہے کہ جس سے حصول نیاز ہو
 اب کون ہے جہاں میں مجھے جس پہ ناز ہو
 اب کون ہے کلیجہ سے مجھ کو لگائے کون
 ہو میرے سر میں درد تو آنسو بہائے کون

چھاتی کا پیٹنا ہے کبھی سر کا کوٹنا
 مرنا تمہارا مجھ پہ ہے بجلی کا ٹوٹنا
 لائے گا رنگ میرے مقدر کا پھوٹنا
 پیغام مرگ کیوں نہ ہو سنگت کا چھوٹنا
 مجھ کو بھی یہ زمین چھپالے گی ایک دن
 دنیا سے دیکھنا کہ بلا لے گی ایک دن

آئی تھی عمر کیا ابھی جاننا تھا تمہیں
 پیک اجل کے فقروں میں آنا تھا تمہیں
 میرا بھی پاس چاہئے تھا یا نہ تھا تمہیں
 بیڑا ابھی سفر کا اٹھانا تھا تمہیں

تجیل کیا تھی بھائی کا سہرا تو دیکھتیں
شادی میں دھوم دھام کا جلسہ تو دیکھتیں

مانا ہیں خلد میں تمہیں عافیتیں ہزار
مانا کہ زیر حکم ہیں حوران گل عذار
مانا نظر فروز تمنا ہے سبزہ زار
مانا کہ دل فریب ہے لطف گل و بہار
لازم تھا چھوڑنا مجھے تنہا تمہیں کہو
آخر وفا ہے نام اسی کا تمہیں کہو

سوز دروں نے مجھ کو جلا کے کیا ہے خاک
اڑتے ہیں شعلے دل سے تو اوروں پہ ہے تپاک
دامن کی طرح سینہ بھی اپنا ہے چاک چاک
دیکھیں تو رحم کرتا ہے کب تک خدائے پاک
فصل خزاں میں بھی مجھے سودا کا جوش ہے
اک بے خودی سی ہے نہ خرد ہے نہ ہوش ہے

منہ زرد ہونٹ خشک جگر خوں ہے مری جان
 آنکھوں میں اشک دل میں قلق لب پہ ہے فغاں
 جی چاہتا ہے ساتھ رکھوں اپنے نوحہ خواں
 آفت اگر ہو ایک تو اس کو کروں بیاں
 دکھ درد ہوں ہزار تو پھر کیا کرے کوئی
 کن کن مصیبتوں کا مداوا کرے کوئی

تم تو مزے میں ہو رہیں جا کے مکین خلد⁴⁰
 بھائی ہوئی ہے تم کو بہت سر زمین خلد
 حاضر ہے دست بستہ ہر اک مہ جبین خلد
 مجھ کو بھی کاش گھر کوئی ملتا قرین خلد⁴¹
 پیاری تمہارے ساتھ میں اوقات کاٹتا
 دن کاٹتا وہیں پہ وہیں رات کاٹتا

⁴⁰ - مکین خلد: جنت کا باشی۔

⁴¹ - قرین: نزدیک، نظیر، مشابہ۔

کس درد کی زباں سے کہا ہے یہ مرثیہ
 سب پیٹتے ہیں سر کو بلا ہے یہ مرثیہ
 نالاں ہوا ہے جس نے سنا ہے یہ مرثیہ
 خود میں نے آہ رو کے لکھا ہے یہ مرثیہ
 خون جگر سے چاہئے لکھنا یہ واقعہ
 ایسا ہے سانحہ یہ ہے ایسا یہ واقعہ⁴²

⁴² - یہ مرثیہ حضرت آہ نے غالباً اپنی بہن کے انتقال پر لکھا تھا جن سے وہ ٹوٹ کر محبت کرتے تھے۔

(۱۵)

محبوب بے نشان

تھامری تقدیر میں لکھا جو غم

چل بسا وہ دل رہا سوئے ارم

سال رحلت آہ جب یاد آگیا

منہ سے نکلا میرے ہائے رنج و غم (۳۱۵)

(۱۶)

قطعات تاریخ وفات

زوجہ مولانا مختار احمد مرحوم

امراً ہیفاء جسماً نادرہ

التي كانت لبعل خاتره

اذ قضت فکرت فی ارخ لها

فاتی بشری لها من مغفرة (۳۲۵)

(۱۷)

تاریخ وفات یوسف علی مرحوم

کچھ نہ دی ہائے موت نے مہلت

کام آئی نہ دولت و ثروت

ساری دنیا نظر میں ہے تاریک

چھپ گئی جب سے چاند کی صورت

ایک یوسف علی کے مرنے سے

مٹ گئی زندگی کی سب لذت

دل پہ بجلی گراتی ہے اکثر

یاد آکر وہ صورت و سیرت

دل کے ارمان رہ گئے دل میں

بیاہ تک کی نہ آسکی نوبت

خاک میں مل گئیں تمنائیں

رہ گیا حرفِ گریہ حسرت

آہ لکھ یہ دعائیہ تاریخ

(۳۳۸ھ)

مرایوسف ہوزینت جنت

(۱۸)

قطعات تاریخ وقات

حضرت شیخ الہند مولانا محمود حسن دیوبندیؒ

رحلت استاذی - شیخ الہند مولوی محمود الحسنؒ - (۱۳۳۹ھ)

کیف لا اصلی بنار الہم اذ لم یبق لی
من شیوخ او عطف ذی صلاح او کریم
مات قطب الوقت شیخ الہند محمود الحسن
قیل لی ہا روحہ فازت بجنات نعیم

۱۳۳۹ھ

(۱۹)

دیگر

نالہا بگذشت از چرخ بریں

ز انتقال حامی دین متین

از سرؒ دل سال رحلت گفت آہ

مات محمود الحسن موت الیقین (۱۳۳۹ھ) ⁴³

⁴³ - حضرت شیخ الہند دارالعلوم دیوبند کے اولین طالب علم ہیں، آپ حجتہ الاسلام حضرت مولانا محمد قاسم نانوتویؒ بانی دارالعلوم دیوبند کے تلمیذ رشید اور حضرت حاجی امداد اللہ مہاجر مکیؒ کے خلیفہ ارشد ہیں، سینکڑوں اکابر علماء اور محدثین کے استاذ اور دارالعلوم دیوبند کے شیخ الحدیث اور صدر المدرسین ہوئے، اشاعت علوم نبوت کے ساتھ حریت وطن اور احیاء

(۲۰)

تاریخ طباعت لیوان حضرت شاہ حامد حسین حامد

سابق سجادہ نشین درگاہ حضرت شاہ ارزاں قدس سرہ⁴⁴

خلافت کے لئے آپ کی خدمات ناقابل فراموش ہیں، تحریک ریشمی رومال آپ کی بے پناہ سیاسی بصیرت اور دینی حمیت کی عکاس ہے، جامعہ ملیہ اسلامیہ وغیرہ متعدد اہم ملی و تاریخی اداروں اور تحریکات کی بنیادیں آپ کے دست فیض کی مرہون منت ہیں، آپ نے اپنے وقت میں ملک و ملت کے لئے جو ہمہ گیر اور ہمہ جہت کارنامے انجام دیئے ان کی مثال نہ آپ کے معاصر دور میں ملتی ہے، اور نہ آپ کے بعد۔۔۔

حضرت آہ مظفرپوریؒ کے والد ماجد حضرت مولانا نصیر الدین نصر مظفرپوری حضرت شیخ الہندؒ کے ان کمالات و امتیازات سے واقف اور آپ کے بے انتہا مداح تھے، ان کی خواہش تھی کہ ان کے فرزند کچھ عرصہ آپ کی زیر تربیت رہیں، مولانا عبدالشکور آہ کانپور میں حضرت مولانا احمد حسن کانپوریؒ کے مدرسہ میں زیر تعلیم تھے، اور علوم عقلیہ و نقلیہ میں پایہ کمال تک پہنچ چکے تھے، لیکن والد ماجد کی خواہش پر وہ دارالعلوم دیوبند میں داخل ہوئے، اور حضرت شیخ الہندؒ سے دورہ حدیث کی تکمیل کی، حضرت آہ اپنے اساتذہ میں سب سے زیادہ جن اساتذہ سے متاثر ہوئے ان میں حضرت شیخ الہندؒ سر فہرست تھے، آپ اکثر ان کے ذکر میں رطب اللسان رہتے تھے۔

⁴⁴۔ سید شاہ حامد حسین حامد کی شخصیت ادبی اعتبار سے اپنے عہد میں ممتاز تھی، داغ دہلوی سے تلمذ رکھتے تھے، ان کا پورا دیوان عشق و محبت سے لبریز ہے، سلاست و فصاحت کا دریا ہے، عشق و محبت کا نمونہ دیکھئے:

کیا کام دے گا جس کو فقط ہو خدا سے عشق
ہو گی نجات کیا جو نہ ہو مصطفیٰ سے عشق
حب نبی نہیں ہے تو کہاں ہے خدا سے عشق
کچھ ہو طلب خدا کی تو کر مصطفیٰ سے عشق
غزل کے علاوہ نعت و منقبت اور مرثیہ نگاری میں بھی کمال رکھتے تھے، ان کے مرثیہ کا ایک شعر:

ملے گی نہ محشر میں کیوں کر نجات
کہ حامد شریک عزا ہو گیا

ان کی غزل کا نمونہ ملاحظہ ہو:

یہ گنہگار محبت ہے خدا شاہد ہے
ابتدا ہی سے دل اس کفر کو ایماں سمجھا

آپ کے کلام میں بڑی حد تک حضرت آہ کے طرز اور فکر کی جھلک معلوم ہوتی ہے، ایسا لگتا ہے کہ انہوں نے حضرت آہ سے بھی علمی استفادے کئے تھے، ان کے بھائی مولانا سید شاہ عاشق حسین عاشق (جو ان کے بعد درگاہ شاہ ارزاں کے سجادہ نشین

شعر بھی خوب طباعت بھی خوب
کیوں نہ ہو اہل سخن کو محبوب

شاہ ارزاں کا اسے فیض کہوں
مصرع تنگ میں ندرت مصحوب

ہوئے) تو باقاعدہ حضرت آہ کے شاگرد ہی تھے، انہوں نے مدرسہ شمس الہدیٰ پٹنہ میں تعلیم حاصل کی تھی، انہی قریبی تعلقات نے دیوان حامد پر حضرت آہ سے وہ کلام لکھوایا جو اوپر درج ہے۔

شاہ حامد حسین حامد نہ صرف ایک صاحب دیوان شاعر تھے، بلکہ وہ ایک ادب نواز شخصیت کے بھی مالک تھے، انہوں نے پٹنہ میں مشاعروں کی روایت اور ادبی ماحول کو باقی رکھنے میں نمایاں خدمات انجام دیں، وہ ہر ماہ پٹنہ میں ایک ادبی مجلس اور سال میں کوئی بڑا مشاعرہ منعقد کرتے تھے جس میں ہندوستان کے اکثر ممتاز شعراء مدعو ہوتے تھے۔۔۔۔۔ اسی سلسلے میں ۱۸/ رجب المرجب ۱۳۳۳ھ مطابق ۱۹/ اپریل ۱۹۱۹ء میں منعقد ہونے والا وہ عظیم الشان مشاعرہ آج بھی تاریخ کے اوراق میں اپنی اہمیت و افادیت اور انفرادیت کے لئے یاد کیا جاتا ہے، جس میں دہلی سے داغ دہلوی کے داماد سائل دہلوی اور لکھنؤ سے عزیز لکھنوی نے شرکت کی تھی، دبستان عظیم آباد کی تاریخ میں حامد عظیم آبادی کی خدمات کو کبھی فراموش نہیں کیا جاسکتا۔۔۔۔۔۔۔

آپ درگاہ شاہ ارزانی (سلطان گنج پٹنہ) کے گیارہویں سجادہ نشین تھے، حضرت شاہ حیدر علیؒ کے وصال کے بعد ۱۳۱۶ھ مطابق ۱۸۹۸ء میں صرف پندرہ (۱۵) سال کی عمر میں آپ منصب سجادگی پر فائز ہوئے، آپ کی تاریخ پیدائش ۱۳۰۱ھ مطابق ۱۸۸۴ء کی ہے، وفات ۱۱/ جمادی الثانیہ ۱۳۸۷ھ مطابق ۱۶ ستمبر ۱۹۶۷ء میں ہوئی، نماز جنازہ حضرت مولانا سید شاہ صلیح الحق عمادی سجادہ نشین خانقاہ عمادیہ منگل تالاب پٹنہ نے پڑھائی،۔۔۔۔۔

آپ کا دیوان پہلی بار ۱۳۳۹ھ مطابق ۱۹۲۰ء میں شائع ہوا، اور اسی میں حضرت آہ کا یہ کلام بھی ہم رشتہ تھا، افسوس اس کے دوسرے ایڈیشن میں مرتبین نے اس قدر وقع کلام کو محض تاریخ طباعت بدل جانے کی بنا پر حذف کر دیا، خدا بخش لاہوری پٹنہ میں اس دیوان کا یہی دوسرا ایڈیشن ہے جو ۱۹۸۰ء میں شائع ہوا ہے، اس کا پہلا ایڈیشن تلاش بسیار کے باوجود کہیں نہیں مل سکا۔

آپ کا ایک اور مختصر مجموعہ کلام "کلام حامد" کے نام سے شائع شدہ ہے جس کو سید شاہ نبی حسن قادری چشتی خادم آستانہ قطبیہ محلہ شاہ ارزاں نے مرتب کیا ہے، اور بزم صوفیہ ارزانیہ کلکتہ نے شائع کیا ہے، شاہ حامد کے یہ حالات اسی کلام حامد کے مقدمہ سے لئے گئے ہیں، میں شکر گزار ہوں صاحب سجادہ درگاہ شاہ ارزاں جناب شاہ انظار حسین صاحب زید مجدہم کا کہ انہوں نے اس نایاب نسخہ کی فوٹو کاپی ہمیں فراہم کی، جناب انظار حسین صاحب مولانا عاشق حسین عاشق صاحب کے صاحبزادہ اور درگاہ شاہ ارزاں کے موجودہ سجادہ نشین ہیں۔

(کلام حامد ص ۱۰ تا ۱، مرتبہ سید شاہ نبی حسن ناشر بزم صوفیہ ارزانیہ کلکتہ)

اور بحروں کا تو کہنا کیا ہے
سطح دریا پہ درر، نظم اسلوب

راز الفت کے دریدہ پردے
جس سے ہو بنت عنب بھی مجھوب

عشق کو صبر سے جتلا یا ہے
گویا عاشق ہے سراپا ایوبؑ

وصف دیواں سے زبانیں قاصر
جھوٹ کہنا ہے سراسر معیوب

آہ مداح نے لکھدی تاریخ

از دل داد کلام مرغوب (۱۳۳۹ھ)

(۲۱)

شیخ محبوب علی مرحوم

حیف صد حیف آنکہ بد مشہور در آفاقہا

با مروت بے ریاکان عطا بحر سخا

روز عاشورہ پدید او بست سامان سفر

سایہ لطف اتم ہیہات شد از ماجدا

جملہ افتادند از رنج و الم در شور و شین

شد زمین و آسماں ہم چوں زمین کر بلا

چوں زبے ہوشی بہ ہوش آمد دل صد چاک من

جستجوئے سال رحلت کردم از بہر بقا

ہاتف غیبی بگفت اے آہ بنویس ایس چنین

در جوار خلد محبوب علی جلوا نما (۱۳۴۷ھ)

خوابگاہ شیخ محبوب علی بعد از فنا ۱۹۲۸ء

(۲۲)

تاریخ وفات حضرت سید العارفین

مولانا شاہ محمد بشارت کریم قبلہ عالم قدس سرہ

أَلَا إِنَّهُ فِي الْآخِرَةِ لَمِنَ الصَّالِحِينَ (۳۵۴)

وہ درویش یکتا عطوف و رحیم

سراپا محمد بشارت کریم

رہے یاد مولیٰ میں خلوت پسند

مگر فیض تھا ان کا فیض عمیم

انہیں جس نے جانا تو جانا یہی

سراسر ہیں رحمت سراپا رحیم

مرے دل کے مالک مری جاں کی جاں

قسیم^{۶۸} جسیم^{۶۹} نسیم^{۷۰} وسیم^{۷۱}

مرے مرشد و مقتدائے جہاں

ہمہ دم مطیع رسول کریم

مہ غم رسید و شب بستم آہ

کہ بر بست رختش بحکم حکیم

چو رفتند آمد بگو شمندا
مکیں شد معزز بجلد نعیم⁴⁵ (۱۳۵۴ھ)

⁴⁵ - حضرت مولانا بشارت کریم گڑھولویؒ کا سانحہ وفات ۱۹ / محرم ۱۳۵۴ھ روز چہار شنبہ گزار کر بیسویں محرم کی شب قریب دو بجے پیش آیا، آہ۔

حضرت آہ مظفر پوری باوجودیکہ آپ کے ہم عصر اور ہم درس تھے، اور مظفر پور سے لیکر کانپور تک دونوں کی تعلیم کا زمانہ ساتھ ساتھ گذرا تھا، حضرت آہ کے والد ماجد حضرت مولانا نصیر الدین نصر دونوں کے مربی اور سرپرست تھے، مظفر پور کے زمانہ تعلیم سے ہی حضرت آہ کے گھر حضرت گڑھولویؒ کی آمدورفت تھی، اتنی طویل معاصرانہ رفاقت اور بے تکلفی کے باوجود حضرت آہ حضرت گڑھولویؒ کے حلقہ ارادت میں داخل ہوئے، اس سے جہاں حضرت گڑھولویؒ کی عظمت ظاہر ہوتی ہے تو وہیں دوسری طرف حضرت آہ کی بے نفسی، سادہ دلی اور جذبہ خدا طلبی کا بھی ثبوت ملتا ہے، واقعی دونوں قرآن السعدین تھے۔

(۲۳)

تاریخ وفات مولانا شاہ وارث حسن چشتیؒ

الہی یہ کیسا ہے رنج و محن

جگر ٹکڑے ٹکڑے ہے دل میں جلن

کہیں کوئی درویش کیا چل بسا

اندھیرا ہوا جس سے سارا زمن

غلط ہو الہی جو افواہ ہے

کہ مرشد نہیں زیر چرخ کہن

بہر حال ہے جب کہ جانا ضرور

تو دنیا کہاں کی کہاں کا چمن

کروں فکر عقبی کہ کچھ کام آئے

نہیں تو ہے بے سود شعر و سخن

دعا میں یہ کہتا ہے آہ حزیں

خدا سے ملیں شاہ وارث حسن⁴⁶ (۱۹۳۶ء)

⁴⁶ - مولانا شاہ وارث حسن چشتی جہان آبادی کے حالات پیچھے گزر چکے ہیں۔

(۲۴)

تاریخ وفات شیدا عظیم آبادی

چل بے اے آہ شیدا زیر خاک

غم سے سینہ ہو رہا ہے چاک چاک

تھے محبان علی سے لاکلام

تھا مگر شعر و سخن میں انہماک

ناک تھے گو وہ عظیم آباد کی

مفلسی سے حال تھا افسوس ناک

مجھ کو جب تاریخ کا آیا خیال

لکھ نہ سکتا تھا کہ تھا غم سے تپاک

ناگہاں غیبی ندا آنے لگی

آہ لکھ دو - ترت شیدا ہے پاک (۱۳۵۵ھ)

(۸/ جمادی الاولیٰ ۱۳۵۵ھ)

(۲۵)

تاریخ وفات شرف النساء بنت محمد مصطفیٰ

بزیر خاک چوں جائے نہاں یافت

شہید ایں حیات جاوداں یافت

۱۳۵۵ھ

(۲۶)

ماقم آہ

یہ کس کا سوگ ہے جو چین دم بھرا نہیں سکتا

کلیجہ یوں دھڑکتا ہے کہ تھاما جا نہیں سکتا

جناب آہ ہے ہے چل بے دنیائے فانی سے

انیس غمزدہ کو عیش کوئی بھا نہیں سکتا

(۲۷)

تاریخ وفات آہ۔

کھل رہا ہے مجھ پہ راز لا الہ
دیکھ کر جاتے ہوؤں کو آہ آہ⁴⁷

فاضل و فاضل گرو نکتہ شناس

بے عدیل و واقف اسرار راہ⁴⁸

نیک طینت بامروت بے ریا
علم میں یکتا عمل کے بادشاہ

⁴⁷ - (لا یتجاوز عن هذه) یہ پوری نظم حضرت آہ کی ڈائری میں انہی کے خط میں موجود ہے، اور نظم کے عنوان کے ساتھ بین القوسین میں یہ خط کشیدہ جملہ بھی مرقوم ہے، اس سے معلوم ہوتا ہے کہ حضرت آہ نے خود اپنے لئے بھی تاریخ وفات لکھی تھی اور مختلف اوقات میں مختلف زاویوں سے لکھی، اس سے ان کے استحضار آخرت اور پروردگار سے ملنے کے شوق و آرزو کا پتہ چلتا ہے، انہوں نے اپنی زندگی کے آخری چند سال مسلسل موت کے انتظار (مراقبہ) میں گزارے، اور وفات سے قبل ہی انہوں نے موت کا لبادہ اوڑھ لیا، بقول فانی بدایونی

تو کہاں تھی اے اجل اے نامرادوں کی مراد

مرنے والے راہ تیری عمر بھر دیکھا کئے

البتہ ان تواریخ میں آپ کا انتقال نہیں ہوا (العلم عند اللہ) بلکہ آپ کی وفات ۱۸ / رجب المرجب ۱۳۶۵ھ

مطابق ۱۷ / جون ۱۹۴۶ء کو ہوئی، انا للہ وانا الیہ راجعون۔

⁴⁸ - بے عدیل: بے نظیر، بے مثال۔

بحر توحید خدا میں غوطہ زن
گوہر معنی گزریں شام و پگاہ⁴⁹

کون! یعنی مولوی عبد الشکور
تھا تخلص شاعروں میں جن کا آہ

نام تاریخی تھا ظفر احسن (۱۲۹۹ھ)
ربط تھا قطب زماں سے دل سے چاہ

التزام خامشی رکھتے مگر
راز بستہ کھول دیتے گاہ گاہ

جس گھڑی ہونے لگا ان کا وصال
آسماں پر چھا گیا ابر سیاہ

لکھ گئے ہیں آہ تاریخ وفات
خاک میں ملکر ملیں گے حق سے واہ⁵⁰ (۱۳۶۱ھ)

⁴⁹ - پگاہ: صبح،

⁵⁰ - (نوٹ) اگر مصرعہ تاریخ اس طرح ہو: خاک میں مل کر ملے ہیں حق سے واہ (۱۳۶۱ھ) تو ہجری کے بجائے فصلی تاریخ بن جائے گی۔ آہ۔

یہ نظم اور اگلی نظم دراصل حضرت آہ کا شخصی کوائف نامہ ہے جس میں ان کی ولادت سے لیکر وفات تک کا ذکر ہے، زندگی کی تلخیوں کے بھی اشارے ہیں اور ان کے علم و کمال کا بھی تذکرہ ہے، جو شعر و ادب کی دنیا میں معیوب نہیں ہے۔۔۔۔۔ پھر ان کو کیا خبر تھی کہ یہ شخصی ڈائری کبھی منظر عام پر بھی آئے گی، ان کا مزاج شہرت سے گریز کا تھا، وہ شاعری برائے خود کلامی و خود شناسی کے قائل تھے۔

(۲۸)

دیگر

تاریخ وفات آہ

آہ سیکس کو بڑے رہبر ملے

مل گئی راہ اور پیغمبر ملے

کلفتیں کیا کیا اٹھائیں زیست میں

جو ملے ظالم جفا پرور ملے

دن کٹے افکار میں شب کو نگر

اک حسیں سے خواب میں اکثر ملے

کہدیا لبیک آئی جب اجل

ہر ملک بن کے کرم گستر ملے

کیا عجب کوئی کہے جو بعد مرگ

حق سے یہ یوں خاک میں مل کر ملے⁵¹۔ (۳۵۰)

⁵¹۔ (نوٹ) لیکن اگر مصرعہ تاریخ اس طرح بن جائے۔ حق سے وہ یوں خاک میں مل کر ملے۔ (۳۴۶) تو ہجری کے

بجائے فصلی تاریخ بن جائے گی۔ آہ۔

ریاضیات

(۲۹)

خمریات

مدت سے ہے تجھ پر بدگمانی ساقی
مستوں سے ہے بے جالین ترانی ساقی

صدقے میں جوانی کے کرم ہو تیرا
دے دے کوئی جام ارغوانی ساقی⁵²

بدلی ہے فضائے آسمانی ساقی
ہر نخل کی ہے پوشاک دہانی ساقی
گل جام بکف ہیں اور نشیلی آنکھیں
لٹ جائے نہ توبہ کی جوانی ساقی

پر کیف ہے سنتا جا کہانی ساقی
مستی میں کٹی ہے زندگانی ساقی

⁵² - جام ارغوانی: سرخ اور نارنجی رنگ کا جام، پیالہ، گلاس۔

بھر بھر کے دیئے جا جام گلگوں مجھ کو⁵³
کم ہو تو ملا دے تھوڑا پانی ساقی

مشکل ہے ہماری زندگانی ساقی
الفت میں مٹی سب لن ترانی ساقی
آنکھوں میں جو آنسو ہیں تو دل میں ہے تپش
ہوتی ہے جوانی آگ پانی ساقی

بادل کی گرج ہے زندگانی ساقی
بجلی کی چمک ہے نوجوانی ساقی
لمحے ہیں یہی پینے پلانے کے چند
لا جلد شراب شادمانی ساقی

یہ بھی ہے کوئی اچھی نشانی ساقی
آنکھوں میں نہ ہو رنگ ارغوانی ساقی

عاشق کو پلانی تھی شراب مستی
غیروں میں لٹادی کیوں جوانی ساقی

برباد نہ کر تو زندگانی ساقی
ہو نزع میں کچھ تو مہربانی ساقی

زمزم کی طرح مجھ کو پلا دے دو گھونٹ
بوتل میں جو ہے وہ لال پانی ساقی

مل جائے جو حور آسمانی ساقی
پیری میں ہو لطف نوجوانی ساقی

مستی میں شراب شوق مل جائے اگر
چلتا رہے جام ارغوانی ساقی

(۳۰)

آنکھوں کا ہماری کوئی نقشہ دیکھے
پھوٹے ہوئے چشموں کا تماشا دیکھے

موجوں کے تھپڑوں سے جو پا جائے
بہتا ہوا صحرا میں وہ دریا دیکھے

بیمار کا تیرے کوئی جینا دیکھے
خوں نابہ دل ہر وقت پینا دیکھے

امید وصال اور نزع کا عالم آہ
انگشت بدنداں ہو جو پینا دیکھے

ساقی کی جو آنکھوں کا کرشاد دیکھے
چلتے ہوئے جادو کا تماشا دیکھے

مستی میں چھلک جائے جو ساغر کوئی
ہر قطرہ میں عرفان کا دریا دیکھے

کس طرح کہوں فخر زمانہ ہوں میں
مجموعہ فن دیکھو یگانہ ہوں میں

یہ بھی ہے کمالوں کی مرے پختہ دلیل
افلاک کے تیروں کا نشانہ ہوں میں

کیونکر نہ کہوں غربت وطن ہے اے آہ
جب اہل وطن کو سوئے ظن ہے اے آہ

کانٹے کی طرح مجھ کو نکالا صد حیف
اعداء کو مبارک یہ چمن ہے اے آہ

(۳۱)

عاقِل نہ خردمند نہ فرزانہ ہے⁵⁴

ہر شمع جمال کا جو پروانہ ہے

کس طرح سے سمجھائیں دل وحشی کو

میخانۂ الفت کا یہ دیوانہ ہے

خوش بخت ہے جو عقل سے بیگانہ ہے

پہلو میں مرے ہاتھ میں پیمانہ ہے

اس دور میں عاقل کو سکوں کیوں کر ہو

گردش میں ہے تسبیح کا جو دانہ ہے

جو داغ دکھائے اسے داغ سمجھو
رخسار پہ خط آئے تو باغ سمجھو

ہر بات کا انجام اگر سوچو تم
پردانہ رخ کو بس چراغ سمجھو

جس روز طبیعت مری بیکل ہوگی
بس سامنے رکھے ہوئی بوتل ہوگی
اس سے بھی اگر دل کونہ ہوگی تسکین
پہلو میں میرے ہاتھ میں کوپل ہوگی

(۳۲)

ق

یادگار زمانہ ہیں ہم لوگ
علم و فن میں یگانہ ہیں ہم لوگ

چٹکیوں میں اڑا دیں دشمن کو
توپ کے پیش دہانہ ہیں ہم لوگ

غزلیات

(۳۳)

جلوہ گائیرے خاص مگال پونہیں سکتا

جلوہ گائیرے خاص مگال ہو نہیں سکتا

کعبہ میں، کلیسا میں، کہاں ہو نہیں سکتا

راز دل بیتاب نہاں ہو نہیں سکتا

ہمدرد اگر ضبط فغاں ہو نہیں سکتا

واعظ کو کبھی عشق بتاں ہو نہیں سکتا

پتھر پہ کوئی رنگ عیاں ہو نہیں سکتا

پوچھا تھا کہ ملنا مری جاں ہو نہیں سکتا

شرما کے یہ فرمایا کہ ہاں ہو نہیں سکتا

نالہ نہ کریں ہجر میں انصاف سے کہدو

بیمار سے جب ضبط فغاں ہو نہیں سکتا

پہلو میں نہ آؤ تو تمنا نہ کریں ہم

ہم سے تو یہ اے جان جہاں ہو نہیں سکتا

بسل ہو اجاتا ہے مر اطا ر دل کیوں

ابرو پہ تو قاتل کا گماں ہو نہیں سکتا

اس عشق تہہ کار سے دونوں ہوئے رسوا
الفت کا کبھی راز نہاں ہو نہیں سکتا

دود دل پر سوز سے جلتا ہے زمانہ
اے آہ ہمیں چین یہاں ہو نہیں سکتا

(۳۲)

دل کو میخانہ بنا۔

دل کو میخانہ بنا آنکھوں کو پیانہ بنا⁵⁵

پاکبازوں کو پلا کر رند مستانہ بنا

خلوت تو حید میں تو سب کو بیگانہ بنا

پہلے تو خود شمع بن پھر اسکو پروانہ بنا

عشق میں مر کر مری مٹی ٹھکانے لگ گئی

حلقہ تربت زیارت گاہ جانانہ بنا

جیتے جی حسرت نہ نکلی کچھ دل ناشاد کی

ہو گیا واصل بحق تو ان کا کاشانہ بنا⁵⁶

حسن والوں کی شکایت یہ تو میرا منہ نہیں

جب انہیں کے بادۂ الفت سے دیوانہ بنا

⁵⁵ - یہ مصرعہ حضرت آہ کی ڈائری میں ایک دوسری طرح بھی منقول ہے:

ظرف جب لبریز ہو جائے تو خمخانہ بنا

⁵⁶ - حضرت آہ کی ڈائری میں یہ شعر اس طرح بھی نقل کیا گیا ہے:

جیتے جی حسرت نکلتی یہ کہاں تقدیر تھی

بعد مرنے کے کفن کا جوڑا شاہانہ بنا

بعد مرنے کے بھی قسمت میں مری گردش رہی

خم بنا، ساغر بنا ، آخر کو پیمانہ بنا ⁵⁷

دولہادولہن میں محبت اس قدر ہے ان دنوں

گویا دیوانی بنی ہے اور دیوانہ بنا

اپنے شوہر کو کہاں لیکر چلی ہے وہ حسین

دور کوہ قاف پر کوئی نیا خانہ بنا ⁵⁸

کیوں بھٹکتے پھر رہے ہو در بدر اے آہ ⁵⁹

کچھ تو سوچو کیوں دل آباد ویرانہ بنا ⁶⁰

⁵⁷ - خم: شراب کا مٹکا۔

⁵⁸ - کوہ قاف: ایک پہاڑ جو ایشیائے کوچک کے شمال میں واقع ہے، اردو میں اس کا استعمال ایسے مقام کے لئے ہوتا ہے جہاں آدمی کا گذر نہ ہو سکے، نہایت دشوار گزار اور سنسان علاقہ۔

⁵⁹ - حضرت آہ کی ڈائری میں یہ مصرعہ تھوڑی تبدیلی کے ساتھ اس طرح بھی موجود ہے:

آہ کس کی جستجو ہے، کیوں ہوئے خانہ خراب

⁶⁰ - اس غزل کے تحت اور بھی کئی اشعار تھے جن کو صاحب کلام نے خود قلمزد کر دیا ہے اس لئے ان اشعار کو شامل نہیں کیا گیا۔

(۳۵)

عجب وہ دن تھے —

(تاریخ رقم: ۱۸/ اگست ۱۹۳۸ء)

عجب وہ دن تھے عجب لطف کا زمانہ تھا

چمن میں گل تھے گلوں میں مر افسانہ تھا

کسی کے حسن کا چرچا جو غائبانہ تھا

تو میرے عشق پہ حیرت زدہ زمانہ تھا

خدا ہی جانے کہ کیا ذکر غائبانہ تھا

کہ بحر فکر میں ڈوبا ہوا زمانہ تھا

چمن میں گل تھے نہ بلبل کا آشیانہ تھا

قفس سے چھوٹے تو بدلا ہوا زمانہ تھا

جکڑ لوزلف گرہ گیر میں بتو! دل کو

سیاہ بخت کا ہر فعل مشرکانہ تھا

یہی طریق محبت ہے کیا زمانے میں

ہوا ہر ایک الگ جس سے دوستانہ تھا

ہجوم یاس والہ نے کیا ہے دیوانہ

نہیں تو سر تھا مرا تیرا آستانہ تھا

بلا یا خفیہ ہمیں بزم راز میں اپنی
قسم بکعبہ رب موت کا بہانہ تھا

نگاہ جس پہ پڑی ہو گیا وہ متوالا
نظر کے بھیس میں گویا شراب خانہ تھا

بتوں سے دل نہ لگاتا تو کوئی کیا کرتا
جنون عشق میں اس کا کہاں ٹھکانہ تھا

جگر کے ٹکڑے اڑے دل بھی پاش پاش ہوا
تمہارے تیر نظر کا غضب نشانہ تھا⁶¹

یہی تھی خیر کی صورت دل حزیں کے لئے
جہاں میں سب سے کنارے ترا یگانہ تھا

تمہارے جور کے صدقے نہ جاتے غیر کے گھر
کرم جو کرنا تھا حاضر غریب خانہ تھا

جناب شیخ کے بھی منہ لگی ہے بنت عنب⁶²
ہراک پہ بند ہوا جو شراب خانہ تھا

کتاب عشق کے جس جس ورق کو دیکھا آہ
لہو کے بوند سے لکھا ہوا فسانہ تھا

مر اہی سینہ ترے تیر کا نشانہ تھا

ع

⁶¹ - بیاض میں یہ مصرعہ اس طرح بھی موجود ہے:

⁶² - بنت عنب: انگوری شراب

(۳۶)

عجب آگ دل میں لگا کر چلا

ادھر کوئی صورت دکھا کر چلا

ادھر دل پہ بجلی گرا کر چلا

سراپا وہ شعلہ بنا کر چلا

عجب آگ دل میں لگا کر چلا

قیامت کی چالیں چلیں قبر پر

مٹایا بھی اور پھر جلا کر چلا

یہاں تک اسے مجھ سے ہے اجتناب

کہ تربت سے دامن بچا کر چلا

لحد میں وہ نقشہ ہے پیش نظر

جو دنیا کو رستہ بتا کر چلا

جو دینا ہے مولیٰ تو دے دے مجھے

گدا تیرے در کا دعا کر چلا

فدا جان کر دی ترے حکم پر

کہ جیسے شہ کربلا کر چلا

ہوئی بزم ساقی کی سنسان آہ
کوئی مست جب پی پلا کر چلا

(۳۷)

بہک کر بھی نہیں کہتے کبھی چہرہ راز ساقی کا

شراب معرفت پی کر بنا دمساز ساقی کا⁶³
گھٹے اغیار نظروں میں بڑھا اعزاز ساقی کا
تلاش جام و ساغر نے کیا ہمراز ساقی کا
نہیں تو ہم کہاں اور نت نیا انداز ساقی کا
سر محفل ہوا ہے جب عدو ہمراز ساقی کا
کسی کو کیا پڑی ہے جو اٹھائے ناز ساقی کا
فنا کا جام پی کر ایک دن سب ہونگے متوالے
رہے گا میکدہ میں تاکے اعجاز ساقی کا
بچی ہوگی بھلا کب شیخ سے بنت عنب کوئی
رہا ہے مدتوں تک تاک میں ہمراز ساقی کا

حوالے کر دیادل کو چھپا کر کاسۂ سر میں⁶⁴

کبھی بڑھتا ہوا دیکھا جو دست آزاری کا⁶⁵

جوانی لٹ گئی سونی پڑی ہے زیست کی محفل

نہ وہ ہم ہیں نہ وہ مے ہے نہ دست ناز ساقی کا

ہوئیں مخمور آنکھیں یا ملے ہیں جام جم مجھ کو⁶⁶

انہی دونوں پیالوں میں کھلا ہے راز ساقی کا

جوانی کا نشہ مستانہ چالیں ہاتھ میں ساغر

رہا محفل میں شب بھر کچھ عجب انداز ساقی کا

چھپاتا نشہ الفت مگر آنسو نکل آئے

سر شک چشم میرا ہو گیا غماز ساقی کا⁶⁷

یہ کیسے مست ہیں مستی میں بھی ہشیار رہتے ہیں

بہک کر بھی نہیں کہتے کبھی کچھ راز ساقی کا

زمیں کیا آسمان کیا لامکاں تک دیکھ آئیں گے

اڑا کر لے چلے گاجب ہمیں اعجاز ساقی کا

⁶⁴ - کاسۂ سر: سر کا پیالہ، کھوپڑی۔

⁶⁵ - دست آزار: لالچ کا ہاتھ۔

⁶⁶ - جام جم: وہ روایتی پیالہ جس میں جشید تمام حالات کا عکس دیکھ لیتا تھا۔

⁶⁷ - سر شک چشم: آنکھ کے آنسو۔

ملے سب خاک میں ارماں مٹی اے آہ یوں محفل
 نہ وہ مے ہے نہ میکش ہیں نہ سوز و ساز ساقی کا

نہ وہ مے ہے نہ مینا ہے نہ ساغر ہے نہ شیشہ ہے⁶⁸
 رہے گا میکدہ میں آہ کس پر ناز ساقی کا

(۳۸)

گچھ پتہ رالہ گا نہ منزل گا

یہ اشارہ ہے چشم قاتل کا
پھر تماشاہور قص بسمل کا⁶⁹

ہے یہ انجام حرص باطل کا

آج رونا پڑا ہمیں دل کا

جان لیوا ہے مدعا دل کا

دل ہے احساں شناس قاتل کا

غم دشمن میں جب کوئی بلکا

جام لبریز ہو گیا دل کا

یہ تقاضا ہے دیدہ و دل کا

نہ رہے فرق بحر و ساحل کا

طالب دید کونہ جھڑکیں اب

رد نہ کیجے سوال سائل کا

⁶⁹ - رقص بسمل: ذبح کئے ہوئے جانور کا ترپنا پھڑکنا،

کیا کریں چاہ ہم حسینوں کی
ہل چکے دانت بال بھی تلکا

ہم ازل سے ستم نوازر ہے
جور بے حد شعار قاتل کا

تل سے نکھری صباحت حسن اور ⁷⁰

حال ضد سے کھلا مقابل کا

عشق نے مجھ کو دق کیا کیا کیا
خون تھوکا مرض ہوا سِل کا

زلف پر خم میں دل نہ الجھانا
ہے یہ سودا خیال باطل کا

نالہ روکا تو اشک امنڈ آئے
اشک روکا تو شور اٹھا دل کا

وعدہ وصل لے لیا ان سے
کر لیا کام تھا جو مشکل کا

کس کی آمد کے منتظر ہو تم
کیوں نہ الا ہے رنگ محفل کا

دام گیسو کی قید خوب ہوئی
 اک ٹھکانہ تو ہو گیا دل کا
 خوں کی ندیاں بہیں دل سے
 چل گیا وار چشم قاتل کا
 منزل عشق پر خطر ہے دیکھے تھے
 لٹ نہ جائے یہ قافلہ دل کا
 نالہ کیسا ہے اور فغاں کیسی
 کچھ کہو بھی تو ماجرا دل کا
 جام تو حید پی کے ہوں سرشار
 مٹ گیا فرق حق و باطل کا
 خوب کنویں جھکائے الفت
 ہم ہیں اور نقشہ چاہ بابل کا⁷¹
 دیکھتے ہی مجھے بگڑتے ہو
 سن تو لو مدعا مرے دل کا

تیر و پیکاں جو ہیں مرے مہماں⁷²
 ہیں تواضع کو ابلہ دل کا⁷³

⁷¹ - چاہ بابل: شہر بابل کا ایک کنواں جس کے بارے میں مشہور ہے کہ ہاروت ماروت دونوں فرشتے وہاں قید ہیں۔

⁷² - پیکاں: نیزے کی نوک۔

درد و غم جز وہیں حقیقت کے

غیر ممکن ہے فصل داخل کا⁷⁴

جل بجھی آہ آرزو میری

ہو گیا خاک حوصلہ دل کا

⁷³ - ابلہ: نادان۔

⁷⁴ - یعنی کسی شے کو اس کی حقیقت سے جدا کرنا ممکن نہیں۔

(۳۹)

خالی یہ گھر پڑا تھا پرستان ہو گیا

آئے نظر کے سامنے احسان ہو گیا
 دل میں اگر سما گئے ایمان ہو گیا
 کس کو خبر ہے کس کا وہ مہمان ہو گیا
 دیر و حرم میں ڈھونڈ کے حیران ہو گیا
 پوچھوں گا حشر میں ستم نارا کو میں
 تیرا جو سامنا کہیں اے جان ہو گیا
 دیکھی جھلک جو خواب میں ایک سرو ناز کی
 عالم مری نگاہ میں سنسان ہو گیا
 روز فراق گھر سے نکلتا نہیں مرے
 عاشق کے دل کا یہ بھی کیا ارمان ہو گیا
 دل کا لہو نکل پڑا آنکھوں کی راہ سے
 فساد زخم دل ترا پیکان ہو گیا⁷⁵

⁷⁵ - ☆ فساد: رگوں پر نشتر چلانے والا، جراح ☆ پیکان: نیزے کی نوک، برچھی یا بھالے کی انی۔

تصویر کھینچ لی ہے رخ دل پسند کی
 سیپارہ دل آج سے قرآن ہو گیا
 راز و نیاز عشق سے واقف نہیں ہیں دوست
 جس کو سنایا حال وہ حیران ہو گیا
 دھبے ہمارے خون کے دامن پہ رہ گئے
 الزام قتل سے وہ پریشان ہو گیا
 جو انتہاء عشق تھی مجھ کو ہوئی نصیب
 یعنی ہزار جان سے قربان ہو گیا
 آن بن ہوئی عدو سے تو مجھ سے وہ مل گئے
 اللہ کی طرف سے یہ سامان ہو گیا
 اچھی سے اچھی صورتیں اب دل میں رہتی ہیں
 خالی یہ گھر پڑا تھا، پرستان ہو گیا⁷⁶
 آئے اگر وہ پاس تو تسکین ہو گئی
 جانے لگے تو قلب کو ہیجان ہو گیا
 غصہ میں رخ پہ زلف کسی کی بکھر گئی
 میرے سبب سے کوئی پریشان ہو گیا

آنچل ہٹا ہے وصل میں رخ سے زہے نصیب
 شاید وفا کے عہد کا قران ہو گیا
 رکتے نہیں ہیں نالے دل ناصبور کے⁷⁷
 تھمتا نہیں جو اشکوں کا طوفان ہو گیا
 بچپن کے بعد آہ چراتے نہ آنکھ وہ
 لیکن شباب آ کے نگہبان ہو گیا

(۴۰)

نگاہوں کا ملنا غضب ہو گیا

اُدھر کوئی رخصت طلب ہو گیا

اُدھر آہ میں جاں بلب ہو گیا

الہی یہ کیسا غضب ہو گیا

وہ مجھ سے خفا بے سبب ہو گیا

بکھر آئیں زلفیں جو رخسار پر

گہن لگ گیا، روز شب ہو گیا

رہا چین سے دل ترے ہاتھ میں

یہ وحشی بہت با ادب ہو گیا

نہ پوچھو مرے زہد و تقویٰ کا حال

یہ سب نذر بنت عنب ہو گیا

سیہ کار ہوتا ہے پس کر عزیز

رہا آنکھ میں سرمہ جب ہو گیا

مرادل چرا کر وہ کہنے لگے

کہاں گم ہوا اور کب ہو گیا

کہا کان میں میں نے ان سے جو کچھ
کہا ہنس کے "تو بے ادب ہو گیا

ادا نے کیا ذبح ارمان کو بھی
شب وصل میں جاں بلب ہو گیا

قیامت کا صدمہ جگر ریش ریش⁷⁸
فقط دل لگا کر یہ سب ہو گیا

مرادل ترے تیر دونوں ہیں خوش
ہر اک کو ہر اک منتخب ہو گیا

ہوا وصل قسمت سے بعد وصال
گزر ان کا مدفن پہ جب ہو گیا

پڑھی حضرت آہ نے وہ غزل
کہ تحسین سے شور و شغب ہو گیا

⁷⁸ - ریش: زخم، زخمی کرنے والا، اردو میں اس کا استعمال صرف مرکبات میں ہوتا ہے۔

(۴۱)

وار کر کے میرا قاتل تھک گیا

وہ اُدھر دیتا ہوا چشمک گیا⁷⁹

پیچھے پیچھے یہ دل زیرک گیا

وار کر کے میرا قاتل تھک گیا

خود بخود سراسر اس کے قدموں تک گیا

بھیس میں دشمن کے ہم ان سے ملے

جھک گئے وہ بھی عدو بھی جھک گیا

کون جانے کس نے الٹی تھی نقاب

ہاں مگر ان کا ہمیں پر شک گیا

لٹ لٹا کر آ رہا ہوں بزم سے

مال کیا پہلو سے تو دل تک گیا

کہہ رہی ہے یہ اداسی رنگ کی

دشمنوں میں رات وہ بیشک گیا

پردہ داری عشق کی آساں نہیں

ضبط سوزش سے کلیجہ پک گیا

کون سمجھا وصل کیا ہے ہجر کیا

بیخودی میں آہ سب کچھ بک گیا

(۴۲)

وطن چھوٹ گیا

مرنے والے سے ترے ہائے وطن چھوٹ گیا
کس مپرسی میں اٹھی لاش۔ کفن چھوٹ گیا

وقت شانہ جو گرا غنچہ دل چوٹی سے ⁸⁰

زلف بل کھانے لگی سانپ کا من چھوٹ گیا ⁸¹

طالب ہجر کو کیا کوئی کرے گا ناکام

یہ ستم تجھ سے بھی اے چرخ کہن چھوٹ گیا ⁸²

روز جاتے تھے تری بزم میں لے کے امید

ناامیدی ہوئی رہبر۔ وہ چلن چھوٹ گیا

جیتے جی حسرت و ارماں نے نہ چھوڑا دامن

مل گئے خاک میں ہر رنج و محن چھوٹ گیا ⁸³

⁸⁰ - شانہ: کنگھی۔

⁸¹ - سانپ کا من: سانپ کا مہرہ، سانپ کا منکا جس کی بابت مشہور ہے کہ اندھیری رات میں سانپ اسے اگل کر اس کی روشنی میں گھومتا پھرتا ہے اور جس کے ہاتھ لگ جائے اسے خوشحال بنادیتا ہے۔

⁸² - چرخ کہن: بوڑھا آسمان۔

⁸³ - محن: تکلیفیں، بلائیں۔

چمن حسن کے بلبل تھے ازل سے ہم آہ
جور صیاد سے آخر وہ چمن چھوٹ گیا⁸⁴

ق

آہ محرومی قسمت سے وطن چھوٹ گیا
دوست سب چھوٹ گئے رشتہ ہر ایک ٹوٹ گیا

(۴۳)

پہ گس نے ٹھہام گئے دل سوتے آسمان دیکھا

بہت سے ماہ و شوں کو جہاں تہاں دیکھا

ترستی آنکھ نے لیکن وہ پی۔ کہاں دیکھا⁸⁵

کھلی جو آنکھ تو عالم کا یہ سماں دیکھا

زمیں سے تابفلک حسن جان جاں دیکھا

بدن کو چین نہ دل ہی کو شادماں دیکھا

ہجوم درد میں کیا کیا نہ الاماں دیکھا

ہزار ظلم سہے لب پہ اف نہ لائے ہم

ہمارا حوصلہ بھی تم نے جان جاں دیکھا

دل و جگر کو الگ رکھ دیا تری خاطر

کبھی نہ جاتے ہوئے گھر میں میہماں دیکھا

حجاب حسن میں چھپ کے بنالیا مشتاق

ہوئے دید میں ہر پیر کو جواں دیکھا⁸⁶

⁸⁵ - پی: پیارا، معشوق۔

⁸⁶ - ہوئے دید: دیکھنے کی تمنا۔

شب فراق نہ آرام سے بسر کرتی
تمہارے عاشق گنہگار کا دکھا

پھری نگاہ جو ظالم کی کارگر ہو کے
ہجوم یاس میں بسمل کو نیم جاں دیکھا

کمال درد کی لذت کا یہ کرشمہ ہے
ہزار رنج میں بھی دل کو شادماں دیکھا

لگا کے تیر نمک پاشیاں جو کیں دل پر
دہان زخم کو لذت سے ترزباں دیکھا

سمجھ میں آگئی ناکامی مقدر بھی
شب فراق جو نالوں کو راہِ نگاں دیکھا

غریقِ لہجہ آفت ہے عمر کی کشتی⁸⁷

ہمیشہ باد مخالف میں بادباں دیکھا⁸⁸

ہوائے وصل میں اے آہ دل بھی کھو بیٹھے

متاع شوق کے ہر سود میں زیاں دیکھا⁸⁹

⁸⁷ - لہجہ: دریا، بھنور، منجھار ☆ لہجہ آفت: سخت مصیبت۔

⁸⁸ - باد مخالف: طوفان، آندھی ☆ بادباں: مستول، وہ کپڑا جو کشتی کی رفتار تیز کرنے اور اس کا رخ موڑنے کے لئے استعمال

کرتے ہیں۔

⁸⁹ - ☆ سود: نفع ☆ زیاں: نقصان۔

(۴۴)

دیکھنا پھر جو سر حشر تماشا ہوگا

جب لب بام مرا انجمن آراء ہوگا⁹⁰

کوئی بے ہوش کوئی محو تماشا ہوگا

جس گھڑی دل میں خیال رخ زیا ہوگا

خود بخود سامنے وہ چاند سا چہرہ ہوگا

تیغ ابرو پہ ترے قتل کا دعوا ہوگا

اور گواہی کو یہی خون کا دھبا ہوگا

آپ ہونگے وہ عدو ہوگا یہ بندہ ہوگا

دیکھنا پھر جو سر حشر تماشا ہوگا

کیا قیامت ہے کہ دشمن سے ملا کرتے ہو

ہم بلائیں تو فقط وعدہ فردا ہوگا

کوئی کیا جانے عدو سے ہیں مراسم کیا کیا

ہاں مگر راہ میں ملتے ہوئے دیکھا ہوگا

کھینچ لیں گے تری تصویر تصور میں ہم
 دل پہ نقشہ ہمہ دم حسن ازل کا ہوگا
 فطرتی حسن پھر اس پر سے جوانی کی نکھار
 بن سنور جاؤ تو سونے پہ سہاگا ہوگا⁹¹
 حشر کہتے ہیں کسے، ہول قیامت کیا ہے⁹²
 وہ تو اک فتنہ قامت کا سراپا ہوگا
 ہچکچاتے ہوئے سہمے ہوئے آئے ہیں وہ
 بات مطلب کی سنیں گے تو اچنبھا ہوگا
 چیر کر پھینک نہ دو آہ دل وحشی کو
 نہ یہ ہوگا نہ کسی زلف کا سودا ہوگا
 (تاریخ تحریر: ۲۳ ستمبر ۱۹۷۷ء)

⁹¹ - بیاض آہ کے حاشیہ میں شمر کے تخلص کے ساتھ یہ شعر اس طرح ہے: ایک دن ہی مری خاطر سے سنور کر دیکھو

حسن بڑھ جائے گا سونے پہ سہاگا ہوگا

☆ سونے پر سہاگا: ایک مثل ہے، یعنی نفع پر نفع، خوبی پر خوبی، بہتری پر بہتری۔

⁹² - ہول: خوف۔ دہشت۔

(۴۵)

کوچیلر سے شرار نکال دیکھا

آتشیں رخ پہ ترے تل کا ٹھکانہ دیکھا⁹³

قائم النار پہ بارود کا دانہ دیکھا⁹⁴

دل پہ دزدیدہ نگاہوں کی عنایت دیکھی

طرفۃ العین میں پہلو سے روانہ دیکھا⁹⁵

اے جنوں تیری بدولت تو ہوئی سیر نصیب

دائمی رنج و الم دیکھا زمانہ دیکھا

اٹھ گیا آنکھ سے جس دم من و تو کا پردہ

اپنے بیگانے کو بھی ہم نے یگانہ دیکھا

قیدی زلف غم ہجر سے آزاد کہاں

رنج سودائے محبت میں شبانہ دیکھا⁹⁶

⁹³ - آتشیں رخ: آگ کی طرح دکھتار خسار ☆ تل: خال، سیاہ نقطہ، کاجل کا نقطہ، وہ نقطہ جہاں سورج کی کرنیں آتشی شیشے میں سے گذر کر جمع ہوتی ہیں۔

⁹⁴ - قائم النار: آگ پر ٹھہرنے والا۔

⁹⁵ - طرفۃ العین: پلک جھپکتے، ذرا سی دیر میں، آن کی آن میں۔

⁹⁶ - شبانہ: رات کے وقت۔

کب بھلا شوق ستم تجھ کو مری جاں نہ رہا

کب ترے تیر کا دل کو نہ نشانہ دیکھا

دل ترے حسن پہ قرباں تو جگر تجھ پہ نثار

جان سے تجھ پہ فدا سارا زمانہ دیکھا

امتحان جب کبھی عاشق کا کیا قاتل نے

سرخ روہم ہوئے جوڑا بھی شہانہ دیکھا

ہے جور فتار قیامت تو غضب ہیں تیور

دل کو پامال تو سینہ کو نشانہ دیکھا

بیڑیاں پاؤں میں زلفوں کی پڑی ہیں جب سے

کوچہ یار سے دشوار نکلنا دیکھا

گردش چرخ سے اے آہ کہاں چین نصیب

ہر گھڑی دور میں تسبیح کا دانہ دیکھا

پ

(۴۶)

دل جگر کیا چاہتے فرمائیں آپ

کیا ستم ہے غیر پہ مٹ جائیں آپ
مر مٹوں کو ٹھو کریں کھلوائیں آپ

میرا شکوہ کیوں زباں پر لائیں آپ
رو برو غیروں کے کچھ کہلائیں آپ

ہے حباب آسا ہماری زندگی⁹⁷

دشمنوں میں شوق سے مل جائیں آپ

بے وفائی کس نے کی کس نے وفا

خود ہی اس کا فیصلہ فرمائیں آپ

ابر رحمت ہے ہمارے واسطے

جس قدر تیر ستم برسائیں آپ

کیا زمانہ ہو گیا ہے منقلب⁹⁸

بے وفا کو با وفا ٹھہرائیں آپ

رشتک موسیٰ میں بنوں گھر رشتک طور

میرے گھر جلوہ اگر فرمائیں آپ

بے خودی نے کھودیا سارا وقار

ورنہ مجھ سے اور قسم کھلوائیں آپ

کوئی ارماں خاک نکلے وصل میں

جب حیا کو ساتھ لیکر آئیں آپ

دونوں عالم ہوں تہ وبالا ابھی

حسن بے پردہ اگر دکھلائیں آپ

رات دن سینہ سپر رہتا ہوں میں

مشق ناوک افگنی فرمائیں آپ

آپ ہیں لطف بہار زندگی

عاشقوں پر جب کرم فرمائیں آپ

داغ دل کی دیکھنی ہو گر بہار

خانہ دل میں مرے آجائیں آپ

خون ناحق رنگ لائے گا ضرور
 پیکر دل کو حنا بنوائیں آپ
 بعد مرنے کے تو کچھ آنسو بچھے
 شبِ بنی چادر اڑھاتے جائیں آپ
 غیر نے پٹی پڑھائی آپ کو
 ورنہ اپنے قول سے پھر جائیں آپ
 روح روحی جان قلبی آپ ہیں
 آپ ہی ہیں داہنے اور بائیں آپ
 کون سی مشکل ہے جو آساں نہ ہو
 ہجر کی شب آہ کیوں گھبرائیں آپ

ت

(۴۷)

غم ہے الم ہے آہ سحر ہے برائے دوست

کہتا ہے درد عشق کہ سر ہے برائے دوست

دل ہے برائے دوست جگر ہے برائے دوست

وعدہ ہوا ہے دید کا ان سے جو حشر میں

واچشم شوق آٹھوں پہر ہے برائے دوست

بے وجہ ہم نہ آئے نہ بے وجہ ہم چلے

کرتے ہیں جو سفر وہ سفر ہے برائے دوست

جپتا ہے وہ نگاہ میں اور ہوتا ہے عزیز

جو جھیلتا خوف و خطر ہے برائے دوست

المختصر یہ حال ہے خانہ خراب کا

غم ہے الم ہے آہ سحر ہے برائے دوست

احباب ہم سے چھٹنے کا ہر گزنہ غم کریں

درپیش اب تو ہم کو سفر ہے برائے دوست

دیتے نہیں ہیں جان کسی پر بھی آہ ہم

رکھتے ہیں ہم عزیز مگر ہے برائے دوست

(۴۸)

اک بٹ خرد سال کی صورت

آہ آشفته حال کی صورت

ہے سراپا ملال کی صورت⁹⁹

دل پہ بیٹھی ہے خال کی صورت

عرش پر ہے ہلال کی صورت

ان کے جب جب خیال کی صورت

دل نے چاہی وصال کی صورت

ہجر میں خط و خال کی صورت

ہو رہی ہے وبال کی صورت

جان پر کھیل کے اسے پایا

تھی یہی امتثال کی صورت

زہد و تقویٰ ہوا ہوا میرا

دیکھ کر اک چھنال کی صورت¹⁰⁰

⁹⁹ - آشفته حال: پریشان حال، خستہ حال۔

¹⁰⁰ - چھنال: فاحشہ عورت، چالاک، عیار، بے حیا۔

اک سر مو نہیں ہے فرق اس میں

چوٹیاں ہیں وبال کی صورت

آسماں نے جو پیس رکھا ہے

شش جہت ہے وبال کی صورت

چشم و ابرو کو ہم سمجھتے ہیں

کشتی مے ہلال کی صورت

یہ نہ پوچھو کہ مدعا کیا ہے

ہوں سراپا سوال کی صورت

کیوں تمنا کریں ہم ان سے کچھ

نہ رہی جب وصال کی صورت

بے کفن لاش پھینک دی میری

مجھ کو سمجھا اگال کی صورت¹⁰¹

محو حیرت ہیں دیکھنے والے

خالق ذوالجلال کی صورت

ضبط الفت میں دیکھتے ہیں آہ

رنج بے حد ملال کی صورت

(۴۹)

نظر جو آتی ہے فصل بہار کی صورت

کسی کی یاد میں وہ اختیار کی صورت
مدام جس سے رہے وصل یار کی صورت

چڑھا ہے عشق جو سر پر بخار کی صورت

چھپی ہے آگ بدن میں چنار کی صورت¹⁰²

جو سختیوں میں چھپی وصل یار کی صورت

مری نظر میں خزاں ہے بہار کی صورت

جمال یار نے سکھ جمالیاجب سے

رہی نہ دل پہ کوئی اختیار کی صورت

مجھے جو دفن کیا رکھ کے دل کو سینے میں

بنی مزار میں اک اور مزار کی صورت

خوشا نصیب کہ بعد فنا ہوا پابوس

ترے قدم سے ملا میں غبار کی صورت

¹⁰² - چنار: ایک بے ثمر درخت جس کی پتیاں انسان کے بچے کی طرح ہوتی ہیں، کشمیر میں یہ درخت بکثرت پایا جاتا ہے۔

تمہارے عہد پہ کس طرح سے یقیں آئے
 مٹا چکے ہو خود ہی اعتبار کی صورت
 کسی کی زلف سیہ کا کیا جو نظارا
 تمام شب پھری آنکھوں میں مار کی صورت
 ہماری آبلہ پائی کو پوچھتے کیا ہو
 غبار چھتے ہیں اب نوک خار کی صورت
 ہوائے سیر چمن ہے تو دل میں آ بیٹھو
 بنا ہوا ہے یہ اک لالہ زار کی صورت
 ملا دے خاک میں مجھ کو مگر یہ یاد رہے
 رہوں گا تیری گلی میں غبار کی صورت
 ہوا ہو ابر ہو ساقی ہو جام ہو مے ہو
 بہار جب ہے کہ یوں ہو بہار کی صورت
 تری نگاہ کا جادو جو چل گیا مجھ پر
 رہی نہ ضبط کی قدرت قرار کی صورت
 مدد کا وقت ہے اے بے کسی محبت کی
 نہ دل ہے پاس نہ صبر و قرار کی صورت

کسی کی حسرت دیدار کا اشارہ ہے
کھڑا رہوں ہمہ تن انتظار کی صورت

نہ تم سے چھٹتے نہ ہم ہجر آشنا ہوتے
نہ حال ہوتا غریب الدیار کی صورت

رہیں گے محو تماشا پس فنا اے آہ
نظر جب آئے گی پروردگار کی صورت

ٹ

(۵۰)

ہم تمہیں سے پوچھتے ہیں یہ خبر سچ ہے کہ جھوٹ

میرے پہلو سے گئے دشمن کے گھر سچ ہے کہ جھوٹ

غیر کی خاطر رہی مد نظر سچ ہے کہ جھوٹ

یہ جو پائی ہے خیر اے نامہ بر سچ ہے کہ جھوٹ

وہ ستمگر آگیا ہے راہ پر سچ ہے کہ جھوٹ

بے حجابانہ تم آئے بام پر سچ ہے کہ جھوٹ

حسن سے عالم ہوا زیر و زبر سچ ہے کہ جھوٹ

کہہ رہے ہیں خط عنادل کیا کریں گے سیر گل¹⁰³

باغیوں کا پہرہ ہے گلزار پر سچ ہے کہ جھوٹ

ناتوانی ، بعد منزل ، راہ کی گم گشتگی

ہیں یہ تینوں سدرہ اے ہم سفر سچ ہے کہ جھوٹ¹⁰⁴

¹⁰³۔ عنادل: عندلیب کی جمع، بلبلیں۔

¹⁰⁴۔ سدرہ: راستہ کی رکاوٹ۔

پوچھتے ہیں نامہ برسے ہم کو جھوٹا جان کر
جو لکھی ہے حالت زخم جگر سچ ہے کہ جھوٹ

بادۂ مستی کا آنکھوں میں بھرا ہے کیوں خمار

ہاں کہیں ڈھلتی رہی ہے رات بھر سچ ہے کہ جھوٹ

میری آنکھوں میں رہو گردل میں آسکتے نہیں

یہ تو ہیں چودہ طبق کے دونوں گھر سچ ہے کہ جھوٹ¹⁰⁵

زلف ناگن کو لگایا ہاتھ کس نے آپ کی

ایسے موزی کو کیا ہے ہم نے سر سچ ہے کہ جھوٹ

قوت برقی رگوں میں عشق نے ایسی بھری

تیرے عاشق اڑ کے پہنچے عرش پر سچ ہے کہ جھوٹ

ہم صفیرو! یوں تو ہیں ہر کام میں دشواریاں¹⁰⁶

رسم الفت ہے مگر دشوار تر سچ ہے کہ جھوٹ

گر گیشیشہ نظر سے پڑ گیا جب اس میں بال

جان دی کس نے خطر خسار پر سچ ہے کہ جھوٹ

¹⁰⁵ - چودہ طبق: سات طبقے زمین کے اور سات طبقے آسمان کے۔

¹⁰⁶ - ہم صفیر: دوست، ہمد، ہم آواز۔

انقلاب دہر نے کھودی وفا کی قدر سب
 چاہتے ہیں یہ حسیں عاشق سے زریچ ہے کہ جھوٹ
 آہ پیری میں جوانی کے مزے کچھ یاد ہیں
 گل رخوں میں عمر ہوتی تھی بسر سچ ہے کہ جھوٹ
 دیگر

چشم و دل میں تھا ہمارا ہی گذر سچ ہے کہ جھوٹ
 تھے ہمیں ہم آپ کو شام و سحر سچ ہے کہ جھوٹ
 تھے جو تم کمسن تو اپنے چین سے کٹتے تھے دن
 یہ جفا پہلے نہ تھی بیداد گر سچ ہے کہ جھوٹ
 ذکر بھی میرا تھا لب پر دل میں میری یاد بھی
 وصل کے پیغام بھی تھے بیشتر سچ ہے کہ جھوٹ
 آپ کی محفل کی رونق ایک میری ذات تھی
 بزم میں اغیار کا کب تھا گذر سچ ہے کہ جھوٹ
 شوخیاں برق تجلی سے نہ تھیں کم آپ کی
 یوں نہ مجھ سے لن ترانی تھی مگر سچ ہے کہ جھوٹ¹⁰⁷

گیسو ورخ کا نظارا تھا میسر صبح و شام
 رات دن تم ملتے تھے جی کھول کر سچ ہے کہ جھوٹ
 چاند سی صورت تمہاری رہتی تھی پیش نظر
 تھی نہ کوئی شب اندھیری میرے گھر سچ ہے کہ جھوٹ
 آخرش بدلا زمانہ رنگ لایا آسمان
 پھیر لی تم نے محبت کی نظر سچ ہے کہ جھوٹ
 اب کہاں تم اور کہاں ہم وصل کی صورت کہاں
 آہ و نالے ہو رہے ہیں بے اثر سچ ہے کہ جھوٹ
 شاق تھی جس کی جدائی ہوں وہی ناکام آہ
 ساتھ رہتے تھے تمہیں آٹھوں پہر سچ ہے کہ جھوٹ

ج

(۵۱)

اے فلک ہم دامن فریاد پھیلاتے ہیں آج

داغ دل زخم جگر کی سیر فرماتے ہیں آج

مرہم زنگار بن کر وہ چلے آتے ہیں آج¹⁰⁸

بن کے سودائی تری زلفوں کو سلجھاتے ہیں آج

ہم سے دیوانے ہی تو ہشیار کہلاتے ہیں آج

ہاں سنبھل ہوشیار تیرا جور دکھلاتے ہیں آج

اے فلک ہم دامن فریاد پھیلاتے ہیں آج

آہ کس شوخ ستگر کے خیال آتے ہیں آج

ہجر کی شب گدگد اگر جور لا جاتے ہیں آج

محرم راز و نیاز عشق عالم سوز ہوں

میرے نالوں سے مرے دشمن جلے جاتے ہیں آج

سر میں سودا دل میں وحشت اور لب خوفغاں

حضرت ناصح کسے آ آ کے سمجھاتے ہیں آج

آرہا ہے کس عروس معنی نو کا خیال
 ہم جو آغوش تصور اپنا واپاتے ہیں آج
 چشم ظاہر نے ہمیں دونوں جہاں سے کھودیا
 خط و خال نقش باطل پر مٹے جاتے ہیں آج
 حضرت دل آپ کی پہلے تو یہ عادت نہ تھی
 جس حسیں کو دیکھتے ہیں بس پھسل جاتے ہیں آج
 میری وحشت کا وبال ارماں پہ میرے پڑ گیا
 رہتے رہتے گوشہ دل میں وہ گھبراتے ہیں آج
 منچلے تھے ہم جوانی میں نہ تھی پروائے دل
 اڑ گیا طوطا جو ہاتھوں کا تو پچھتاتے ہیں آج
 شیخ صاحب کر رہے تھے دخت زر کی تاک جھانک
 کھل گیا ہے راز رندوں پر تو شرماتے ہیں آج
 دست رنگیں و کف پائے حنائی کے خیال¹⁰⁹
 ہجر میں آ آ کے ہم کو خون رلواتے ہیں آج
 داعیائے عشق سے دل بن گیا وہ لالہ زار
 سیر کو جس کی حسینان جہاں آتے ہیں آج

محرم راز و نیاز خلوت توحید ہیں
 کاشف علم معانی ہم ہی کہلاتے ہیں آج
 اڑ گیا گم ہو گیا یا وہ نگاہیں لے گئیں
 کیا ہوا کیوں دل کو پہلو میں نہیں پاتے ہیں آج
 سخت جانوں پر قضا کا بس چلے ممکن نہیں
 ہاں جو تم کہدو کہ تو مر جا تو مر جاتے ہیں آج
 کل جو دشمن کے بہانے سے بلایا آپ کو
 کون سی یہ بات تھی جو مجھ سے جھنجھلاتے ہیں آج
 مجھ سے بیمار محبت کا نہیں ممکن علاج
 حضرت عیسیٰ عبث تکلیف فرماتے ہیں آج
 ہیں ہمیں مست خراباتی ہمیں پیر مغاں¹¹⁰
 جام و ساغر میں ہمیں تو جلوہ دکھلاتے ہیں آج
 سوز الفت کی نشانی تھی فقط شمع مزار
 دامن صرصر اسے بھی گل کئے جاتے ہیں آج¹¹¹

¹¹⁰ - ☆ خراباتی: شراب خوار، جواری ☆ پیر مغاں: مخدوم، شراب پیچنے والا۔

¹¹¹ - صرصر: آندھی، باد تند۔

شوخی رنگ طبیعت نے ٹایا ہے وقار
 راستے میں ٹوک کر ہم گالیاں کھاتے ہیں آج
 محرم اسرار سے یہ بے رخی پہلے نہ تھی
 آہ ہم کو دیکھ کر وہ راہ کتراتے ہیں آج

ج

(۵۲)

پہلوں مصور پلار کی تصویر کھینچ

یاس کا ایماید تدبیر کھینچ

آس کا حکم آہ پر تاثیر کھینچ

مغز اڑا جاتا ہے بک بک سے تری

واعظا اتنی نہ تو تقریر کھینچ

چار دیوار عناصر سے الگ

دل لگا کر نقشہ تعمیر کھینچ

دل پھنسانا زلف میں گرہے خطا

دار پر مجھ کو پئے تعزیر کھینچ

دیر کیوں ہے عاشقوں کے قتل میں

جلد کر ظالم میاں شمشیر کھینچ

ساقیادے دے اچھوتی مے مجھے

دخت زر کا جامہ توقیر کھینچ

ہے یہی مرحوم دل کی یادگار
میرے پہلو سے نہ ظالم تیر کھینچ

ہاں سنا دے نام اس کا وقت ذبح
او جفا پرور ذرا تکبیر کھینچ

مونس و ہمد بنالے قبر کا
لوح دل پر یار کی تصویر کھینچ

آہ و نالے کا ابھی ہو فیصلہ
تیغ ابرو او بت بے پیر کھینچ

ح

(۵۳)

جھمے ہیں لڑ پہ لڑے سنگ آسٹاں کی طرح

تلاش یار میں چکر ہے آسماں کی طرح

مکیں جو دور ہے ویراں ہے دل مکاں کی طرح

رقیب سے کرو باتیں نہ رازداں کی طرح

جلاؤ ہم کو نہ تم شمع بے زباں کی طرح

ٹپک پڑے مرے آنسو جو یاد افشاں میں¹¹²

زمیں پہ تارے نظر آئے آسماں کی طرح

ہمارا نالہ پر درد سن کے فرمایا

اسی حزیں کی ہے آواز ناتواں کی طرح

عدو نہ آئیں کہیں خانہ محبت میں

متاع شوق نہ لٹ جائے کارواں کی طرح

¹¹² - افشاں: سونے چاندی کا برادہ، مقیش کی باریک کترن جو خوبصورتی کے لئے عورتیں بالوں پر چھڑکتی یا ماتھے پر چنتی

جو بے نقاب کبھی اپنے بام سے اترے
 زمیں پہ چاند نکل آیا آسماں کی طرح
 تپ فراق میں شعلے بھڑک اٹھے سر سے
 تمام رات رہے ہم چراغ داں کی طرح
 مشام زلف کو سونگھا کہ سانپ نے سونگھا
 بلا کی نیند ہے مسموم ناتواں کی طرح
 ہزار حیف کہ اس نے نہ مدعا سمجھا
 مرا کلام ہے دشوار چیتاں کی طرح¹¹³
 امید و صل نے ثابت قدم رکھا مجھ کو
 جمے ہیں در پہ ترے سنگ آستاں کی طرح
 لگا لگا کے عدو نے ملا لیا ان کو
 جلا بجھا کے رکھا ہم کو شمعداں کی طرح
 ہجوم اشک سے آنکھیں ہیں ڈبڈبائی ہوئی
 روانہ صبر و تحمل ہے کارواں کی طرح
 تری نگاہ کے پیراں چھبے جو سینے میں
 دل و جگر میں رہے عرش آشیاں کی طرح¹¹⁴

فراق دستِ حنائی میں آہ سینے سے
ٹپک رہے ہیں لہو چشمِ خونچکاں کی طرح¹¹⁵

خ

(۵۴)

مانند آفتاب ہوا مابتاب سرخ

مانند آفتاب ہوا مابتاب سرخ

غصہ کا یہ اثر ہے کہ رنگِ شباب سرخ

کیوں ہو رہا ہے آج رخِ مابتاب سرخ

خون و جگر بنے ہیں شراب و کباب سرخ

نازلِ شبِ فراق میں کیا کیا عذاب سرخ

اک طیرِ روح کے لئے یہ سب ہیں بندِ شیں

دیوارِ عنصری میں کھچی ہے طنابِ سرخ¹¹⁶

سودائے عشق نے ہمیں کیسا کیا تباہ

منہ زرد ہو رہا ہے تو چشمِ پُر آب سرخ

114 - عرشِ آشیاں: عرش پر گھر بنانے والا شخص۔

115 - خونچکاں: جس سے خون ٹپک رہا ہو۔

116 - ☆ طیر: پرندہ۔ ☆ طناب: رسی، خیمہ کی رسی۔

کچھ رنگ مل رہا ہے جو رخسارِ یار سے
 پھولا نہیں سماتا چمن میں گلابِ سرخ
 اب تو جناب شیخ بھی ہیں رند و پاکباز
 خاطر سے دختِ زر کی لگا یا خضابِ سرخ
 انوارِ پاک کا نظر آنا محال ہے
 آنکھوں پہ میکشوں کی پڑے ہیں حجابِ سرخ
 المختصر یہ حال ہے خانہ خراب کا
 دل تک ہوا ہے سوزِ دروں سے کبابِ سرخ
 کس بے گنہ کے قتل پہ رویا فلک لہو
 مقتل کی ہو رہی ہے سراسر ترابِ سرخ
 آنکھوں میں لال لال یہ ڈورے نہیں مری
 بیت الصنم میں کھینچ رہی ہے طنابِ سرخ¹¹⁷
 ایما ہمارے قتل کا کرتے ہیں بار بار
 لبِ سرخ آنکھ سرخ رخِ لا جوابِ سرخ
 حسنِ قدم نے جلوہ جو اپنا دکھا دیا
 غیرت سے ہو گیا ہے رخِ آفتابِ سرخ

اس سیم تن نے سرخ جو محرم پہن لئے

دریا کے پاٹ پر نظر آئے حباب سرخ¹¹⁸

اخلاق خوب ہیں تو ہے انسان سرخرو

کہلائے لال رکھے اگر پر خراب سرخ

انکار جور حشر میں ظالم کرے گا کیا

شاہد ہیں میرے خون کے دو بوترا ب سرخ

پیغام وصل ہم نے جو بھیجا رقیب سے

غصہ سے ہو گیا وہ بت لا جواب سرخ

سوز و گداز ہجر کی شب کا نہ پوچھ تو

دل کے غبار اٹھ کے بنے ہیں سحاب سرخ¹¹⁹

اک لالہ رو کے عشق نے ہم کو کیا شہید¹²⁰

دینا کفن میں آہ ہمارے ثیاب سرخ

118 - حباب: پانی کا بلبلہ۔

119 - سحاب: بادل، ابر، گھٹا۔

120 - لالہ رو: سرخ چہرہ والا، دلبر، معشوق۔

(۵۵)

عشق بلبل پہ ہے موقوف نہ پروانے پر

وصل اس کا جو ہے موقوف قضا آنے پر
جان آمادہ ہے قالب سے نکل جانے پر
رنگ بدلاتری محفل کا ترے آنے پر
شمع جلتے ہی جلانے لگے پروانے پر

انتہا ہو گئی اب تو ستم ایجاد کی
خاک تک ڈالنے آئے نہ وہ دیوانے پر
سر میں سودا جو ہے تیرا تو اسیری میں بھی
دل ہے آمادہ تری زلف کے سلجھانے پر
گل ہوئی شمع محبت نہ کبھی گل ہوگی
عشق بلبل پہ ہے موقوف نہ پروانے پر

روز پڑتی ہیں مرے دل پہ نگاہیں ان کی
آہوئے چینی اتر آئے ہیں ویرانے پر¹²¹

¹²¹ - آہوئے چینی: رسائی سے بالاد دنیا میں رہنے والا معشوق۔

آپ کے آگے حقیقت دل پر شوق کی کیا
 آپ تشریف تو لائیں مرے کاشانے پر
 مٹ گیا سوز محبت کا اثر تربت سے
 ورنہ افسوس نہ تھا شمع کے بجھ جانے پر
 جس سے امید وفا تھی وہی قاتل ٹھہرا
 کیا بھروسہ کریں اس دور میں بیگانے پر
 چل گئی جان تمنا پہ حیا کی تلوار
 خون حسرت کا رہا آپ کے شرمانے پر
 تاک میں ہے دل پر خون کی وہ چشم میگوں¹²²
 آنکھ لپچائی ہوئی پڑتی ہے پیمانے پر
 پڑ گئے جان کے لالے تو کہاں دل کی خیر
 تل گیا ہے وہ حسیں اب تو ستم ڈھانے پر
 رابطہ کامل ہے تو قاصد کی نہیں حاجت آہ
 میری ہر سانس مقرر ہے خبر لانے پر

(۵۶)

قُلم رگھو نو بسم اللہ گہگر میرے ملحق پر

تجلی طور کی دیکھی کسی کے روئے روشن پر

گری اک حسن کی بجلی مری ہستی کے خرمن پر¹²³

ہمیشہ مہر و الفت کی نظر رہتی ہے دشمن پر

فقط میرے لئے پردہ لگایا تم نے چلمن پر¹²⁴

کہیں برق بلا شاید گری تھی دشت ایمن پر¹²⁵

نہ چھوڑا ایک تنکاتک مری شاخ نشیمن پر

اڑا کر لے گیا ہے کون میرے طائر دل کو

مجھے کچھ شبہ سا ہوتا ہے چشم سامری فن پر¹²⁶

ہماری ناتوانی کیا مبارک نا توانی ہے

نگاہیں ہٹ نہیں سکتیں جمی ہیں روئے روشن پر

123 - خرمن: کھلیان، انبار۔

124 - چلمن: چق، تیلیوں کا بنا ہوا پردہ۔

125 - دشت ایمن: محفوظ جنگل، مبارک بیابان۔ ☆ برق بلا: مصیبت کی بجلی۔

126 - چشم سامری فن: جادوئی صفات والی آنکھ، ایسی آنکھ جس کا سامنا کرتے ہی انسان بے گونہ سحر کا شکار ہو جائے۔

تمہارے نام لیوا اس طرح کوچہ میں بیٹھے ہیں
لئے تصویر دل میں سر میں سودا آنکھ چلمن پر

ہوا سے ہوش اڑتے ہیں گھٹا سے دم بھی گھٹتا ہے

بہارے کشی اب کے اٹھار کھی ہے ساون پر¹²⁷

یہ کیسی بے کسی ہے روتے روتے گھل گئی آخر
پتنگا تک نہیں آیا ہماری شمع مدفن پر

مرے ہاتھوں کے طوطے اڑ گئے جب یہ سنا میں نے¹²⁸

مرے پھولوں کی محفل میں نظر تھی ان کی دشمن پر

نگاہ گرم کی چوٹیں نہ سنبھلیں شیشہ دل سے

کہ نازک آگینے ٹوٹ ہی جاتے ہیں گلخن پر¹²⁹

ادھر اے آہ میری بے کسی ہے میرے ماتم میں

ادھر حسرت کھڑی سر پیٹتی ہے میرے مدفن پر

(۳/ اکتوبر ۱۳۶۶ء)

¹²⁷ - ساون: بکرمی سال کا چوتھا مہینہ، برسات کا موسم (عموماً ۱۵ جولائی سے ۱۵ اگست تک)

¹²⁸ - ہاتھوں کے طوطے اڑ گئے: یعنی حواس باختہ ہو گیا، حیران رہ گیا۔

¹²⁹ - گلخن: تنور، بھٹی، چولہا۔

(۵۷)

کس نے چڑھنے پہلے بلبلے مزار پر

دل تو دیا تھا آہ کسی اعتبار پر
کس کو خبر تھی ہونگے ستم جاں نثار پر

آتا جو رحم ان کو مرے انتظار پر
کرتے کرم ضرور وہ امیدوار پر

میت کہے نہ کوئی رہیں شاخسار پر¹³⁰

کیا کیا عنایتیں ہیں تری جاں نثار پر

رکھتا ہوں آگ عشق کی دل میں دبی ہوئی

حاجت نہیں ہے شمع کی میرے مزار پر

دو چار آنکھیں کیا ہوئیں دل کو اڑالیا

ان دو کبوتروں نے لگائے یہ چار پر

ہیں داغ دل جو شعلے کسی شمع حسن کے

ترجیح میرے سینے کو ہے لالہ زار پر

¹³⁰ - شاخسار: بہت سی ٹہنیوں والا، درختوں کا جھنڈ۔ ☆ اس شعر میں قرآن پاک کی اس آیت کریمہ کی طرف

تلمیح ہے: وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ (البقرة: ۱۵۴) یعنی جو لوگ راہ خدا میں شہید ہوتے ہیں ان کو مردہ نہ کہو، وہ زندہ ہیں، لیکن عام لوگوں کو اس کی خبر نہیں۔

رخ سے ہٹاؤ کالوں کو آئینہ رکھ کے تم

شاہ حلب کا قبضہ ہو ملک تثار پر¹³¹

جل بجھ کے خاک شمع بھی آخر کو ہو گئی

پروانے جس پہ کرتے تھے شب کو نثار پر

ظاہر تجلیات الہی ہیں بعد مرگ

اک ہن برس رہا ہے ہمارے مزار پر¹³²

تاخیر شام صبح قیامت سے کم نہیں

آنکھیں بجھی ہیں راہ شب انتظار پر

تار نفس ہم اپنا انہی سے لگانہ لیں

ہر دم پیام جاری رہے ایک تار پر

ممکن نہیں دعاء دلی کار گرنہ ہو

لبیک کی صدا ہے ہماری پکار پر

بلبل چمن سے دور کہاں تک اٹھائے رنج

یا رب ترا کرم ہو غریب الدیار پر¹³³

131 - ایک قسم کی تبلیغ ہے، یعنی رخ سے زلفیں ہٹاؤ کہ چہرہ کا حسن دیکھنے کا موقع ملے۔

132 - ہن: دولت، مال و زر، دکن کے ایک قدیم سکہ کا نام۔

133 - غریب الدیار: مسافر، پردیسی، بے وطن۔

پہلو میں ہم کسی کا جو ارمان لے چلے
حسرت برس رہی ہے ہمارے مزار پر
رسوانہ ہوتے عشق میں اے آہ ہم کبھی
قابو نہیں مگر دل بے اختیار پر

(۵۸)

مسیحا بن گے رکھ دو ہاتھ میرے دل کی دھڑکن پر

نظر جب پڑ گئی صیاد کی شاخ نشیمن پر

عنادل گر پڑے بے ہوش ہو کر گل کے دامن پر

کسی کی جان جاتی ہے تمہاری چشم پر فن پر

کسی کا دم نکلتا ہے تمہاری بانگی چتون پر¹³⁴

شہید عشق متوالے ہیں تیرے کیا خبر ان کو

کہ ان کا خون دامن پر ہے یا قاتل کی گردن پر

شب فرقت تمہارے ہاتھ ہے صبر و سکوں میرا

مسیحا بن کے رکھ دو ہاتھ میرے دل کی دھڑکن پر

مرے مرنے کا غم کس کو نہیں ہو گا زمانے میں

ادھر حسرت اُدھر وہ بے کسی روتی ہے مدفن پر

ہزاروں حسرتیں پامال ہیں رفتارِ جاناں سے

ہزاروں دل ہوئے جاتے ہیں قرباں ایک چتون پر

ترے بچپن کی شوخی نے غضب ڈھایا ستم توڑا
 کہیں پڑکا کہیں دل کو جلایا شمع روشن پر
 نظر سے جب نظر ملتی ہے دل میں آگ لگتی ہے
 نہ ڈالو آنکھ دیوانو! کبھی چقماق روشن پر¹³⁵
 نتیجہ ہے یہی اے آہ ظالم کی محبت کا
 کبھی اس کو ترس آیا نہ نالے پر نہ شیون پر¹³⁶

¹³⁵ - چقماق: ایک پتھر جس سے آگ نکلتی ہے۔

¹³⁶ - شیون: نالہ و فریاد، واویلا۔

م

(۵۹)

شاکسی نہیں فراق کے اب تو کسی سے ہم

یاد شب وصال میں گزرے خودی سے ہم

شاکسی نہیں فراق کے اب تو کسی سے ہم¹³⁷

آیا شباب سوز محبت کے ساتھ ساتھ

بے وقت مر رہے ہیں تپ موسمی سے ہم¹³⁸

شاید ازل کا وعدہ فراموش ہو گیا

رکھتے ہیں ساز باز جو حورو پری سے ہم

خلوت میں آئینہ تری توحید کا رہا

رہتے ہیں رونما بھی الگ بھی سبھی سے ہم

کوئی ہمارے درد کا کیوں کر ہو چارہ ساز

اسرار عشق کہتے نہیں جب کسی سے ہم

137 - شاکسی: شکوہ کرنے والا۔

138 - تپ موسمی: موسمی بخار، حرارت۔

ہم ہیں شہید ناز گماں موت کا کہاں
ڈرتے نہیں قضا سے نگہ کی چھری سے ہم

ڈالا ہے تفرقہ فلک کینہ ساز نے
گل ہے چمن سے دور وطن کی گلی سے ہم

آخر ہوئے ہیں پھنس کے زمانے میں سب خراب
زاہد سے حور، شیخ سے مے اور پری سے ہم

کیسا ضرر ہمیں تو ہوا نفع عشق میں

دل دے کے لے لیا ہے ہزاروں خوشی سے ہم

الفت کا راز آہ کھلا بھی تو کب کھلا

مر مٹ چکے گذر گئے جب اپنے جی سے ہم

(۶۰)

قطعہ

یہی خیال تھا عہد وفا کریں گے ہم
کسی کے عشق میں مر کے جیا کریں گے ہم

نگاہ غور سے دیکھا تو یہ نظر آیا
عذاب حال میں نہ دل مبتلا کریں گے ہم

ن

(۶۱)

شجر سکتے میں ہیں خاموش بے بلبل نشیمن میں

کسی مالیدہ لب کا رنگ آیا ہے جو سوسن میں¹³⁹

گھٹائیں دیکھ کر حسرت سے رو دیتی ہیں ساون میں

کھلے عارض یہ کس آئینہ رو کے آج گلشن میں¹⁴⁰

شجر سکتے میں ہیں خاموش ہیے بلبل نشیمن میں

مزے خلوت نشینی کے جو پائے مرنے والوں نے

اکیلے جا بسے سب چھوڑ کر وہ کنج مدفن میں¹⁴¹

ہوئے سیر گل ہی باعث رنج و محن ٹھہری

جوانی سے بہت اچھے تھے ہم اپنے لڑکپن میں

کشش ان کو نہ لائی پھر کوئی لائے کہاں ممکن

نہ یہ طاقت ہے موڑ میں نہ اتنا زور انجن میں

139 - مالیدہ: نرم و ملائم، ملا ہوا۔ سوسن: آسمانی رنگ کا ایک پھول جسے شعراء زبان سے تشبیہ دیتے ہیں۔

140 - عارض: رخسار، چہرہ۔

141 - کنج: گوشہ۔

اثر اتنا تو ہے نالوں میں وہ بت چونک اٹھتا ہے

پس دیوار کرتا ہوں کبھی جو آہ و شیون میں

نکل کر کوئے جاناں سے بیاباں میں نہ تھاتہا

ہزاروں حسرتیں ہمدم رہیں صحرا کے دامن میں

نہ تڑپے گا ترا بسل جھجکتا قتل سے کیوں ہے

جکڑ دے دست و بازو کو ذرا زنجیر آہن میں¹⁴²

شباب آیا ہے جب سے میرے پہلو میں نہیں آتے

جوانی سے مرے حق میں وہ اچھے تھے لڑکپن میں

خدا کا شکر ہے اتنا اثر دکھلایا نالوں نے

مرے خط کا جواب آنے لگا اب طرزا حسن میں

کلیجہ چور ہوتا ہے جگر کے ٹکڑے ہوتے ہیں

انہیں بیٹھا ہوا جب دیکھتا ہوں بزم دشمن میں

جناب آہ اب تو متقی و پارسا نکلی

یہی حضرت گئے تھے دخت زر سے ملنے لندن میں

(۶۲)

جسے کہتے ہیں بحر عشق اس کے دو کنارے ہیں

کھبیں آنکھوں میں جن کی صورتیں آنکھوں کے تارے ہیں

تمنائیں وہی دل کی، وہی ارمان سارے ہیں

ہمارے جینے مرنے کے فقط دو ہی سہارے ہیں

امید و صل ہے یا تیغ ابرو کے اشارے ہیں

رقیب روسیہ اللہ کے ایسے سنوارے ہیں

تمہاری بزم میں بیٹھے ہیں اور شکوے ہمارے ہیں

چھیں دل میں جو نشتر کی طرح ناوک تمہارے ہیں

رگ جاں کو جو تڑپا دیں وہ آنکھوں کے اشارے ہیں

نہ شبنم کے کہیں قطرے نہ اگلر دیکھے عالم میں¹⁴³

جلے دل کے پھپھولے ہیں کچھ آہوں کے شرارے ہیں¹⁴⁴

شب وعدہ وہ آتے ہیں نہ جانے منہ سے کیا نکلے

یہ دل حسرت کا مارا ہے ہم ارمانوں کے مارے ہیں

¹⁴³ - اگلر: چنگاری، انگار، اس کی جمع اگلراں آتی ہے۔

¹⁴⁴ - پھپھولہ: چھالہ، آبلہ۔ ☆ شرارہ: چنگاری۔

یہ کیا ممکن نہ ہوتا شیشہ دل چور سینے میں
نگاہیں گرم پڑتی ہیں عدو سے جو اشارے ہیں
کسی کی یاد میں آنسو مچلتے ہیں جو دامن پر
وہ سب ٹکڑے جگر کے ہیں وہ سب آنکھوں کے تارے ہیں
وہی جو دلنشین ہیں چٹکیاں لیتے ہیں رہ رہ کر
نگاہ ناز نے یہ کس غضب کے تیر مارے ہیں
عجب انداز ہیں ان قہر آلودہ نگاہوں کے
کہیں تو ذبح کرتے ہیں کہیں کچھ اور اشارے ہیں
دھواں دل سے اٹھا چنگاریاں اڑتی ہیں عالم میں
زمین کیا آسماں پر بھی شرارے ہی شرارے ہیں
مزہ اے آہ جب سے خلوت توحید کا پایا
بھرے مجمع میں رہتے ہیں مگر سب سے کنارے ہیں

(۶۳)

بہت سی خویاں تھیں اس جوان میں

دھواں دل سے اٹھے آہ و فغاں میں

لگا دیں آگ ساتوں آسماں میں

کسی کو کیا خبر ہے اس جہاں میں

ہیں مضمہ راز کیا کیا کن فکاں میں¹⁴⁵

خزاں پہونچی بہار گلستاں میں

ہوئی بے چین بلبل آشیاں میں

تمہارے رخ سے آنکھیں پھیر لیں ہم

نہیں یہ تاب جان ناتواں میں

تری منت مسیحا میں نہ کرتا

دوائے دل اگر ملتی دکان میں

رہیں منت صیاد ہیں ہم

قفس رکھا ہمارا گلستاں میں

کھلی ہی رہ گئی چشم فلک بھی
تمہیں دیکھا جو بزم دشمنوں میں

جھکیں ابرو تو سیدھے تیر نکلیں
عجب انداز ہے ٹیڑھی کماں میں

جو کھائیں گالیاں شیریں لبوں کی
لپٹ کر رہ گئے شکوے زباں میں

اٹھا جب پی پلا کر مست کوئی
اداسی چھا گئی مے کی دکان میں

پیپہوں نے بڑھائی میری وحشت¹⁴⁶

جنون افزا اثر تھا پی کہاں میں¹⁴⁷

غریب و غمزدہ ناکام و شیدا
نہیں مجھ سازمین و آسماں میں

جہاں ہمد نہ ہو کوئی کسی کا
رہیں اے آہ کیوں ایسے مکاں میں

¹⁴⁶ - پیپہا: زرد رنگ کا ایک خوش آواز پرندہ جو پی پی کی صدا لگاتا ہے۔

¹⁴⁷ - پی کہاں: پیپے کی آواز۔

(۶۴)

مثال شمع ہجر یار میں روتے ہیں جلتے ہیں

رقیب روسیہ کو ساتھ لیکر جب نکلتے ہیں
 دل عاشق پہ کیا کیا حسرتوں کے تیر چلتے ہیں
 مرے دشمن نہیں معلوم کیا کیا زہر اگلتے ہیں
 کہ ہر ہر بات پر اب مجھ سے وہ تیور بدلتے ہیں
 ابھی تو نو گرفتار بلا ہیں اور یہ عالم ہے
 ہمارے طفل اشک چشم دامن میں مچلتے ہیں¹⁴⁸

ہزاروں جور ہوں لاکھوں ستم ہوں سب سہیں گے ہم
 کہیں معشوق کے کوچہ سے عاشق بھی نکلتے ہیں
 کسی کی بے وفائی میں بھی اک شان وفادیکھی
 جنازے پر نہ آئے تو کف افسوس ملتے ہیں
 ہمارے دیدہ و دل کی حقیقت دیکھتے جاؤ
 کہیں چشمے ابلتے ہیں کہیں شعلے نکلتے ہیں

بتائیں ہجر ہم کیوں کر دکھائیں درد کیا اپنا
 ہمارے گھر وہ آتے ہیں تو کل نقشے بدلتے ہیں
 مرے آنسو کو تم قطرے نہ سمجھو صرف پانی کے
 یہ تیزاب محبت ہیں اسی سے دل پگھلتے ہیں
 ہوا ہوں جب سے سودائی کسی کی چشم و گیسو کا
 گھٹا غم کی ہے آنکھوں میں سنیولے دل میں پلتے ہیں¹⁴⁹
 محبت ہم سمجھتے ہیں تری طرز عداوت کو
 جگہ دیتے ہیں پہلو میں جو تیرے تیر چلتے ہیں
 بہت سچ ہے کہ آخر خون ناحق رنگ لاتا ہے
 حنا کے بدلے اب تو وہ ہمارا خون ملتے ہیں
 جو دیکھا ہے انہیں اغیار سے سرگوشیاں کرتے
 پشیمائیں ہو کے کیا کیا بات کے پہلو بدلتے ہیں
 شبِ فرقت نہ پوچھو آہِ چشم زار کا عالم
 تن بسل میں دو چشمے ہیں جو ہر دم ابلتے ہیں

(۶۵)

عید کا گچھ نہ ملا ہم کو مزا عید گئے دن

ناروا جور کو رکھتے ہو روا عید کے دن

غیر سے کرتے ہو تم میرا گلا عید کے دن

مجھ سے وہ عہد شکن جب نہ ملا عید کے دن

عید کا خاک ملے مجھ کو مزا عید کے دن

آگئی یاد جو فرقت کی بلا عید کے دن

عید کا کچھ نہ ملا ہم کو مزا عید کے دن

کر دیا عشق و مسرت نے کچھ ایسا بے ہوش

ہم کو ان سے ہوئی امید وفا عید کے دن

جذب دل کھینچ کے لایا ہے ادھر یاد رہے

مجھ پہ کچھ آپ کا احساں نہ ہوا عید کے دن

مجھ کو بھی لوگ کہا کرتے ہیں اب تو قبلہ

جب سے ہر سال وہ بت آنے لگا عید کے دن

شمع سوزاں کی طرح رشک جلاتا ہے مجھے¹⁵⁰

آپ غیروں سے جو کرتے ہیں وفا عید کے دن

مجھ کو دکھلا کے وہ دشمن سے گلے ملتے ہیں
 اللہ اللہ یہ جفا ایسی جفا عید کے دن
 صدقہ فطر میں دشمن کو نکالو گھر سے
 تاکہ بیمار کی ہو دور بلا عید کے دن
 151 بوئے گل نافہ مشکیں کی حقیقت دیکھوں
 کھول دو زلف معنبر کو ذرا عید کے دن
 شاد باش اے دل بے تاب وہ خود آتے ہیں
 رنگ لائی ہے یہ تاثیر دعا عید کے دن
 ایک وہ بھی ہیں کہ ملتا ہے زمانہ ان سے
 ایک میں ہوں کوئی مجھ سے نہ ملا عید کے دن
 تیرے زلفوں کی تصور میں بلائیں لے کر
 اپنے سرمول لیا رنج و بلا عید کے دن
 حق پرستوں کی نشانی یہی دیکھی اے آہ
 یاد آتا ہے بہت ان کو خدا عید کے دن

(۶۶)

پہلے دیکھیں، پھر کہیں

بے مروت ہیں جفا جو ہیں ستمگر آ نکھیں¹⁵²

خون کرتی ہیں یہ عاشق کا بدل کر آ نکھیں

کتنی پر کیف ہیں متوالی ہیں دلبر آ نکھیں¹⁵³

گویا چلتی ہیں چڑھا کے کئی ساغر آ نکھیں

جز ترے اور کسی پر نہ پڑیں گر آ نکھیں

حشر تک کیوں نہ رہیں طاہر و اطہر آ نکھیں

دین و دنیا کو تو کرتی ہیں مسخر آ نکھیں

یا الہی یہ ولی ہیں کہ پیمبر آ نکھیں

نہ بنیں وادی الفت میں جو رہبر آ نکھیں

چشم حق ہیں کی نظر میں ہیں وہ دو بھر آ نکھیں

حسن رخسار نہ دیکھیں تو کہاں چین آئے

ایک مدت سے تماشے کی ہیں خوگر آ نکھیں

¹⁵² - جفا جو: ظالم، معشوق۔ ☆ ستمگر: ظالم۔

¹⁵³ - متوالی: مست، مدہوش، مخمور۔ نشہ میں چور

جلوہ یار نہ دیکھے تو وہ بینائی کیا

دردِ فرقت سے نہ روئیں تو ہیں پتھر آنکھیں

جس کو دیکھا وہ ہوا آپ ہی کا دیوانہ

سحر کرتی ہیں کہ اعجازِ سراسر آنکھیں

دیکھ کر حسنِ گلو سوزِ تردد ہے یہی¹⁵⁴

دلِ تصدق ہو کہاں اور کہاں پر آنکھیں

تیری نظروں نے کیا مجھ کو کچھ ایسا زخمی

ہر رگ جاں میں مرے ہو گئیں ستر آنکھیں

ہوں شہیدِ نگہ نازِ ترا اے قاتل

رہتی ہیں خونِ تمنا سے مری تر آنکھیں

میں بھی ہوں وہ بھی ہیں سینہ بھی ہے دیکھوں تو سہی

مشقِ ناوک فگنی کرتی ہیں کیونکر آنکھیں

نگہ ناز سے اے آہ کیا جس نے شہید

یہی کافر ہیں یہی ہیں وہ ستمگر آنکھیں

ق

ان سے جو پوچھا کہ درپردہ ہے الفت کس کی

ان دنوں رہتی ہیں کیوں آٹھ پہر تر آنکھیں

آرزو کس کی ہے ارماں تمہیں کس کا ہے

منتظر کس کی رہا کرتی ہیں شب بھر آنکھیں

سن کے پہلے وہ بگڑنے لگے آخر یہ کیا

آہ قابو سے ہوئی جاتی ہیں باہر آنکھیں

دل میں آ بیٹھی ہے جب سے وہ خیالی صورت

ڈھونڈھتی پھرتی ہیں اس کو مری گھر گھر آنکھیں

بے کلی دل کی جو فرقت میں سوار ہتی ہے

چین سے سوتی نہیں ہیں مری شب بھر آنکھیں¹⁵⁵

¹⁵⁵ - اس کلام پر حضرت آہ نے اپنی ڈائری میں ایک نوٹ چڑھایا ہے جس سے معلوم ہوتا ہے کہ ان کا یہ کلام ان کی زندگی میں ہی اس قدر مقبول اور مشہور ہوا کہ یہ موسیقی اور رند خرابات کی محفلوں میں اور فونو گراف کے سازوں پر بھی سنا جانے لگا تھا، مگر اتنے خوبصورت کلام کے بے جا استعمال پر ان کو افسوس تھا، آہ کا احساس یہ ہے کہ یہ کلام ان کی مجلس کے بعض نامحرم واردین کی بدولت خراباتیوں تک پہنچا، اور یہ نغمہ فقیر عشرت کدوں میں گونجنے لگا۔

(۶۷)

جنون اور وحشت کے مارے ہوئے ہیں

کسی کی محبت کے مارے ہوئے ہیں

محبت میں آفت کے مارے ہوئے ہیں

لحد میں نکیرین ہم کو نہ چھیڑیں¹⁵⁶

مسافر ہیں غربت کے مارے ہوئے ہیں

سبب کوچہ گردی کا ہم سے نہ پوچھو

جنون اور وحشت کے مارے ہوئے ہیں

کبھی وصل کی ہم تمنا نہ کرتے

کریں کیا کہ حسرت کے مارے ہوئے ہیں

لگاتے نہ ہم دل کسی بے وفا سے

مگر آہ قسمت کے مارے ہوئے ہیں

(۶۸)

حقیقت میں وطن وہ ہے جہاں احباب رہتے ہیں

شبِ فرقت جو عاشق ہیں بہت بے تاب رہتے ہیں
 تڑپتے ہیں مثالِ ماہی بے آب رہتے ہیں
 حسینوں نے اڑایا رنگ شاید طائرِ دل کا
 یوں ہی کیا ان حنائی ہاتھوں میں سرخ آب رہتے ہیں
 مراد دل ہو کہ مہندی پس کے بھی شاداب رہتے ہیں
 ج بھی تو اس حنائی ہاتھ میں سرخاب رہتے ہیں¹⁵⁷
 تصور چٹکیاں لیتا ہے اک مہر و کا پہلو میں
 ہمیشہ بسترِ غم پر شبِ مہتاب رہتے ہیں¹⁵⁸
 کمالِ حسن سے عالمِ مسخر ہو گیا سارا
 تمہارے ناز برداروں میں شیخ و شاب رہتے ہیں¹⁵⁹
 تمہاری بزم سے اے جاں عدو نکلا نہ ہم پہونچے
 کھلے کب آمد و شد کے لئے ابواب رہتے ہیں

157 - سرخاب: ایک آبی پرندہ، سرخ رنگ کا پانی۔

158 - شبِ مہتاب: چاندنی رات۔

159 - شیخ و شاب: بوڑھا اور جوان۔

جو غربت میں کبھی رویا تو ہنس کر بے کسی بولی
 حقیقت میں وطن وہ ہے جہاں احباب رہتے ہیں
 لگی ہے آگ دل میں تو جگر بھی پانی پانی ہے
 تپ فرقت ہے اور ہم دیدہ پر آب رہتے ہیں
 نکل آئیں جو بوندیں آنسوؤں کی ابر نیساں تھیں¹⁶⁰
 مرے دامن میں ہر دم گوہر نایاب رہتے ہیں
 تکلف برطرف ساقی میں متوالا ہوں متوالا
 بجا کب بے خودی شوق میں آداب رہتے ہیں
 نگہ کو ناز کو ابرو کو کس کس کو کہیں دشمن
 ہمارے قتل کے کیا ایک دو اسباب رہتے ہیں
 نہیں کی ہم نہیں سنتے ہجوم شوق و ارماں میں
 انہیں بے خواب رکھتے ہیں جو ہم بے خواب رہتے ہیں
 اسیران قفس کے ایک دن آنسو نہیں گرتے
 کبھی دامن پہ موتی ہیں کبھی سرخ آب رہتے ہیں

¹⁶⁰ - ابر نیساں: شمسی مہینہ نیساں (جو ستمبر کے مطابق ہوتا ہے) میں برسنے والا بادل، مشہور ہے کہ اس سے سیپ میں موتی، کیلے میں کافور، بانس میں بنسلوچن اور سانپ میں زہر بنتا ہے۔

مسیحا جبکہ لکھتا ہے حنائی ہاتھ سے نسخہ

تو اس میں شاخ مر جاں دانہ عناب رہتے ہیں¹⁶¹

جو ہوتے ہو خفا ہم سے تو دشمن ساتھ لگتا ہے

نہال آرزو اغیار کے شاداب رہتے ہیں¹⁶²

ہوا ہے کیا یہ کیسا درد ہے جو کچھ نہیں کہتے

جناب آہ روتے جاتے ہیں بے تاب رہتے ہیں

امید وصل نے کیسی دکھائی آہ مایوسی

کہ ہم پینے کو ہر دم ساغر زہر آب رہتے ہیں¹⁶³

¹⁶¹ - ☆مر جان: مونگا، چھوٹا موتی۔ ☆عناب: ولایتی بیر جو نہایت سرخ رنگ کا ہوتا ہے۔

¹⁶² - نہال: تازہ پودا۔

¹⁶³ - زہر آب: جس پانی میں زہر ملا ہوا ہو۔

(۶۹)

لوگ سرے سے طعنه کریں

تیری بیداد کا گلہ نہ کریں
تو جو مل جائے لب کو دانہ کریں

ہم سے ملنے میں وہ بہانہ کریں
عذر اغیار سے ذرا نہ کریں

وہ ستم ہی کریں وفانہ کریں
ہم کو لازم ہے کچھ گلہ نہ کریں

تیرے بندے انا انا نہ کریں
مفت میں دار پر چڑھانہ کریں¹⁶⁴

ہے تواضع یہی یہی تسلیم
سر کو سجدہ سے ہم جدانہ کریں

مجھ کو تیر نگاہ سے مارو
دیکھنا یہ کہیں خطانہ کریں

¹⁶⁴ - انا انا: ایک تبلیغ، حضرت منصورؒ محویت کے عالم میں انا الحق بول پڑے تھے، جو ان کے سولی پر چڑھائے جانے کا سبب بنا۔

ہم سراپا سوال و ارماں ہیں
گرچہ کچھ عرض مدعا نہ کریں

مٹ گیا فرق تو و من کا جب
عشق والے انا انا نہ کریں

بات بگڑی ہوئی نہیں بنتی
عذر بیجا میں لب ہلا نہ کریں

دل کے دینے میں عذر کس کو ہے
ہاں مگر لیکے وہ دغا نہ کریں

سخت دشوار ہے ترا ملنا
رہنمائی جو رہنما نہ کریں

کچھ تو بسمل کی آرزو نکلتے
دل پہ وہ شوق سے نشانہ کریں

خون دل ہی میں ہاتھ رنگ نہ لیں
ایسی ویسی حنا ملا نہ کریں

بندۂ عشق کی تمنا ہے
تیری جس میں نہ ہو رضا نہ کریں

میں ہوں بیمار چشمِ نرگس کا¹⁶⁵
دوست میرے مری دوانہ کریں

مصحفِ رخ، عدو تماشا ئی
نور نامہ ہمیں پڑھانہ کریں

چشمِ ناوک کا یہ اشارا ہے
تیر ہم کھائیں اف ذرانہ کریں

آہ پہلو میں درد رکھتے ہیں
تا بکے نالہ و بکا نہ کریں

¹⁶⁵ - چشمِ نرگس: نرگس ایک پھول ہے جسے شعراء آنکھ سے تشبیہ دیتے ہیں، مجازاً یہ محبوب کی مست آنکھوں کے لئے استعمال کیا جاتا ہے۔

(٧٠)

یا میرا سر نہیں رہے یا آستان نہیں

اشکوں کا کب فراق میں سیل رواں نہیں¹⁶⁶

اس بحر میں حباب سا کب آسماں نہیں

جب وہ فروغ بزم مرا میہماں نہیں

کچھ دل میں حوصلہ نہیں روح رواں نہیں

سودائے زلف کا یہی ٹھہرا ہے اک علاج

یا میرا سر نہیں رہے یا آستان نہیں

گردش میں آفتاب بھی ہے ماہتاب بھی

منزل کا تیری ملتا کسی کو نشان نہیں

بیداد کا تمہاری یہ ادنیٰ ثبوت ہے¹⁶⁷

کس دن اڑائیں تم نے مری دھجیاں نہیں

اک شور دیر و کعبہ میں کیوں ہے شب وصال

وقت جرس نہیں ہے یہ وقت ازاں نہیں

¹⁶⁶ - سیل رواں: زوردار سیلاب۔

¹⁶⁷ - بیداد: ظلم، نا انصافی۔

جو ہیں شہید ناز وہ ہیں سب سے بے نیاز

اک مست زندہ دل ہیں قضا کا گماں نہیں

ہم کو قرار ہے نہ انہی کو قرار ہے

راحت کسی کو آہ تہ اسماں نہیں

مقطع پڑھوں اک اور کہ ہو حسب حال آہ

بزم سخن ہے دوست ہیں دشمن یہاں نہیں

(۷۱)

میں آشنائے درد ہوں درد آشنا مرا

کس دن ترا خیال ہمیں جان جاں نہیں

گذری وہ کون رات کہ آہ و فغاں نہیں

تم مہربان ہو تو کوئی نامہرباں نہیں

دشمن زمیں نہیں ہے عدو آسماں نہیں

ناصح نہ پوچھ مجھ سے مرے رنج و یاس کو

خاطر جو ہو ملول تو ممکن بیاں نہیں

آنکھیں لڑا کے ان سے ہو اسینہ پاش پاش

کھائی وہ چوٹ جس کا تھا وہم و گماں نہیں

آیا خیال جب کبھی تصویر یار کا

ایسے خموش ہم ہوئے گویا زباں نہیں

ضبط تپ فراق ہمارا نہ پوچھے

دل صاف جل گیا مگر اٹھا دھواں نہیں

اٹھے تو تلملے جو بیٹھے تو غش ہوئے

مارے ہوؤں کو ہجر کے تاب و تواں نہیں

کعبے میں تم ملے نہ کلیسا میں تم ملے
روزالست سے تمہیں ڈھونڈھا کہاں نہیں

چونکے ہیں کچھ وہ آہ دل ناصبور سے
نالے شب فراق مرے رائگاں نہیں

آئی جو یاد تیری تو آنسو نکل پڑے
اٹھا جو درد دل میں تو رکتی فغاں نہیں

میں آشنائے درد ہوں درد آشنا مرا
ناصح یہ راز بستہ کسی پر عیاں نہیں

مرمٹ چکے کسی کی محبت میں آہ ہم
ڈھونڈھے سے بھی تو ملتا ہمارا نشان نہیں

(۷۲)

مشکلیں اتنی پڑیں ہم پر کہ آساں ہو گئیں

ایک ہی صورت سے کتنی شکل انساں ہو گئیں

قدرتیں اللہ کی کیا کیا نمایاں ہو گئیں

میں نے پوچھا حسرتیں پوری مری جاں ہو گئیں

قتل کر کے مسکرائے اور کہا ہاں ہو گئیں

جب جوانی کی امنگیں دل میں مہماں ہو گئیں

راحتیں سب میزبانی میں پریشاں ہو گئیں

یہ نہ پوچھو کس ادا پر جانیں قرباں ہو گئیں

جتنی باتیں ہیں سبھی تو دشمن جاں ہو گئیں

جو کیا وعدہ اسے ایفا کیا ہم نے ضرور

جتنی باتیں منہ سے نکلیں عہد و پیمان ہو گئیں

کیا کریں گے اب عنادل سیر گلہائے چمن

گرمی آہ و فغاں سے خشک کلیاں ہو گئیں

آرزو، حسرت، تمنا، لذت سوز و گداز

سب ہمارے ساتھ زیر خاک پنہاں ہو گئیں

جب نہ کوئی آرزو تھی چین تھا آرام تھا

حسرتیں پہلو میں آکر دشمن جاں ہو گئیں

حسرت دیدار ہے اک بحر خوبی کی مجھے

روتے روتے میری آنکھیں رشک طوفاں ہو گئیں

کھل گئے اسرار قدرت کے ہمارے سامنے

صورتیں نظروں میں ساری ماہ کنعاں ہو گئیں¹⁶⁸

ٹیس ہے پہلو میں اور دل میں کھٹک لا انتہا

یا الہی یہ نگاہیں کس کی پریاں ہو گئیں

فیض روح القدس سے اے آہ میں ہوں مستفیض¹⁶⁹

میری نظمیں کاشف اسرار قرآن ہو گئیں

¹⁶⁸ - ماہ کنعاں: کنعاں کا چاند، حضرت یوسفؑ کی طرف اشارہ ہے، شام کے صوبہ فلسطین کو کنعان کہتے ہیں، جہاں حضرت یوسفؑ کی ولادت ہوئی تھی۔

¹⁶⁹ - روح القدس: حضرت جبریلؑ کا لقب ہے، پاک روح، نیز خدا کی اس پاک روح کو بھی روح القدس کہتے ہیں جو حضرت مریمؑ میں پھونکی گئی تھی جس سے حضرت عیسیٰؑ پیدا ہوئے۔

و

(۷۳)

مرحکا پر پلے قل پر کتجی ظار

دل کا گاہک جان کا دشمن نہ تو اے یار ہو
خون ناحق کا کہیں کوئی نہ دعویدار ہو

ہاتھ میں خنجر لئے وہ ابروئے خمدار ہو¹⁷⁰
فلک کی باندھے ہوئی یہ حسرت دیدار ہو

صورت زیباکسی کی جب مری غمخوار ہو
گوشہ تربت مرا کیوں تنگ ہو یا تار ہو

تم حسینوں میں حسین ہو یا گل گلزار ہو
مبتلا سے جب کھٹک رکھو تو نوک خار ہو

یا الہی پھر مرے دل پر نگاہ یار ہو
انتظار و صل میں جینا مجھے دشوار ہو

وہ جمال حق نما ہو جائے گر پر تو فگن¹⁷¹

چشم بینا ہو ہماری ذات پر انوار ہو

صلح کل ہم ہو نہیں سکتے مگر اس شرط سے

ہاتھ میں سُبْحہ ہو گردن میں پڑی زنار ہو¹⁷²

تم جو دزدیدہ نگاہوں سے کبھی دیکھو مجھے

ناوک دلدوز سینہ کیا جگر کے پار ہو

تم سراپا ناز ہو ہم ہیں سراپا آرزو

کشمکش ہے کس طرح سے وصل آخر کار ہو

جیتے جی میں ہو رہا ہوں غرق اشک انفعال¹⁷³

تا نہ میری لاش دوش اقربا پر بار ہو

تیرہ بختی نے دکھایا آہ یہ روز سیاہ¹⁷⁴

یہ دل پر نور اور قیدی زلف یار ہو

171 - پر تو فگن: سایہ فگن۔

172 - ☆ سُبْحہ: تسبیح، مالا۔ ☆ زنار: جلیو، وہ تاگا جو ہندو گلے اور بغل کے درمیان اور یہودی، مجوسی اور عیسائی کمر میں باندھتے

ہیں۔

173 - اشک انفعال: گہرے تاثر پر نکلنے والا آنسو۔

174 - تیرہ بختی: بد نصیبی۔

دیگر

بانی جور و جفا ہو باعث آزار ہو
بے وفا ہو خود غرض ہو کس طرح کے یار ہو

اُس طرف ناوک دلدوز کی بوچھاڑ ہو
اس طرف زخم جگر پر مرہم زنگار ہو¹⁷⁵

ناامیدی یا سحرست مونس و غمخوار ہو
فرط غم سے مبتلا کی کیوں نہ حالت زار ہو

یہ جزائے شرط ہے دل لو جگر لو جان لو
جو کہ چاہو لو مگر جب وصل پر تیار ہو

بندہ تسلیم کی اس کے سوا حسرت نہیں
سر جھکا ہو پائے قاتل پر کھنچی تلوار ہو

ہستی افلاک کیا دوزخ پکارے الاماں
سوزش دل سے فگاں میری جو آتشبار ہو¹⁷⁶

جل چکا سوز محبت سے سراپا آہ جب
پھر بھلا اس نور کو کیوں کر ہر اس نار ہو¹⁷⁷

¹⁷⁵ - مرہم زنگار: ایک خاص قسم کا مرہم جو سبز رنگ کا ہوتا ہے۔

¹⁷⁶ - آتشبار: آگ برسانے والا۔

ی

(۷۴)

بزم دل محشر خاموش ہوئی جاتی ہے

اس کی رحمت جو خطا پوش ہوئی جاتی ہے

فرد اعمال فراموش ہوئی جاتی ہے

ہر ادا شرم سے روپوش ہوئی جاتی ہے

حسرت وصل ہم آغوش ہوئی جاتی ہے

داعہائے دل پر خوں جو ابھر آئے ہیں

قبر عشاق کی گلپوش ہوئی جاتی ہے

روز پیتی ہے لہو عاشق وارفتہ کا¹⁷⁸

تیغ ابرو بڑی مے نوش ہوئی جاتی ہے

بے خودی میں کوئی حسرت ہے نہ ہنگامہ شوق

بزم دل محشر خاموش ہوئی جاتی ہے

¹⁷⁷ - ہر اس نار: جہنم کا خوف۔

¹⁷⁸ - وارفتہ: بے خود، بے قابو۔

خوب ہوتا ہے کہ سر کٹتے چلے جاتے ہیں
 لاش بسمل کی سبکدوش ہوئی جاتی ہے
 کیسی رفتار ہے مجھ کو نہیں کرتے پامال
 حسرت دل تہ پا پوش ہوئی جاتی ہے
 کیا غضب ہے مرا وعدہ کرود دشمن سے وفا
 طرفہ بیداد ستم کوش ہوئی جاتی ہے

ایک وعدہ پہ ہوں سو جان سے قرباں اے جان
 کاہش ہجر فراموش ہوئی جاتی ہے¹⁷⁹

آہٹ ان کے ادھر آنے کی جو پاتے ہیں
 سمع اپنی ہمہ تن گوش ہوئی جاتی ہے
 بے پئے کی ہے جوانی میں وہ مستی چھائی
 ہر ادا آپ سے مدہوش ہوئی جاتی ہے
 تیری آنکھوں کا اشارہ کہ جگر ہی ہو نثار
 دل کی ہمت کہ ہم آغوش ہوئی جاتی ہے
 مکتب عشق میں جس دن سے قدم رکھا آہ
 اپنی ہستی بھی فراموش ہوئی جاتی ہے

(۷۵)

دل بھی مشتاق ہے جگر بھی ہے

میری آہوں میں کچھ اثر بھی ہے

او ستمگر تجھے خبر بھی ہے

خط و رخ پر کسی کی زلف آئی

ابر میں ہالہ بھی قمر بھی ہے

تیرا روگی نہیں ہوا اچھا

لب پہ ہے آہ چشم تر بھی ہے

لے کے دل کس ادا سے کہتے ہیں

آپ کے پاس نقد زر بھی نہیں

پھینکتا جا ادھر بھی تیرا فگن

دل بھی مشتاق ہے جگر بھی ہے

خط و عارض سے محو حیرت ہوں

ایک جا شام بھی ہے سحر بھی ہے

تیرے دندان و لب کو کیا کہئے

حقہ لعل بھی گھر بھی ہے¹⁸⁰

آہ دونوں جلے محبت میں
ہے ادھر سوز تو ادھر بھی ہے

(۷۶)

کون جلے ترا جلتے رہے یا نہ رہے

چشم مخمور کا دیوانہ رہے یا نہ رہے
خیر ساقی کی ہو مستانہ رہے یا نہ رہے
وصل کی شب دل دیوانہ رہے یا نہ رہے
سامنے شمع کے پروانہ رہے یا نہ رہے
ساقیا اتنی پلا دے کہ نہ آئے پھر ہوش
کون جانے ترا میخانہ رہے یا نہ رہے
مجھ کو تصویر خیالی سے حضوری ہے مدام
طور پر جلوۂ جانانہ رہے یا نہ رہے
ہم تو بچپن سے ہم آغوش بتاں رہتے ہیں
فکر کیا دہر میں بت خانہ رہے یا نہ رہے
جل چکا سوز محبت سے تو پروانہ رہی
خاک ہو کر مرا اکاشانہ رہے یا نہ رہے

تم جو مل جاؤ کسی چیز کی پروا کیسی
 وصل میں ساغر و پیمانہ رہے یا نہ رہے
 ذکر رہ جائے گا اس جو روستم کا تیرے
 آہ ناکام کا افسانہ رہے یا نہ رہے

(۷۷)

جو ضبط میں لذت ہے شکایت میں نہیں ہے

عاشق تپش عشق سے راحت میں نہیں ہے
 وہ کیسی اذیت ہے جو فرقت میں نہیں ہے

بسل نے دم نزع ترے تیر کو چوما
 بوسوں میں جو لذت ہے وہ شربت میں نہیں ہے

دیدار کی حسرت میں چلی جان حزیں تک
 انجام سوا اس کے محبت میں نہیں ہے

ہم کیا کہیں بیداد و مصیبت کو کسی سے
 جو ضبط میں لذت ہے شکایت میں نہیں ہے

مرتے ہیں اس امید میں دیکھیں گے تمہیں ہم
 سنتے ہیں کوئی روک قیامت میں نہیں ہے

مٹی میں ملا کے جو بلایا سر محشر

لاشہ ترے بیمار کا تربت میں نہیں ہے

صدے وہ اٹھائے کہ مٹے حوصلے دل کے

اگلی سی امنگ آہ طبیعت میں نہیں ہے

(۷۸)

جو سودائے محبت تھا وہی خضر طریقت ہے

شکست رنگ عارض باعث افشائے الفت ہے

سر شک چشم گویا بزم میں سر حقیقت ہے ¹⁸¹

ہمارے ان کے نبھنے کی بھلا اب کون صورت ہے

انہیں شکوہ ہمارا ہے ہمیں ان کی شکایت ہے

فلک بیداد گر شورش زمین عشق سے پیدا

نہ تاب ضبط نالہ ہے نہ امید سماعت ہے

گل عارض کا بلبل، شمع محفل کا ہوں پروانہ

اُدھر لطف فغاں دل کو اُدھر سوزش میں لذت ہے

جنون عشق کے صدقے مکاں سے لامکاں لایا

جو سودائے محبت تھا وہی خضر طریقت ہے ¹⁸²

یہ حسن خط و عارض عارضی احکام رکھتے ہیں
 کبھی برق تپاں ہے اور کبھی گلزار جنت ہے
 ستم پرور جفا جو سے کوئی اتنا تو پوچھ آئے
 کسی کا دل دکھانا فرض ہے واجب ہے سنت ہے
 مری چھوڑی ہوئی بنت عنب تم کو ملی رندو
 بڑی پیر مغاں نکلی یہی تو اس کی حرمت ہے
 برنگ بور ہے آغوش گل میں آہ سچپن سے
 مگر اب تو دل ناکام ہے یا خار حسرت ہے
 پڑھو اے آہ سپھر مطلع چلے اب دور مینائی¹⁸²
 ہوا ہے ابر ہے ساقی ہے مے ہے اچھی صحبت ہے

دیگر

شب فرقت کسی کی یاد آنی وجہ راحت ہے
 تصور چہرہ زیبا کا قرآں کی تلاوت ہے
 فنا کے بعد بھی باقی نشان سوز الفت ہے
 حرارت سے دل عاشق کی روشن شمع تربت ہے

¹⁸² - خضر طریقت: رہبر، رہنما۔

¹⁸³ - دور مینائی: شراب کا دور۔

تمنا حور کی ہم کو نہ کچھ ارمان جنت ہے
 جہاں دیدار ہو تیرا وہیں عاشق کو راحت ہے
 ترے تیر نظر کو ہم جگہ دیتے ہیں آنکھوں میں
 ہجوم یاس و ارماں سے جو دل کی تنگ وسعت ہے
 جنازہ پر ہمارے جمع ہیں کل مونس و ہمد
 ادھر ہے بے کسی غم میں ادھر ماتم میں حسرت ہے
 حسیں دل مجھ سے مانگیں میں نہ دوں یہ ہو نہیں سکتا
 ازل سے حامل ناز و ادا میری طبیعت ہے
 ہماری آرزوئیں صرف اعداء آپ کرتے ہیں
 کسی کا مال اور کوئی مزے لوٹے۔ قیامت ہے
 مرے ہاتھوں کے طوطے اڑ گئے جب یہ سنا میں نے¹⁸⁴
 کہ وہ بت بزم دشمن میں برابر گرم صحبت ہے
 جوانی کی خوشی پیری کا غم مرنے کی جانکاہی¹⁸⁵
 مری عمر دو روزہ کی فقط اتنی حقیقت ہے

¹⁸⁴ - طوطے اڑنا: سخت بدحواس ہونا۔

¹⁸⁵ - جانکاہی: محنت، مشقت، تکلیف۔

محبت اصل ایماں ہے نہ سمجھا ہم کو اے ناصح

ہم ارباب طریقت ہیں تو مامور شریعت ہے

کبھی ہم بھی وطن میں تھے بہت اچھے چمن میں تھے

نہ تھا کچھ غم خبر کیا تھی کہ آگے قید غربت ہے

خیالی صورتیں اچھی سے اچھی دیکھ لیتے ہیں

مگر ارمان جس کا ہے وہ کوئی اور صورت ہے

نظر کیا پھر گئی ان کی زمانہ پھر گیا ہم سے

جدا دل ہے جگر ہے جاں ہے چین و راحت ہے

مری جاں اب نہ رُو آہ کو مرتا ہے مرنے دو

دعا سے یاد رکھنا آخری اتنی وصیت ہے

(۷۹)

نہ پائی گرد نالوں نے اثر کی

کسی کو کیا خبر درد جگر کی
تڑپ کر آہ ہم نے شب بسر کی

چھری کھاتے جو دزدیدہ نظر کی
نکلتی حسرتیں خستہ جگر کی

ہوئی صبح قیامت وصل کی شب
کشاکش میں نقاب رخ جو سر کی

اسیران قفس کو پوچھتا کون
خبر صیاد نے لی بال و پر کی

کرے گی صبح وصلت ذبح کیوں کر
تھکی ماندی ادا ہے رات بھر کی

نشیلی آنکھ مستانہ ادائیں
قیامت شوخیاں تر چھی نظر کی

کوئی بسمل کوئی گھائل پڑا ہے
خبر لیں دل کی یا اپنے جگر کی

چرا لیس دل یہ دزدیدہ نگاہیں
مگر اچھی نہیں چوری نظر کی

ترپتا ہی رہا بسمل ہمیشہ
پڑی تلوار اوچھی چارہ گر کی¹⁸⁶

نگاہ ناز سے دیکھا ہمیں جب
اشاروں میں بلائیں لیں نظر کی

شب فرقت کی طولانی نہ پوچھو¹⁸⁷
قیامت آہ ہمد ہے سحر کی

¹⁸⁶ - اوچھی: نامناسب، ناز بیا، ٹیڑھی، ترچھی۔ ☆ چارہ گر: تدبیر کرنے والا، مشکل کو آسان کرنے والا۔

¹⁸⁷ - طولانی: درازی۔

(۸۰)

لسل تک شر گئے ہوتے

تیر دل میں اتر گئے ہوتے

دیکھنے والے تر گئے ہوتے

تم اگر قبر پر گئے ہوتے

مرنے والے تو تر گئے ہوتے

مکتب عشق کا تقاضا تھا

وہ جدھر ہم اُدھر گئے ہوتے

توڑ کر تختہ ہم نکل آتے

تم اگر قبر پر گئے ہوتے

ضبط نالہ سے کام ہے ورنہ

آسماں تک شر گئے ہوتے

ایک دو جام بھی اگر پیتے

شیخ صاحب سدھر گئے ہوتے

مرتے دم حسرتیں نکلتیں آہ

وہ جو آکر ٹھہر گئے ہوتے

(۸۱)

بیت غمناک میری داستان ہے

نہ نالہ ہے نہ فریاد و فغاں ہے

زباں پر ایک لفظ پی کہاں ہے

یہ دل پروانہ ہے وہ شمع جان ہے

جلانے کو فقط لود درمیاں ہے

سرشک چشم ہے دل ناتواں ہے

شب فرقت مگر ضبط فغاں ہے

سنا ہے آج قاتل مہرباں ہے

سر مقتل ہمارا امتحاں ہے

نہ پوچھو تم مرے دل کا ٹھکانہ ہے

خدا جانے ستم دیدہ کہاں ہے

بتا قاصد انہیں کے ہیں یہ الفاظ

جھجک سے تو تری کچھ اور عیاں ہے

سکوں کیسا کہاں کا صبر دل کو

ترا لوٹا ہوا یہ خانماں ہے¹⁸⁸

چلا جھر مٹ میں ارمانوں کے یہ دل

ترے کوچہ میں شاید امتحاں ہے

نہ پوچھیں راز حسن و عشق احباب

خموشی میں مری سب کا بیاں ہے

مرا دل ہو کہ تیرا تیر ہر ایک

علیٰ قدر مراتب خوں چکاں ہے

جلا ہوں حسن عالم سوز سے میں

مرا جو ذرہ ہے برق تپاں ہے

ارے تم جا، نہ ہو غماز میرا

سرشک چشم تو تو راز داں ہے

نکالیں حسرتیں کیا وصل کی شب

ادب مانع نزاکت پاسباں ہے

محبت نے مٹایا آہ ایسا

پتہ میرا نہ تربت کا نشان ہے¹⁸⁹

(۸۲)

گن کی وسعت کو سمجھنا چاہئے

طاق ابرو کا اشارا چاہئے

بندگی میں سر جھکانا چاہئے

دل میں عاشق کے بھی آنا چاہئے

اپنے گھر میں بھی اجالا چاہئے

تیغ و خنجر دل پہ کھانا چاہئے

عاشقی کا لطف اٹھانا چاہئے

تل گیا ہے تیغ ابرو کھینچ کر

آگئی کس کس کی دیکھا چاہئے

ہم ذبیح تیغ ابرو ہو چکے

مرغ بسمل سائر پنا چاہئے

ہو گئی دو حرف میں کل کائنات

کن کی وسعت کو سمجھنا چاہئے

جان دینی آہ کچھ مشکل نہیں

پیاری آنکھوں کا اشارا چاہئے

(۸۳)

قابلِ تعظیم ہے اٹھتی جوانی آپ کی

چڑھ رہی ہے اب جوانی پر جوانی آپ کی
 ہے امنگوں پر مراد و کامرانی آپ کی
 کیوں نہ ٹھہرے باعثِ شہرت جوانی آپ کی
 ہو رہی ہیں کل ادائیں مست جانی آپ کی
 مر گیا میں ہجر میں اور آپ آئے تک نہیں
 دیکھ لی میں نے بھی حضرت مہربانی آپ کی
 شوق کہتا ہے کہ چل اور دل یہ کہتا ہے کہ تھم
 ہو گئی اس کشمکش میں پاسبانی آپ کی
 پہلوئے عاشق میں جب وہ بت نہیں تو ناصحا
 کیا کریں گے لے کے حوریں آسمانی آپ کی
 آہِ فرقت میں مریں اور آپ غیروں میں رہیں
 واہ صاحبِ دیکھ لی الفتِ زبانی آپ کی

(۸۴)

لیکھو تو ہم اس ہجر میں کیا کیا نہ کریں گے

افت کے کسی راز کو افشانہ کریں گے

مر جائیں گے لیکن تمہیں رسوانہ کریں گے

قائم ہیں اسی عہد پہ ہم روز ازل سے

اغیار کو تیرے کبھی چاہانہ کریں گے

جس دل میں رہے درد فقط آپ کا اے جان

اس دل کی دوا آ کے مسیحا نہ کریں گے

منظور اگر قتل ہے کیوں دیر ہے صاحب

سر دینے میں ہم عذر ذرا سنا نہ کریں گے

اغیار کا عشق آہ ہمیں ہو نہیں سکتا

ہم دل کو گذر گاہ بنایا نہ کریں گے

(۸۵)

ستم ہر رات ہوتے ہیں جفا ہر روز ہوتی ہے

امید زیست کیا دل میں تپش ہر روز ہوتی ہے

جو ہوتی ہے محبت کی بلا جاں سوز ہوتی ہے

کبھی بھولے سے مجھ کو خواب میں صورت جو دکھائی

گلے مل مل کے دشمن سے معافی روز ہوتی ہے

ادا کی تیغ کھینچتی ہے ستم کے تیر چلتے ہیں

نگاہ قہر آلودہ بھی کیا دل دوز ہوتی ہے

بلایا بھی تو بزمِ غیر میں مجھ کو بلایا ہے

تلافی بھی ستم کی آہ کیا جاں سوز ہوتی ہے

نکل کر بیٹھ جانا ہے کرشمہ نارسائی کا

فغاں میری جو ہوتی ہے وہ غم اندوز ہوتی ہے

دبستانِ محبت کی سند رکھتا ہے دل میرا

یوں ہی کیا ہجر میں فریاد ادب آموز ہوتی ہے

غضب کی ٹیس ہوتی ہے ٹپک پڑتے ہیں آنسو بھی

یہ کس کی یادِ فرقت میں مری دل سوز ہوتی ہے

جوانی کی امنگیں پیٹ کر سر رونے لگتی ہیں

بلائے یاد گیسو آ کے جب فیروز ہوتی ہے¹⁹⁰

گرفتار محبت کا نہیں غمخوار ہے کوئی

مگر بے تابی دل ہی فقط دل سوز ہوتی ہے

جو دل ہی چوٹ کھا جائے تو آہ آنسو نہیں تھمتے

جو ہوتی ہے لگی دل کی وہ تسکیں سوز ہوتی ہے

(۸۶)

ایسی درد آہ کس کی ہے

آج دل پر نگاہ کس کی ہے

یہ چھری بے پناہ کس کی ہے

مرحبا آفریں محبت کو

یاد شام و پگاہ کس کی ہے¹⁹¹

ٹکڑے ٹکڑے دل و جگر ہونگے

سنجھلو سنجھلو یہ چاہ کس کی ہے

خون ناحق کیا ہے کس کس کا

چشمِ مے گوں گواہ کس کی ہے

میرے نالوں کو سن کے وہ بولے

ایسی پر درد آہ کس کی ہے

دیکھ کر خوابِ محو حیرت ہوں

شکل یہ حسبِ خواہ کس کی ہے

ہائے بے چین رہتے ہو کیوں تم
 سچ بتاؤ کہ چاہ کس کی ہے
 رنگ لائی حنا قیامت میں
 خون کس کا گواہ کس کی ہے
 دشت غربت میں کیوں پڑے ہو آہ
 بڑھ کے دیکھو وہ راہ کس کی ہے

(۸۷)

دل کے شرارے نہ گئے

آہ ہم قید کے مارے نہ گئے
ولو لے دل کے ہمارے نہ گئے

یہ شباب اور غضب کی شوخی
اب بھی بچپن کے طرارے نہ گئے¹⁹²

اے فلک تجھ کو جلا دیتے ہم
کیا کہیں دل کے شرارے نہ گئے

ٹھٹکی باندھ کے دیکھا ہم کو
ہجر کی شب یہ ستارے نہ گئے

کر لیا وصل کا وعدہ لیکن
غیر سے ان کے اشارے نہ گئے

اشک سے بہہ گیا عالم سارا
تیرے کوچے میں یہ دھارے نہ گئے

کر دیا نذر دل و جاں لیکن
نار و اجور تمہارے نہ گئے

یہ بھی تقدیر کی خوبی ہے آہ
ان کے کوچہ سے گزارے نہ گئے

(۸۸)

ہائے اک نا آشنا کے آشنا ہم ہو گئے

کیا کہیں ہم کیوں گرفتار بلا ہم ہو گئے
خط و گیسو میں الجھ کر نار سا ہم ہو گئے

کچھ نہ دیکھا کچھ نہ سمجھے مبتلا ہم ہو گئے
ہائے اک نا آشنا کے آشنا ہم ہو گئے

پاک تھے عقل ہیولانی سے تو تھے عقل کل
کیا عجب جو شاہد قالوا بلیٰ ہم ہو گئے¹⁹³

193 - عقل ہیولانی: ہیولانی یونانی زبان میں ہر چیز کے مادہ اور اصل کو کہتے ہیں، اور فلاسفہ کے یہاں ہیولی عقل کے معنی میں بھی استعمال ہوتا ہے، ہیولائے اول ان کے نزدیک جو ہر اول اور عقل اول کو کہتے ہیں، ان کے خیال میں کائنات کی اصل عقول عشرہ ہیں جن کو رب کائنات نے بالترتیب سب سے پہلے پیدا فرمایا۔۔۔

عقل ہیولانی: سے مراد معقولات کے فہم و ادراک کی بالکل ابتدائی درجہ کی صلاحیت جس میں انسان قوت عمل سے محروم ہو، جیسا کہ عہد طفولیت میں ہوتا ہے، جہاں صرف تصور ہی تصور ہوتا ہے تصدیق اور عمل کا کوئی خاکہ موجود نہیں ہوتا (التعریفات ص ۴۹ ج ۱ المؤلف: علی بن محمد بن علی الزین الشریف الجرجانی (المتوفی: 816ھ)۔۔۔ اس منزل سے پہلے انسان ہر تمیز و اختیار سے ماوراء ہوتا ہے، اور بے اختیار اپنے خالق کی مرضی کا پابند ہوتا ہے، بظاہر عقل و فہم سے محروم لیکن سرِ اِطاعت ہونا ہی بندہ کی اصل فطرت اور سب سے بڑی دانشمندی ہے، اور اسی کی بدولت انسان رب کائنات کی زیارت کا متحمل ہوا اور قالوا بلیٰ کا مشاہد بنا، ورنہ کیا معلوم مادی عقل کی آمیزش کے بعد (خدا نخواستہ) انکار کی جسارت کر بیٹھتا۔۔۔

جل گیا سوز دروں سے جب حجاب آرزو

پردہ دار عشق بے چون و چرا ہم ہو گئے

عرض و جوہر سے مبرا ہیں منزہ جنس سے

مٹ گیا داغ تشخص باصفا ہم ہو گئے

فلک کی باندھے رہے ہم حسرت دیدار میں

جان دے کر دیدہٴ عبرت نما ہم ہو گئے

کیا اشارہ ہو ہماری ہستی موہوم پر

انگلیاں کیوں کراٹھیں جب باخدا ہم ہو گئے

خاک ہو کر ہم سیہ کاروں کا ہوتا ہے عروج

سرمہ سا پس کرنگا ہوں تک رسا ہم ہو گئے

بلبل باغ قدم پروانہ شمع جمال

ضبط نالہ، سوز دل سے کیا سے کیا ہم ہو گئے

نیز اس شعر میں یہ معنی بھی پوشیدہ ہے کہ جب تک انسان اپنی اصل سے باخبر نہ ہو اپنے بارے میں خوش گمان ہوتا ہے، لیکن پردہٴ حقیقت کھلنے کے بعد ساری خوش فہمیاں ہوا ہو جاتی ہیں، انسان اگر عہد الست کا خیال کرے تو اپنے کو حد درجہ پابند سلاسل محسوس کرے گا، اور اس تصور سے غافل ہو جائے تو خواہشات نفس کا اسیر بن کر رہ جائے گا۔۔۔ اس شعر میں عشق کی معنویت کی طرف بھی اشارہ ہے، معروف تصور کے مطابق روز الست میں ہر جوڑے کو ساتھ کھڑا کیا گیا تھا، عجب نہیں ہمارا عشق یوم الست میں شرکت کی علامت ہو، اور عشق ایسی بلائے بے درماں ہے، کہ اس میں مبتلا ہونے کے بعد بڑی سے بڑی عقل و ذہانت بھی معطل ہو کر رہ جاتی ہے۔

قید تنہائی ہمارے حق میں اچھی ہو گئی
خلوت توحید میں سب سے جدا ہم ہو گئے

جب شراب بے خودی ہم سیر ہو کر پی چکے
سالک راہ ہدیٰ کے پیشوا ہم ہو گئے

تھے وجود رابطی سے بھی ضعیف اے آہ ہم¹⁹⁴
حائل بار امانت کیوں بھلا ہم ہو گئے

194 - وجود رابطی: فلاسفہ کی اصطلاح میں دو چیزوں کے درمیان ایسا وجودی رشتہ جو محض دونوں کے درمیان رابطے کا کام دے لیکن اس کا اپنا کوئی مستقل مفہوم نہ ہو، وجود رابطی کہلاتا ہے، یہ وجود کا سب سے کمزور درجہ ہے:

والثانی وجودہ لغيرہ بان یکون رابطاً بین الموضوع والمحمول و غیر مستقل بالمفہومیة ویسمی وجوداً رابطیاً

(موسوعۃ کشف اصطلاحات الفنون ج ۲ ص ۷۷۰ علامہ محمد علی تھانویؒ مکتبہ لبنان بیروت ۱۹۹۶ء)

صوفیا اور اہل معرفت کے نزدیک انسانی وجود محض وجود باری کی معرفت کا ذریعہ ہے، وجود باری کے انکشاف کے بعد وجود انسانی کا عدم ہو جاتا ہے، اسی کو بعض صوفیاء وحدۃ الوجود سے بھی تعبیر کرتے ہیں، مشہور صوفی بزرگ حضرت جنید بغدادیؒ کا قول ہے: علم توحید وجود الہی کے ماسواہر وجود کی نفی کرتا ہے۔

(التعریفات ص ۸۳ ج ۱ المؤلف: علی بن محمد بن علی الزین الشریف الجرجانی (المتوفی: ۸۱۶ھ)۔)

غرض انسانی وجود انتہائی کمزور ہے جس کو صحیح معنی میں وجود کہنا بھی مشکل ہے، جس کے ہر سمت میں فنا ہی فنا ہے، اس قدر کمزور وجود کو بار امانت کی ذمہ داری دینا اللہ پاک کا کتنا بڑا انعام ہے۔

(۸۹)

کیا تم لب اعجاز مسیحا نہیں رکھتے

اس دور میں ہم طبع شگفتہ نہیں رکھتے

پامال حوادث ہیں کہ دنیا نہیں رکھتے

بسل تری بیداد کا شکوہ نہیں رکھتے

مر کر بھی کبھی خون کا دعوا نہیں رکھتے

پہلو میں جو ہم درد تمہارا نہیں رکھتے

جینے کا شب ہجر سہارا نہیں رکھتے

مرنے کی تمنا ہے نہ جینے کی ہوس ہے

ممکن کے لوازم تو ہم اصلاً نہیں رکھتے

جلوہ وہ قیامت کا دکھایا ہے کسی نے

جو پردہ نشیں تھے وہ بھی پردہ نہیں رکھتے

وہ درد ہے پہلو میں وہ سوزش ہے جگر میں

دنیا میں دوا جس کی اطبا نہیں رکھتے

وہ زلف جو ہے یاد ہمیں شام ازل کی

ہم سر میں کسی غیر کا سودا نہیں رکھتے

کیوں چھیڑ ہے زخموں سے مرے نوک مرثہ کو¹⁹⁵

جب مرہم زنگار کا پھایا نہیں رکھتے

منزل گہ مقصود بہت دور ہے لیکن

اس رہ کے مسافر کوئی خطر نہیں رکھتے

جب سے دل پر شوق ہے پامال تصور

آنکھوں میں بھی ہم غیر کا جلو نہیں رکھتے

اسلام کے پابند ہیں آزاد جہاں میں

بت خانہ نہیں رکھتے کلیسا نہیں رکھتے

سرشار کیا جام محبت نے کسی کے

اب ہم طلب ساغر و مینا نہیں رکھتے

کھلتے نہیں اسرار محبت کے تمہاری

ہمراز تمہارے لب گویا نہیں رکھتے

کانٹوں کی تواضع کو ہیں پانی کے پیالے

ہم دشت نورد آبلہ پا نہیں رکھتے

جس دل میں فقط درد ہوا ہے آہ کسی کا

اس دل کی دوا حضرت عیساؑ نہیں رکھتے

(۹۰)

جائی ہے قضا پورٹی مسیحا کو بلانے

آتے ہو شب وعدہ فقط ہم کو ستانے

اغیار کی تصویر جولا تے ہو دکھانے

کہتا ہے مرا حال جو کوئی کبھی ان سے

کہتے ہیں سنے ہم نے بہت ایسے فسانے

اک وصل میں سو بار مزے موت کے آئے

مارا کبھی شوخی نے کبھی ان کی حیائے

آئے ہو عیادت کو تو کیوں کو س رہے ہو

لیسین پڑھو بیٹھ کے میت کے سرہانے

اک ٹیس ہوا کرتی ہے راتوں کو جگر میں

اک یاد چلی آتی ہے سوتے کو جگانے

آنسو نہ تھمے ہائے شب ہجر ہمارے

سونے نہ دیا آہ نے نالے نے بکانے

اغیار سے ملنے کی تو سوراہ نکالی

ظالم نے ہمیں ٹال دیا کر کے بہانے

جاتا تو ہے قاصد لئے پیغام وفا کا
دیکھیں وہ جفاکار بھی مانے کہ نہ مانے

فرمان دیا عشق کا ہر فرد نے ہم کو
استاد نے مرشد نے پیمبر نے خدا نے

سنتے ہیں وہ فریاد و فغاں کان لگا کر
اتنا تو دکھایا ہے اثر میری دعا نے

شیرازہ دل آہ مرا یوں بکھر گیا
جیسے کہ ہوں بکھرے ہوئے تسبیح کے دانے

(۹۱)

رقمہ رقیہ تری رقت رقیلت ہوگی

جس کو اس شوخ ستمگر سے محبت ہوگی

ہجر کا رنگ قیامت کی مصیبت ہوگی

آہ سغمگین پہ جب اللہ کی رحمت ہوگی

خود بخود پہلو میں وہ چاند سی صورت ہوگی

اپنے وعدہ سے مکرنا نہیں اچھا صاحب

ایسی باتوں سے تمہیں جھوٹ کی عادت ہوگی

وہ نہ آئے تو نہ آئیں عیادت کو میری

ہاں یہی نادل رنجور کو حسرت ہوگی

جو لگائی ہے رقیبوں نے اسے کہہ ڈالو

دور ہو جائے گی جو دل میں کدورت ہوگی

آہ کو حشر میں کافی ہے سہارا ان کا

ساری امت کے لئے جن کی شفاعت ہوگی

(۱۹۱۶ء میں یہ کلام بزم سخن میں شائع ہوا)

(۹۲)

ہور گئے دامن میں چھائی جائے گی

جب خوشامد سے نہ مانی جائے گی

دوسری تدبیر ٹھانی جائے گی

مر مٹوں کو کیا مٹائے گافلک

حشر تک ان کی کہانی جائے گی

بت چلے جاتے ہیں کعبہ کی طرف

آج منت کس کی مانی جائے گی

حسن پر اتنا غرور اچھا نہیں

چار دن میں یہ جوانی جائے گی

دست قاتل میں دکھائے گی بہار

خون میں مہندی جو سانی جائے گی

سن کے فرقت کی مصیبت یہ کہا

قبر تک یہ نوحہ خوانی جائے گی

ضعف کا میرے نہیں ممکن علاج

جان لے کر ناتوانی جائے گی

آہ فکر آخرت اب چاہئے
رائگاں ورنہ جوانی جائے گی (یہ کلام بھی شائع شدہ ہے)

(۹۳)

خداوند عالم کی عنایت پر نظر رکھے

رہ الفت میں لازم ہے قدم کو سوچ کر رکھے
یہ وادی پر خطر ہے اس میں ہیں لاکھوں ضرر رکھے

اٹھادیں دشمنوں کو ہم کو پہلو میں بٹھالیں وہ
شب فرقت ہماری آہ گر کچھ بھی اثر رکھے

لگائی عشق نے وہ آگ جس سے جل گیا عالم
کہیں ممکن ہے یہ سوزش بھلا کوئی شر رکھے

برستے ہیں ترے تیرنگہ لاکھوں میں حیراں ہوں
اکیلا دل جو رکھے تو کہاں رکھے کدھر رکھے

اٹھادے پردہ پندار پی لے جام وحدت کا
ذرا آدیکھ کیا کیا اس میں ہیں لعل و گہر رکھے

رقیبوں کو تمہارے عشق کا دعویٰ تو ہے لیکن
کہاں ہے وہ جو آہ نارسا کا سا جگر رکھے

(۹۴)

اک سکوں ہوتا ہے جب درد جگر ہوتا ہے

آہ و نالے کا ہمارے یہ اثر ہوتا ہے
آگ لگتی ہے ہر اک زیر و زبر ہوتا ہے

ناوک ناز کا تیرے یہی گھر ہوتا ہے
میرادل ہوتا ہے یا میراجگر ہوتا ہے

آنکھ کی خیر منائیں کہ خبر لیں دل کی
دور خا آپ کا ہر تیر نظر ہوتا ہے

خوگر درد کو بے درد نہیں آتا چین
اک سکوں ہوتا ہے جب درد جگر ہوتا ہے

مہر طلعت کی وفا میں ہے ستم بھی شامل¹⁹⁶
رات کو آتا ہے تو شور سحر ہوتا ہے

ادب آموز محبت ہیں ہماری آنکھیں
فرش ہوتی ہیں مقابل وہ اگر ہوتا ہے

غیر کی یاد جو کرتا ہوں کبھی بھولے سے
جلوۂ یار مرے پیش نظر ہوتا ہے

یاد میں اس کی نکلتا ہے جو خونابہ دل¹⁹⁷

قطرہ اشک مرا لعل و گہر ہوتا ہے

خاک ہونے کا محبت سے ملا پروانہ

تیرا دیوانہ بس اب خاک بسر ہوتا ہے

چونک کر پوچھتے ہیں باعث شیون میرا

رائگاں نالے نہیں ہوتے اثر ہوتا ہے

لا ابالی ہے ازل سے ہی طبیعت میری

جو حسیں ہوتا ہے منظور نظر ہوتا ہے

جذب کامل ہے تو رہتی ہے حضوری ہر دم

ربط والوں کے وہ خود پیش نظر ہوتا ہے

چاہتا ہوں کہ رکھوں دل میں ترا تیر نظر

کیا کروں آہ سیہی سینہ سپر ہوتا ہے

(۹۵)

یہ تھامری دیکھی یہاں ہوئی ہے

کرم کر تری شان عالی ہوئی ہے

مری اب بہت خستہ حالی ہوئی ہے

مرے دل کی جب پائمالی ہوئی ہے

کف پائے جاناں میں لالی ہوئی ہے

ادھر شکل زیبائری ہوئی ہے

طبیعت ادھر لاابالی ہوئی ہے

جھکی جس طرف ہو گئے لاکھوں بسمل

نظر تیری فوج کمالی ہوئی ہے

تری عین حکمت کو دیکھا ہے ہم نے

طبیعت تھی رازی غزالی ہوئی ہے¹⁹⁸

198 - ☆ رازی: امام فخر الدین ابو عبد اللہ محمد بن عمر الرازی (ولادت: ۵۴۴ھ / ۱۱۵۰ء - وفات: ۶۰۶ھ / ۱۲۱۰ء) امام رازی گو گو کہ ہر فن میں یدِ طولیٰ حاصل تھا، چنانچہ تفسیر، حدیث، اصول فقہ، علم کلام مختلف فنون میں آپ کی بے نظیر تصنیفات موجود ہیں، لیکن ان پر عقلیات کا غلبہ تھا، جن کی جھلک ان کی تصانیف میں واضح طور پر موجود ہے۔

☆ غزالی: حجتہ الاسلام ابو حامد امام محمد بن محمد الغزالی (ولادت: ۵۰۵ھ / ۱۱۱۵ء - وفات: ۵۰۵ھ / ۱۱۱۵ء) امام غزالی کارِ حجان پہلے فلاسفہ کی طرف تھا لیکن بعد میں تصوف و علم الاخلاق کے امام ہوئے، اور فلاسفہ کے رد میں تہافت الفلاسفہ اور مقاصد الفلاسفہ جیسی اہم کتابیں تحریر فرمائیں۔۔۔

قیامت سے پہلے اسے دیکھتے ہیں

مقدم مقدم پہ تالی ہوئی ہے¹⁹⁹

کوئی ماہر و بے نقاب آگیا کیا
اندھیری جو تھی رات اجالی ہوئی ہے

گیا تھا یہ دل ان کو مہندی لگانے
اسی چال سے پائمالی ہوئی ہے

ستاتی ہے مجھ کو یہ آکر ہمیشہ
شب ہجران کی جگالی ہوئی ہے²⁰⁰

ازل میں جو صورت کہ دیکھی تھی ہم نے
وہی آج دل میں خیالی ہوئی ہے

شاعر کا مقصد یہ ہے کہ ان کی طبیعت پر پہلے رازی یعنی تعقل پسندی کا غلبہ تھا لیکن اب غزالی یعنی تصوف و روحانیت اور علم الاخلاق کے وہ اسیر ہو چکے ہیں۔

¹⁹⁹ - مقدم و تالی: منطق کی اصطلاح میں جن مقدمات کی ترکیب سے نتائج اخذ کئے جاتے ہیں ان میں مقدمہ اول کو مقدم اور دوسرے کو تالی کہتے ہیں، شاعر حیران ہے کہ قیامت تو محبوب کی آمد سے برپا ہوتی ہے، یہاں قیامت سے قبل ہی ان کی آمد مقدم و تالی کے اصول کے خلاف ہے،۔۔۔۔۔ اس اصطلاح کے استعمال سے شعر کافی معنی خیز ہو گیا ہے: محبوب کا سراپا قیامت خیز بھی ہے، زندگی میں اس سے وصل کی امید بھی نہیں ہے، قیامت کے دن ہی شاید اس کی زیارت ہو سکے، پھر اچانک اس کی حیرت انگیز عنایت کی طرف بھی اشارہ ہے۔

²⁰⁰ - جگالی: جانوروں کا اپنے معدے سے چارہ کو منہ میں نکال کر دوبارہ چبانا۔

امارت سے مجھ کو سروکار ہے کیا
طبیعت ہی غربت کی پالی ہوئی ہے

کہاں جاتی آکر رہی میرے گھر میں
شب غم عدو کی نکالی ہوئی ہے

نہ لو آہ سے لن ترانی کی ہرگز²⁰¹
تمہاری ادا دیکھی بھالی ہوئی ہے

²⁰¹ - لن ترانی: خود ستائی، شیخی، تعلی، ڈینگ بازی، اس میں اگلے مصرعہ "تمہاری ادا دیکھی بھالی ہوئی ہے" سے لن ترانی کی معنویت اور بڑھ گئی ہے۔

(۹۶)

عشق کیا ہے موت کا پیغام ہے

شہرہ حسن و محبت عام ہے

اک ہمارا اور تمہارا نام ہے

یہ کسی کے عشق کا انجام ہے

دور ہم سے چین ہے آرام ہے

چاہ دل میں لب پہ تیرا نام ہے

دیرو کعبہ سے ہمیں کیا کام ہے

ساقیا آجا کہ وقت شام ہے

میکدہ ہے دخت زر ہے جام ہے

اب نگاہ لطف ہو یا قہر ہو

ہم کو تو بس بندگی سے کام ہے

کیوں نہ فرقت میں مزے آئیں ہمیں

دل ہمارا خوگر آلام ہے

دل کے بدلے سینکڑوں غم مل گئے

لوگ کہتے تھے برا انجام ہے

مصحف رخسار پر زلفیں نہیں
کفر کے نیچے چھپا اسلام ہے

منہ لگایا خود جناب شیخ نے
دختر زر تو مفت میں بدنام ہے

اک پیالے میں کھلی کل کائنات
جام جم سے بڑھ کے مے کا جام ہے

جب جبیں دیکھیں تو زلفیں دیکھ لیں
صبح کے کچھ بعد ہی تو شام ہے

ہم ازل سے جس کے متوالے بنے
وہ نگاہ مست مے آشام ہے

فال نکلی خط و عارض دیکھ کر
کفر میں گھیرا ہوا اسلام ہے

مصحف رخ صید گاہ دل ہوا
خال کا دانہ ہے خط کا دام ہے²⁰²

کون ہوتا واقف اسرار عشق
یہ سر شک چشم ہی نہام ہے²⁰³

²⁰² - خال: تل۔ خط: مرد کے چہرہ پر نیا نکلنے والا سبزہ۔

ہو چکا تم پر ازل میں جو نثار
وہ یہی آہ حزیں گمنام ہیں

(۹۷)

تہاری جنگلی ہے جب معلوم ہوتی ہے

تہ کا کل جبین یار جب معلوم ہوتی ہے²⁰⁴

جہش کے سایہ میں شکل حلب معلوم ہوتی ہے²⁰⁵

ازل سے ایک صورت منتخب معلوم ہوتی ہے

کہ جس کی دیر و کعبہ میں طلب معلوم ہوتی ہے

زمانہ اس پہ شیدا عالم اس کا ہو گیا بسمل

ادابا نکی کڑی چتون غضب معلوم ہوتی ہے

کسی کے سامنے رہتا ہے نقشہ یاس و حسرت کا

کسی کی صورت عیش و طرب معلوم ہوتی ہے

کوئی آئینہ ہے یا جام جم یا شیشہ دل ہے

کہ اس میں صورت چین و عرب معلوم ہوتی ہے

²⁰⁴ - کا کل: سر کے آگے بڑے بڑے لٹکے ہوئے بال، زلف، گیسو، لٹ۔ ☆ جبین: پیشانی۔

²⁰⁵ - جہش: افریقہ کا ایک ملک، ایتھوپیا، یہاں کے لوگوں کا رنگ سیاہ ہوتا ہے۔ ☆ حلب: ملک شام کا مشہور اور مبارک شہر، کہتے ہیں کہ یہاں حضرت ابراہیم علیہ السلام دودھ دودھ کر غریبوں میں تقسیم فرماتے تھے، اسی لئے یہ حلب کے نام سے مشہور ہو گیا، اس خطہ کے لوگ انتہائی خوبصورت اور صحت مند ہوتے ہیں (معجم البلدان ج ۲ ص ۱۰۱ المؤلف: شہاب الدین أبو عبد اللہ یاقوت بن عبد اللہ الحموی (المتوفی: 626ھ)۔

لپٹ کر دست و پا سے کر دیا بے دست و پا ان کو
 یہ بازاری حنا تو بے ادب معلوم ہوتی ہے
 کسی کی زلف کا سودا ہوا ہے جان کا گاہک
 بڑی الجھن ہمیں فرقت کی شب معلوم ہوتی ہے
 تمہاری نذر سب کچھ کر چکے جب تنگدستی میں
 بڑی وسعت ہمارے دل میں اب معلوم ہوتی ہے
 حسینوں سے محبت فرض و واجب ہم نہیں کہتے
 جوانی میں مگر ہاں مستحب معلوم ہوتی ہے
 ترے کوچے میں جا بیٹھیں نکلتا سخت مشکل ہے
 یہ حسرت بھی زمیں بوس ادب معلوم ہوتی ہے
 جناب شیخ کو بھی کر لیا ہے اپنا دیوانہ
 پرانی بد چلن بنت عنب معلوم ہوتی ہے
 نظارہ اس کے رخ کا چاہتے ہو آہ گھر بیٹھے
 قیامت کی تمہاری یہ طلب معلوم ہوتی ہے

(۹۸)

ہم سر حشر تماشا کرتے

تم لب بام نہ آیا کرتے

سارے عالم کو نہ شیدا کرتے

واجو آغوش تمنا کرتے

ان کو پہلو ہی میں دیکھا کرتے

دیکھ کر ان کو نہ شکوا کرتے

ہم سر حشر تماشا کرتے

تم تو وعدہ نہیں ایفا کرتے

پھر بھلا حوصلہ ہے کیا کرتے

دل کے ارماں چھپائے نہ گئے

ورنہ تم اور مجھے رسوا کرتے

تیغ ابرو کے دکھا دو جوہر

یوں تو بسمل نہیں تڑپا کرتے

خود سنبھلتے کہ بچاتے دل کو

ہدف تیر تھے کیا کیا کرتے

حشر میں بھی نہ ملاوہ قاتل

کس پہ ہم خون کا دعوا کرتے

اپنے دل میں جو پاتے ہم

دیر و کعبہ میں نہ ڈھونڈھا کرتے

جذب دل کھینچ کے لائے گا انہیں

خود نہیں آتے تو اچھا کرتے

خود غرض کاش نہ ہوتے یہ حسیں

چاہنے والوں کو چاہا کرتے

ہوتی قسمت جو ہماری اچھی

وہ ہمیں ہم انہیں دیکھا کرتے

کون سی بات تھی آتے جاتے

اپنے بیمار کو اچھا کرتے

تم جو قاتل ہو تو بسمل ہیں ہم

کیوں نہیں کام قضا کا کرتے

وعدہ وصل سے انکار نہ کر

جھوٹ قسمیں نہیں کھایا کرتے

ان کی تصویر جو مل جاتی آہ

کلکلی باندھ کے دیکھا کرتے

(۹۹)

نظر بند محبت ہے السیرِ دالمِ گلِ گل ہے

شبِ فرقت جو عاشق کو خیالِ زلف و کا کل ہے

فغاں ہے آہ ہے نالے ہیں اشکوں کا تسلسل ہے

گلوں میں رنگِ باقی ہے نہ اب فریادِ بلبل ہے

تمہارے حسن کا شہرہ ہمارے عشق کا غل ہے

خیالِ گیسو و افشاں میں کچھ ایسا تو غل ہے ²⁰⁶

کہ قطروں سے مرے آنسو کے تازہ برگِ سنبل ہے

ہوئیں مخمور آنکھیں نشہ الفت سے جب میری

نہ شوقِ جام و ساغر ہے نہ ارمانِ گل و مل ہے ²⁰⁷

ستم کا جور کا بیداد کا شکوہ نہیں کرتے

ہماری یہ خموشی ہے ہمارا یہ تحمل ہے

جوانی آدھمک پہونچی لڑکپن ہو چلا رخصت

مزاجِ یار بگڑا ہے زمانے کا تداخل ہے

²⁰⁶ - تو غل: لگن اور دھن

²⁰⁷ - مل: شراب

ہوا ہوں مست و بے خود میں کسی کی یاد میں ایسا

مؤذن کی صداکانوں میں میرے شور قلقل ہے²⁰⁸

پڑے ہیں حلقہائے زلف جو پائے تصور میں

خیال اغیار کا مستلزم دور و تسلسل ہے²⁰⁹

مری تربت پہ افسردہ دلی کا دیکھ لو نقشہ

کہ جتنے پھول ہیں مرجھائے ہیں جو شمع ہے گل ہے

نہ مخبر ہے نہ شاہد ہے کراماً کاتبیں کوئی²¹⁰

تو کیوں کر مان لیں ہم جو لکھا ہے راست بالکل ہے

ازل سے آشنا ہوں اور کہو نا آشنا مجھ کو

غضب کا یہ تغافل ہے قیامت کا تجاہل ہے

208 - قلقل: صراحی یا بوتل سے پانی یا شراب نکلنے کی آواز۔

209 - عام اصطلاح میں دور و تسلسل کے معنی کسی چیز کے بار بار پیش آنے کے ہیں، جو مذموم نہیں محمود ہے مثلاً شراب کا دور چلنا، کسی سبق کو بار بار پڑھنا وغیرہ، مگر یہاں دور و تسلسل منطقی اصطلاح میں استعمال ہوا ہے جو کسی چیز کو ناممکن بتانے کے لئے بولا جاتا ہے، منطق کی اصطلاح میں اگر کسی دلیل میں دور یا تسلسل پیدا ہو جائے تو دلیل باطل قرار پاتی ہے، اگر دعویٰ کے ثبوت کے لئے ایسی دلیل دی جائے جس کا کوئی ایک جزو بھی خود دعویٰ کے ثبوت پر موقوف ہو تو یہ دور ہے اور اگر ہر دلیل کسی دوسری دلیل کی محتاج ہو اور سلسلہ لامتناہی ہو تو یہ تسلسل ہے اور منطق کی اصطلاح میں یہ دونوں ناقابل قبول اور ناممکن ہیں، شاعر کا مقصد یہ ہے کہ جب خیال محبوب کی زنجیر ایک بار پاؤں میں پڑ چکی اب کسی اور کا خیال آنا ناممکن ہے، صاحب کلام کو چونکہ علوم عقلیہ و عقلیہ پر بڑی دسترس حاصل تھی اس لئے وہ ان فنون کی مدد سے اپنی شاعری کی معنویت میں اضافہ کرتے رہتے تھے۔

210 - کراما کاتبین: انسانی اعمال کا ریکارڈ تیار کرنے والے فرشتے۔

کسی کی یاد میں اے آہ یہ عقدہ کھلا مجھ پر
کہ مانع وصل سے حسرت ہے ارماں ہے تغافل ہے

(۱۰۰)

مریض عشق پہ رحمت خدا کی

کھنچی تلوار اس کا فراد ا کی

الہی خیر جان مبتلا کی

ترا دیوانہ کہلایا تپا کی

جدھر نکلا اُدھر انگلی اٹھا کی

اڑالائی ہے بوزلف دو تا کی²¹¹

بلائیں کیوں نہ لیتے ہم صبا کی

نمود خط سے جانکا ہی ہوئی کم

بڑھا کی رات اور حسرت گھٹا کی

جو لیتے ہو تو پہلو میں جگہ دو

یہ قیمت ہے دل درد آشنا کی

کسی پر جان دے کے زیست پائی

جو صورت تھی فنا کی ہے بقا کی

شہید تیغ ابرو ہو چکے ہم

ہمیں حاجت نہیں قبلہ نما کی

²¹¹ - زلف دو تا: زلف کا وہ حصہ جو سر سے باہر جھانک رہا ہو، جس میں بلا کی کاٹ ہو اور حسن مستور کا غماز ہو۔

بھری ہے اس میں بوئے عشق کیا کیا
مراد دل اک کلی ہے موتیا کی

مراد دل کر دیا برباد لے کر

ستم پیشہ جفا جو نے دغا کی

نکلتی وصل میں حسرت بھلا کیا

رہی شب بھر نگہبانی حیا کی

ہمارے درد کو وہ جھوٹ سمجھے

ہمیں رسوا کیا کہہ کر تپا کی

جنوں افزا ہے بالوں کی سفیدی

گھٹا کی رات اور حسرت بڑھا کی

نہ ہو عاشق کو جب دیدار تیرا

حقیقت کچھ نہیں روز جزا کی

تڑپ کر رہ گیا اے آہ کوئی

نگاہ یار نے شاید خطا کی

(۱۰۱)

حس سے سوا حضور یہ تَعَزُّلِ پُر ہو گئی

میرے خلاف جب مری تقدیر ہو گئی

اٹی ہر اک وصل کی تدبیر ہو گئی

دل میں بتوں کے عشق کی تعمیر ہو گئی

آنکھوں میں نقش کفر کی تصویر ہو گئی

مانا کہ عشق میں مری تشہیر ہو گئی

لیکن اسی سے حسن کی توقیر ہو گئی

سودا ہوا جو زلف کی تاثیر ہو گئی

دیوانگی کی پاؤں میں زنجیر ہو گئی

ہوتا کمال عشق تو مٹ جاتے سامنے

جیتے رہے فراق میں تقصیر ہو گئی

آیا خیال جب کبھی راز و نیاز کا

آنکھوں کے سامنے تری تصویر ہو گئی

کھینچا نہیں تو اور بھی مجھ سے وہ کھینچ گئے

اٹی ہماری وصل کی تدبیر ہو گئی

دیکھے مگر کسی سے کبھی کچھ نہ کہہ سکے
گو نگے کے خواب کی یہی تعبیر ہو گئی

خالی گیا نہ وار کبھی تیغ ناز کا
عشرت کی رات موت کی تصویر ہو گئی

سمجھے گا کوئی خاک حسینوں کا مدعا
جب بات ان کی جادوئی تقریر ہو گئی

بے تابوں کو میری نہ سمجھے گا بوا الہوس
سیماب و برق سے مری تعمیر ہو گئی²¹²

عاشق کو جرم عشق میں کیوں قتل کر دیا
حد سے سوا حضور یہ تعزیر ہو گئی

آیا جو خط تو سینہ ہوا آہ چاک چاک
تحریر ان کی صورت شمشیر ہو گئی



اس کتاب میں درج ذیل کتابوں سے استفادہ کیا گیا ہے

(۱) ڈاکٹر کلیم احمد عاجز (پٹنہ) کا مجموعہ کلام "وہ جو شاعری کا سبب ہوا" مطبوعہ طوبی پبلیشر حیدرآباد ۱۹۹۶ء۔

(۲) کلیات اقبال ایجوکیشنل بک ہاؤس علی گڑھ، ۱۹۹۷ء۔

(۳) مختصر تاریخ اردو ادب اور اصناف شعری، مؤلفہ ڈاکٹر سیدہ زہرہ بیگم، ناشر: بوستان اشہر حیدرآباد ۲۰۰۵ء۔

(۴) اردو شاعری کا فنی ارتقا، ڈاکٹر فرمان فتح پوری ص ۴۴۱، طبع عقیف پرنٹرس لال کنواں دہلی ۱۹۹۸ء۔

(۵) دکنی رباعیات، مؤلفہ ڈاکٹر سیدہ جعفر، ناشر: آندھرا پردیش سہتیہ اکیڈمی ۱۹۶۶ء۔

(۶) اصناف سخن اور شعری حیثیتیں، مؤلفہ شمیم احمد، ناشر انڈیا بک امپوریم بھوپال ۱۹۸۱ء۔

(۷) روح انیس، سید مسعود حسین رضوی، کتاب نگر لکھنؤ ۱۹۶۴ء۔

(۸) کلام حامد مرتبہ سید شاہ نبی حسن ناشر بزم صوفیہ ارزانیہ کلکتہ۔

(۹) جدید تاریخ ادب اردو ص ۶ مصنفہ ڈاکٹر آصف اختر ناشر جاوید بک سینٹر پٹنہ ۲۰۱۰ء۔

(۱۰) شاد عظیم آبادی ص ۵، ۶ مرتبہ انجم فاطمی شائع کردہ بہار اردو اکیڈمی پٹنہ ۲۰۰۶ء۔

(۱۱) مثنوی نوبہ نو- آہ سیتا پوری، یہ ۱۱۲ صفحات کی کتاب ہے، کتابکہہ والکیشور روڈ ممبئی ۶ سے شائع ہوئی ہے۔

(۱۲) فیروز اللغات مرتبہ الحاج فیروز احمد شائع کردہ فیروز سنز پرائیویٹ لمیٹڈ لاہور



جامعہ ربانی۔ ایک تعارف

منورواشریف (ضلع سمستی پور بہار) دینی اعتبار سے بہار کی ایک مشہور و معروف بستی ہے، جو محل وقوع اور وسائل کے لحاظ سے انتہائی پسماندہ ہونے کے باوجود تاریخی اہمیت کی حامل ہے۔ یہ مسلسل کئی دہائیوں سے یکے بعد دیگرے متعدد اہم دینی و علمی شخصیات کی دینی اور روحانی سرگرمیوں کا مرکز ہے مثلاً:

☆ سلسلہ قادریہ کے ممتاز صاحب نسبت بزرگ حضرت مولانا سید امیر الحسن صاحب قادریؒ (متوفی ۱۹۲۲ء)

☆ قطب الہند حضرت مولانا الحاج حکیم احمد حسن منورویؒ (متوفی ۲/ نومبر ۱۹۶۷ء) نواسہ حضرت مولانا امیر الحسن قادریؒ و مجاز بیعت قطب الارشاد حضرت مولانا بشارت کریم گڑھولویؒ۔

☆ حضرت مولانا عطاء الرحمن صاحب مظاہریؒ، عرف مولانا بہادرؒ (برادر خورد حضرت مولانا حکیم احمد حسن منورویؒ) متوفی ۱۹۷۱ء۔

☆ نمونہ سلف حضرت مولانا محفوظ الرحمن صاحب قادری نقشبندی دامت برکاتہم جانشین حضرت مولانا حکیم احمد حسنؒ، وغیرہ۔

اس طرح اس دینی اور روحانی مرکز سے ایک بڑا علاقہ استفادہ کر رہا ہے اور دور دراز تک بالواسطہ یا بلا واسطہ اس کے فیوض پہنچ رہے ہیں۔

اسی تاریخی بستی میں خانقاہ نقشبندیہ کے زیر سایہ حضرت مولانا مفتی اختر امام عادل قاسمی مدظلہ کے ہاتھوں بتاریخ ۸/ جمادی الثانیہ ۱۴۱۹ھ مطابق یکم اکتوبر ۱۹۹۸ء بروز جمعرات ”جامعہ ربانی“ کی تاسیس عمل میں آئی، اور اس دینی درسگاہ کے ذریعہ ایک

عظیم علمی تحریک کا آغاز ہوا، کام انتہائی بے سرو سامانی کے عالم میں شروع کیا گیا، مگر دیکھتے ہی دیکھتے نصرت غیبی سے یہ ادارہ ترقی کرتا چلا گیا، الحمد للہ آج یہ ادارہ بہار کی ممتاز دینی درسگاہ ہے اور اپنی دینی، تعلیمی، تربیتی اور ملی و فلاحی خدمات کی بنا پر انفرادی حیثیت کا حامل ہے، فالحمد لله علیٰ ذلک حمداً کثیراً۔

جو ہوا ہوا کرم سے تیرے جو بھی ہوگا تیرے کرم سے

مؤلف کتاب بیک نظر

☆ نام: اختر امام عادل قاسمی ☆ ولادت: ۱۹۶۸ء

☆ والد ماجد: حضرت مولانا سید شاہ محفوظ الرحمن صاحب قادری نقشبندی۔

☆ جد امجد: قطب الہند حضرت اقدس الحاج سید حکیم احمد حسن منورویؒ خلیفہ ارشد قطب الاقطاب حضرت مولانا بشارت کریم گڑھولویؒ

☆ جد اکبر (پڑدادا): حضرت مولانا سید عبدالشکور آہ مظفرپوریؒ تلمیذ رشید حضرت اقدس مولانا احمد حسن کانپوریؒ و حضرت شیخ الہند مولانا محمود حسن دیوبندیؒ۔

☆ تعلیم: والد محترم، نانا جان حضرت حاجی جمیل احمد صلیحی، مدرسہ مدینۃ العلوم چروٹنہ ضلع سمستی پور، مدرسہ بشارت العلوم کھرایاں ضلع دربھنگہ، مدرسہ وصیۃ العلوم الہ آباد، مدرسہ دینیہ غازی پور

☆ فضیلت دورہ حدیث شریف: دارالعلوم دیوبند ۱۹۸۷ء ☆ افتاء: دارالعلوم دیوبند ۱۹۸۸ء ☆ ایم اے (اردو) میسور یونیورسٹی کرناٹک۔

☆ تدریس: دارالعلوم دیوبند (بحیثیت معین المدرس) مدرسہ سراج العلوم سیوان بہار

(بحیثیت مدرس و مفتی)، دارالعلوم حیدرآباد (بحیثیت مدرس و مفتی)، دارالعلوم سبیل السلام حیدرآباد (بحیثیت مدرس و رئیس کلیۃ الشریعہ)۔

☆ موجودہ مصروفیت: اہتمام، تدریس، افتاء و تصنیف و تالیف: جامعہ ربانی منوروا شریف ضلع سمستی پور بہار۔

☆ تصنیفات و تالیفات: (۱) حقوق انسانی کا اسلامی منشور (۲) غیر مسلم ملکوں میں مسلمانوں کے مسائل (۳) حضرت شاہ ولی اللہ دہلوی اپنے فقہی نظریات و خدمات کے آئینے میں (۴) موجودہ عہد زوال میں مسلمانوں کے لئے اسلامی ہدایات (ان چاروں کتابوں کے انگریزی تراجم ہو چکے ہیں) (۵) منصب صحابہ (۶) قوانین عالم میں اسلامی قانون کا امتیاز (دو جلدیں) (اپنے موضوع پر اردو زبان میں پہلی مکمل کتاب تقریباً بارہ سو ۱۲۰۰ صفحات میں) اس کتاب کا انگریزی ترجمہ بھی شائع ہو چکا ہے، اور عربی ترجمہ جاری ہے (۷) سہ ماہی دعوت حق کا خصوصی شمارہ ”دعوت و تبلیغ نمبر“ (۸) سہ ماہی دعوت حق کا خصوصی شمارہ ”تعلیم نسواں نمبر“ (۹) سہ ماہی دعوت حق کا خصوصی شمارہ ”دینی مدارس نمبر“ (۱۰) سہ ماہی دعوت حق کا خصوصی شمارہ ”خانقاہ نمبر“ (۱۱) مقام محمود (امتیازات سیرت طیبہ) (۱۲) حیات قطب الہند حضرت مولانا شاہ احمد حسن منورویؒ (۱۳) اسلام اور بین الاقوامی قانون (غیر مطبوعہ) (۱۴) اقوام کی تہذیب پر مزاج نبوت کے اثرات (غیر مطبوعہ) (۱۵) فقیہ عصر میرکارواں (تذکرہ حضرت مفتی محمد ظفر الدینؒ) (۱۶) اسلامک لاء۔۔۔ (اسلامی قانون کا امتیاز) کا انگریزی ترجمہ (۱۷) تذکرہ حضرت مولانا عبدالشکور آہ مظفرپوریؒ (۱۸) جانوروں کے حقوق و احکام (۱۹) حیات ابوالحسن (۲۰) کلیات آہ وغیرہ چھوٹی بڑی تقریباً پچاس (۵۰) کتابیں۔